

بِسْمِ اللّٰهِ الرَّحْمٰنِ الرَّحِیْمِ

پروفیسر علی حسن صدیقی ☆

طلوع آفتاب رسالت

﴿سیرت طیبہ بعثت سے ہجرت تک﴾

﴿۲﴾

۳۔ علانیہ تبلیغ اور کفار کے مظالم

علانیہ تبلیغ:

ابتدائی تبلیغ کے تین سالوں کے بعد اللہ نے آنحضرت ﷺ کو اعلان دعوت کا حکم دیا فرمایا گیا:
 فَاَصْدَعْ بِمَا تُؤْمَرُ وَاَعْرِضْ عَنِ الْمُشْرِكِينَ ۝ اِنَّا كَفَيْنَاكَ
 الْمُسْتَهْزِئِينَ ۝ الَّذِيْنَ يَجْعَلُوْنَ مَعَ اللّٰهِ اِلٰهًا اٰخَرَ ۚ فَسَوْفَ
 يَعْلَمُوْنَ ۝ (۱)

آپ کو جس چیز کا حکم دیا جا رہا ہے اسے صاف صاف کہہ دیجئے، اور مشرکین کی پروا نہ کیجئے، ہم ان مذاق اڑانے والوں کو آپ (ﷺ) کی جانب سے خبر لینے کے لئے کافی ہیں، جو اللہ کے ساتھ کسی اور کو معبود ٹھہراتے ہیں، عنقریب انھیں معلوم ہو جائے گا۔

نیز یہ بھی حکم ہوا کہ رسالت و تبلیغ کا آغاز اپنے قرابت داروں سے کیا جائے، اس لئے فرمایا گیا:

☆ سابق استاد شعبہ معارف اسلامی و تاریخ اسلام، جامعہ کراچی، کراچی

وَأَنْذِرْ عَشِيرَتَكَ الْأَقْرَبِينَ ۝ وَاخْفِضْ جَنَاحَكَ لِمَنِ اتَّبَعَكَ
مِنَ الْمُؤْمِنِينَ ۝ (۲)

آپ (ﷺ) اپنے قریبی رشتہ داروں کو عذاب سے ڈرائیے، اور ایمان لانے والے جو لوگ آپ کی پیروی کریں ان کے ساتھ نرمی سے پیش آئیے۔ (۳)

کوہ صفا کا وعظ :

اس حکم خداوندی کی تعمیل میں رسول اللہ صلی اللہ علیہ وسلم نے کوہ صفا پر چڑھ کر اپنی قوم کو پکارا، جب قریش کی تمام ذیلی شاخیں (بطون) جمع ہو گئیں تو آپ نے فرمایا: ”اے معشر قریش! اگر میں تم سے یہ کہوں کہ اس پہاڑ کے عقب سے تم پر حملہ کرنے کی غرض سے ایک بڑا لشکر آ رہا ہے، تو کیا تم کو اس بات کا یقین آئے گا؟“ سب نے ایک آواز ہو کر کہا: ”ہاں! کیوں کہ ہم نے تم کو ہمیشہ سچ بولتے دیکھا ہے، اب آپ صلی اللہ علیہ وسلم نے فرمایا: ”میں یہ کہتا ہوں کہ اگر تم لوگ ایمان نہ لاؤ گے تو تم پر سخت عذاب نازل ہوگا، اپنے کو اس کی گرفت سے بچانے کی فکر کرو، میں اللہ کے مقابلے میں تمہارے کسی کام نہیں آسکتا، قیامت میں میرے رشتہ دار صرف حقیقی ہوں گے، ایسا نہ ہو کہ دوسرے لوگ نیک اعمال لے کر آئیں اور تم دنیا کا وبال سر پر اٹھائے ہوئے آؤ، اس وقت تم لوگ مجھے پکارو گے، لیکن میں مجبور ہوں گا۔ البتہ دنیا میں میرا تمہارا خون کا رشتہ ہے، اور یہاں میں تمہارے ساتھ ہر طرح کی صلہ رحمی کروں گا۔“

یہ سن کر سرداران قریش سخت برہم ہوئے، ابولہب ان میں پیش پیش تھا اور سب اپنے اپنے گھروں کو چلے گئے، (۴) اس سلسلے میں آنحضرت صلی اللہ علیہ وسلم نے بنو عبدالمطلب، بنو مطلب اور بنو عبدمناف کو اپنے ہاں مدعو کر کے ان سب کو شرک سے اجتناب، بت پرستی سے کنارہ کشی اور توحید کی تلقین فرما کر عذاب الہی سے ڈرایا، مگر یہاں بھی ابولہب آڑے آیا، اس نے برہم ہو کر کہا ”یہ تمہارے چچا اور چچا زاد بھائی موجود ہیں، جو کچھ چاہو کہو، لیکن دین سے پھر جانے کی بات نہ کہو، تمہیں معلوم ہونا چاہیے کہ تمہاری قوم تمام عرب سے لڑنے کی طاقت نہیں رکھتی، میں نے کوئی ایسا شخص نہیں دیکھا جو اپنے خاندان والوں پر اس سے سخت آفت لایا ہو جو تم لے آئے ہو۔“ اس طرح ابولہب نے اس نشست کو خراب کر دیا اور لوگ اٹھ کر چلے گئے، دوسرے دن جناب رسول اللہ صلی اللہ علیہ وسلم نے پھر اپنے اہل خاندان کو جمع کیا اور ان کے سامنے اسلام کی دعوت پیش کی، ابوطالب نے کہا ”میں عبدالمطلب کے دین کو تو نہیں چھوڑ سکتا، مگر جس کام

کا تم کو حکم دیا گیا ہے، اسے کرو میں تمہاری حمایت کروں گا۔“ ابولہب نے پھر مخالفت کی مگر ابوطالب پر اس کا کوئی اثر نہ ہوا۔ یوں علانیہ تبلیغ کا آغاز کوہ صفا کے دعوٰی اور آپ صلی اللہ علیہ وسلم کے مکان پر بلائی گئی دو مجلسوں سے ہوا اور اس کے ساتھ ہی کفار قریش کی تعذیب و تکذیب کا سلسلہ بھی شروع ہو گیا۔ (۵)

حرم میں نماز کی ادائیگی:

علانیہ تبلیغ کے بعد رسول اللہ ﷺ نے پابندی سے حرم میں نماز پڑھنی شروع کر دی اور آپ ﷺ کے ساتھ ہی دوسرے مسلمانوں نے بھی صحن حرم میں نماز ادا کرنے کا آغاز کر دیا، کفار قریش کو اس سے برہمی پیدا ہوئی اور انہوں نے اسے روکنے کی ہر ممکن تدبیر کی، ان مخالفین میں ابو جہل سب سے پیش پیش تھا۔ اس نے آنحضرت صلی اللہ علیہ وسلم کو نماز پڑھنے سے سختی سے منع کیا اور یہ دھمکی دی کہ اگر اس نے آپ ﷺ کو نماز ادا کرتے دیکھا تو نعوذ باللہ آپ کی گردن کو اپنے ناپاک پاؤں سے روند ڈالے گا، چنانچہ اس نے کئی بار یہ ناپاک جسارت کرنے کی کوشش کی مگر ہر بار جلال نبوت و حفاظت خداوندی اس کے آڑے آئی اور وہ ڈر کر آپ ﷺ کے سامنے سے ہٹ گیا، اس واقعے کا ذکر سورۃ العلق میں یوں کیا گیا ہے:

أَرَأَيْتَ إِنْ كَانِ عَلَى الْهُدَىٰ ○ أَوْ أَمَرَ بِالتَّقْوَىٰ ○ أَرَأَيْتَ إِنْ
كَذَّبَ وَتَوَلَّى ○ أَلَمْ يَعْلَم بِأَنَّ اللَّهَ يَرَى ○ كَلَّا لَئِنْ لَّمْ يَنْتَهِ
بِالنَّاصِيَةِ ○ نَاصِيَةٍ كَاذِبَةٍ خَاطِئَةٍ ○ فَلْيَدْعُ نَادِيَهُ ○ سَنَدْعُ
الرَّبَّانِيَةَ ○ كَلَّا لَا تَطْعُهُ وَاسْجُدْ وَاقْتَرِبْ ○ (۶)

تم نے دیکھا اس شخص کو جو ایک بندے کو منع کرتا ہے جب کہ وہ نماز پڑھتا ہو، تمہارا کیا خیال ہے اگر وہ (بندہ) راہ راست پر ہو یا پرہیزگاری کی تلقین کرتا ہو؟ تمہارا کیا خیال ہے اگر (یعنی منع کرنے والا شخص حق کو) جھٹلاتا اور منہ موڑتا ہو؟ کیا وہ نہیں جانتا کہ اللہ دیکھ رہا ہے؟ ہرگز نہیں، اگر وہ باز نہ آیا، تو ہم اس کی پیشانی کے بال پکڑ کر اسے کھینچیں گے، اس پیشانی کو جو جھوٹی اور سخت خطا کا رہے، وہ بلا لے اپنے حامیوں کی ٹولی کو، ہم بھی عذاب کے فرشتوں کو بلا لیں گے، ہرگز نہیں، اس کی بات نہ مانو اور جعدہ کرو اور (اپنے رب کا) قرب حاصل کرو۔ (۷)

مگر حرم کعبہ میں آنحضرت صلی اللہ علیہ وسلم اور مسلمانوں کا نماز ادا کرنا، کفار مکہ کو سخت ناگوار تھا

اور وہ اسے اپنے اقتدار و اجارہ داری کی توہین خیال کرتے تھے، اس لئے انہوں نے نہایت شد و مد سے اس کی مخالفت کی اور نماز کے دوران میں انہوں نے آپ صلی اللہ علیہ وسلم کے ساتھ نہایت ظالمانہ سلوک کیا، چنانچہ ایک ایسے ہی واقعے میں ایک صحابی حضرت حارث بن ابی ہالہ رضی اللہ عنہ آپ کو پچاتے ہوئے شہید ہو گئے، اسی طرح ایک دوسرے موقع پر رسول اللہ صلی اللہ علیہ وسلم کو نماز کی حالت میں دیکھ کر ابو جہل نے عقبہ بن ابی معیط کو اشارہ کیا اور اس نے آپ ﷺ پر اونٹ کی اوجھ لاکر ڈال دی، غرض ایک جانب اللہ کی توحید کے داعی سرفروشانہ حق کی حمایت میں سینہ سپر تھے، تو دوسری جانب شرک و کفر کے حامی ظلم و ستم کے ہر ہتھکنڈے استعمال کر کے حق کی اشاعت کو روک رہے تھے۔ (۸)

قریش مکہ نے اسلام کی مخالفت کیوں کی:

سوال یہ پیدا ہوتا ہے کہ قریش مکہ نے اسلام اور اہل اسلام کی اس شد و مد سے کیوں مخالفت کی اور تہذیب و شانگی کی ہر حد کو وہ کیوں پھیلا گئے، حالانکہ عرب کی سر زمین بے آئین میں بھی انہوں نے ایک ضابطہ اخلاق و دستور شانگی قائم کر رکھا تھا، اور جیسا کہ بیان کیا جا چکا ہے حلف الفضول اور شہر کی اشرافیہ کے ذریعے ان کے ہاں ایک طریقہ دادرسی اور اختلافات کو دور کرنے کا ایک قانون موجود تھا۔ جن کے مطابق ہر متنازعہ فیہ مسئلہ انہام و تفہیم سے حل کیا جاسکتا تھا، ہم سطور ذیل میں ان اسباب کا جائزہ لیں گے جن کے باعث قریش نے اسلام کی مخالفت اور مسلمانوں کی تیج کنی میں کوئی دقیقہ فرو گزاشت نہ کیا اور جو کچھ وہ کر سکتے تھے، انہوں نے بے دریغ کیا اور اپنے ہی بنائے ہوئے دادرسی و رفع نزاع کے اصول درہم برہم کر کے رکھ دیئے، جس سے خود ان مصنوعی اصولوں کی بے حقیقتی عیاں ہو جاتی ہے:

پہلا سبب:

قریش مکہ مشرک اور بت پرست تھے، وہ اللہ کو برائے نام مانتے تھے اور اپنے گھڑے ہوئے بتوں کو ان کا شریک بلکہ شریک غالب ٹھہراتے تھے، کائنات کے دروست میں، حیات و موت میں، نفع و نقصان میں ان معبودان باطل کو بڑا عمل دخل تھا، وہ اللہ کے ہاں مقبول و برگزیدہ تھے ان کی سفارش اللہ سنتا اور قبول کرتا تھا، ان اصنام و اوثان کے حق میں قریش کو بڑا غلو اور ان کی عقیدت میں نہایت مبالغہ تھا، وہ ان کے حضور سر بسجود ہوتے اور نہایت قیمتی چڑھاوے چڑھاتے تھے، بت کدوں کی آرائش و زیبائش پر اپنی آمدنی کا معتد بہ حصہ صرف کرتے تھے اور انھیں حد درجہ مقدس و محترم خیال کرتے تھے، جناب رسول

اللہ صلی اللہ علیہ وسلم نے اعلان نبوت کے ساتھ جس بات پر سب سے زیادہ زور دیا، وہ شرک کی مخالفت، توحید کی اشاعت اور بت پرستی کی برائی تھی، چنانچہ جیسا کہ پچھلے صفحات میں بیان کیا جا چکا ہے، اس دور کی بیشتر آیات و سور میں توحید کی تلقین، شرک کی ممانعت اور بت پرستی کی مخالفت کی گئی ہے، مثلاً فرمایا گیا:

وَلَا تَدْعُ مَعَ اللَّهِ إِلَهًا آخَرَ ۚ لَا إِلَهَ إِلَّا هُوَ۔ (۹)

اللہ کے ساتھ کسی اور کو نہ پکارو، اللہ ہی عبادت کے لائق ہے۔

قُلْ هُوَ اللَّهُ أَحَدٌ (۱۰)

کہہ دیجئے کہ وہ اللہ ایک ہے۔

إِنَّمَا أَدْعُوا رَبِّي وَلَا أُشْرِكُ بِهِ أَحَدًا (۱۱)

بیشک میں اللہ کو پکارتا ہوں، جو میرا رب ہے اور کسی کو اس کا شریک نہیں ٹھہراتا۔

لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ (۱۲)

کسی کو اللہ کا شریک نہ ٹھہراؤ، بیشک شرک بہت بڑا ظلم ہے۔

سورۃ الشوریٰ کی یہ آیت مشرکین کی زبردست برہمی اور مخالفت کی کیفیت بیان کر رہی ہے کہ:

كَبُرَ عَلَى الْمُشْرِكِينَ مَا تَدْعُوهُمْ إِلَيْهِ۔ (۱۳)

آپ ﷺ ان لوگوں کو جس (توحید خداوندی) کی دعوت دے رہے ہیں وہ

ان مشرکین کو بہت ناگوار لگتی ہے۔

اسی بنا پر مشرکین کے جو دُور بھی آپ صلی اللہ علیہ وسلم سے ملے انہوں نے آپ ﷺ سے بھی مطالبہ کیا کہ ان کے معبودوں کو برا کہنا چھوڑ دیں، اور آپ ﷺ سے مایوس ہونے کے بعد انہوں نے آپ کے چچا اور بنو ہاشم کے سردار ابوطالب سے بھی یہی کہا کہ آپ کے بھتیجے نے ہمارے معبودوں کی برائی کی، ہمارے دین میں عیب نکالا اور ہمارے باپ دادا کو گم راہ ٹھہرایا۔ قریش کی اس شکایت کی بہت سی مثالیں واقعات قبل ہجرت میں ملیں گی اس بنا پر یہ کہنا زیادہ صحیح ہوگا کہ قریش مکہ نے جو آنحضرت صلی اللہ علیہ وسلم اور مسلمانوں کی سختی کے مخالفت کی اس کی ایک بڑی وجہ یہی شرک سے اجتناب، بت پرستی سے کنارہ کشی اور توحید باری کی تلقین تھی، اس سلسلے میں حیرت کی بات یہ ہے کہ ایک طرف تو قریش اس بات کے معترف تھے کہ اللہ ہی عبادت کے لائق ہے مگر ان کے بت اللہ کے مقرب و برگزیدہ ہیں اور کاروبار کائنات

میں اس کے شریک و سہم ہیں، مگر جب اللہ کا ذکر ہوتا تو ان کے دل کڑھنے لگتے اور وہ سخت برہم ہوتے تھے، سورۃ الزمر کی آیت ۳۵ میں ان کی اسی ذہنی کیفیت کا ذکر ہے، اس کے علاوہ اللہ اور اصنام میں بھی وہ تفریق کرتے تھے اور اللہ کے حصے میں سے بتوں کو حصہ دار ٹھہراتے مگر بتوں کے لئے مخصوص حصوں میں سے اللہ کا کوئی حصہ نہ مانتے تھے، قرآن کی سورۃ الانعام، آیت ۱۳۶ میں اس جانب اشارہ کیا گیا ہے، قصہ مختصر کفار قریش نے جو اسلام اور مسلمانوں کی بڑی شد و مد سے مخالفت کی اس کی ایک وجہ شرک کی برائی، بتوں کی بے حقیقتی اور ان کی بے اصلی کی اسلامی تعلیمات اور نبی کریم صلی اللہ علیہ وسلم کے مواعظ تھے۔ (۱۳)

دوسرا سبب:

قریش کی مخالفت کا ایک سبب یہ تھا کہ وہ خانہ کعبہ کے متولی تھے، خانہ کعبہ کو عرب میں جو مذہبی تقدس حاصل تھا اس کی وجہ سے قریش کو 'حیران اللہ' (اللہ کے ہم سائے) کہا جاتا تھا اور وہ عربوں کے مذہبی قائد و رہنما سمجھے جاتے تھے انھیں مناسک حج کی ادا سنگی، حجاج کی مہمانی اور انتظامات حج کے ضمن میں خصوصی و نمایاں حیثیت حاصل تھی، قریش نے اپنے کو دوسرے حاجیوں سے نمایاں کرنے کی غرض سے حج کے دوران عرفہ جانا چھوڑ دیا تھا، اور وہاں سے افاضہ بھی نہ کرتے تھے صرف مزدلفہ تک جا کر پلٹ آتے تھے، اسی طرح انہوں نے یہ امتیاز بھی قائم کر رکھا تھا کہ باہر سے حج یا عمرے کے لئے آنے والا شخص نہ تو باہر سے لایا ہوا کھانا کھا سکتا تھا اور نہ باہر کے کپڑوں میں طواف کر سکتا تھا۔ اس کے لئے یہ لازمی تھا کہ وہ کھانا حرم کا کھائے اگر حرم کا کپڑا نہ ملے تو برہنہ طواف کرے، اسلام کی دعوت اور اس کی اشاعت سے انھیں یہ خدشہ پیدا ہوا کہ اگر ان میں اسلام پھیل گیا اور انہوں نے اسلام قبول کر لیا تو ان کی مذہبی سیادت ختم ہو جائے گی، ان کے دیگر قبائل پر جو اثرات ہیں وہ جاتے رہیں گے اور وہ اپنے گھروں ہی میں بے گھر ہو جائیں گے، قریش کے اس خدشے کا ذکر قرآن مجید میں ان الفاظ میں کیا گیا ہے:

وَقَالُوا إِنَّا تَتَّبِعُ الْهُدَىٰ مَعَكَ نَتَّخِطُ مِنْ أَرْضِنَا (۱۵)

وہ لوگ کہتے ہیں کہ اگر ہم تمہارے ساتھ اس ہدایت کی پیروی اختیار کر لیں تو

اپنی زمین سے اچک لئے جائیں گے۔

یوں قریش کو یہ خطرہ محسوس ہوا تھا کہ اسلام کی اشاعت سے ان کی مذہبی اجارہ داری ختم ہو جائے

گی اور دیگر قبائل پر ان کی سیاسی بالادستی باقی نہ رہے گی، اس لئے انہوں نے اپنے مذہبی امتیازات کے تحفظ اور

سیاسی مفاد کی حفاظت کی خاطر اسلام، مسلمانوں اور رسول اللہ ﷺ کی نہایت شدید سے مخالفت کی۔ (۱۶)

تیسرا سبب:

قریش تجارت پیشہ تھے، ان کی معاش کا انحصار تجارت کے وسیع کاروبار پر تھا، ان کی بیرونی تجارت ایک طرف حبشہ و یمن سے تھی، دوسری طرف ان کے کاروان مصر، شام و روم تک جاتے تھے، اسی طرح عراق و فارس سے بھی ان کے کاروباری روابط تھے، روم و ایران کی طویل جنگ آزماہیوں کے باوجود عربوں کے تعلقات اپنے ان دونوں ہی پڑوسیوں سے خوشگوار تھے اور ان کے تجارتی قافلے بے خطر ان دونوں سلطنتوں سے گزرتے اور تجارت کرتے تھے، اس کے علاوہ اندرون عرب انہوں نے ایک مربوط تجارتی سلسلہ قائم کر رکھا تھا، نہایت پابندی سے ملک کے طول و عرض میں بازار لگتے تھے اور قریش کے تاجر آزادی کے ساتھ وہاں جاتے اور کاروبار کرتے تھے، اسلام کی دعوت قبول کرنے کو وہ سارے عرب بلکہ تمام دنیا سے دشمنی مول لینے کے مترادف خیال کرتے تھے، یہ دشمنی اندرون عرب اور بیرون عرب ان کے کاروبار کو برباد کرنے کا سبب بنتی اور وہ معاشی بدحالی کا شکار ہو جاتے، وہ یہ سمجھتے تھے کہ اسلام قبول کرتے ہی عرب کے سارے قبائل ان کے خلاف اٹھ کھڑے ہوں گے، ان کے تجارتی کاروان مکہ سے باہر نہ جاسکیں گے اور قبائل نہ تو ان سے سامان تجارت خریدیں گے اور نہ ان کو اپنے علاقوں سے گزرنے دیں گے، اس کے ساتھ ہی ان کے قومی عیسائی پڑوسی (حبشہ و روم) ان کے دشمن ہو جائیں گے کہ اسلام ان کے گمراہ عقیدے تثلیث والوہیت مسیح پر بھی کاری ضرب لگا رہا ہے، مثلاً قرآن کا یہ بیان کہ حضرت عیسیٰ علیہ السلام نے کہا:

وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ۝ ذَلِكِ

عِيسَى ابْنِ مَرْيَمَ ۖ قَوْلَ الْحَقِّ الَّذِي فِيهِ يَمْتَرُونَ ۝ مَا كَانَ لِلَّهِ أَنْ

يَتَّخِذَ مِنْ وَلَدٍ سُبْحٰنَهُ ط۔ (۷۱)

سلامتی ہو مجھ پر جس دن میں پیدا ہوا، جس دن میں مروں گا اور جس دن میں زندہ اٹھایا جاؤں گا، یہ عیسیٰ بن مریم تھے، یہ سچ بات ہے جس کے بارے میں وہ لوگ شک میں مبتلا ہیں، اللہ کے یہ بات شایاں نہیں کہ وہ کسی کو بیٹا بنائے، وہ اس سے پاک و منزہ ہے۔

اسی طرح ایران و یمن و عراق کے حکمران مجوسی کہ دو خداؤں کے پیرو تھے، قبول اسلام کے

سب قریش کے دشمن ہو جائیں گے، کہ قرآن ان کے بھی عقیدہ ثنویت پر ضرب لگاتا ہے:

قَالَ اللَّهُ لَا تَتَّخِذُوا آلَ الْهَيْثِمِ الْاَنْثٰىنَ اِنَّمَا هُوَ اللّٰهُ وَاَحَدٌ (۱۸)

اللہ کہتا ہے کہ دو خداؤں کو اپنا معبود نہ بناؤ، اللہ کہ تمہارا معبود ہے ایک ہے۔

اس طور سے قریش اسلام قبول کرنے پر آمادہ نہ تھے کیونکہ ان کے انداز فکر کے سبب انھیں یہ دھڑکا لگا ہوا تھا کہ ان کے مسلمان ہوتے ہی رزق کے دروازے ان پر بند ہو جائیں گے، ان کا کاروبار برباد ہو جائے گا، اور وہ مکہ کی بن بھتیجی کی زمین میں خوف اور بھوک کی اعصاب شکن لعنت میں مبتلا ہو جائیں گے، یہ ان کی محض خام خیالی اور کوتاہ اندیشی تھی، کیونکہ انھیں امن اور رزق اللہ کے فضل سے میسر آیا تھا اور اللہ کے گھر کی تولیت کا وہ ثمرہ اولیں تھا۔ (۱۹)

چوتھا سبب:

مکہ میں قصی نے جو نظام قائم کیا تھا، وہ ’’عیانی‘‘ تھا، امتداد زمانہ سے قریش کا قبیلہ متعدد افخاذ، بطون و عوائل میں تقسیم ہو چکا تھا، اس نے اس اشرافیہ میں قریش کے ہر فخذ بطن اور عالمہ کو اس کی حیثیت و اہمیت کے لحاظ سے کوئی نہ کوئی عہدہ ضرور دیا تھا، یہ عہدے جلد ہی موروثی ہو گئے اور قبیلے کی ذیل تقسیم سے وابستہ افراد میں اس کے حصول کے لئے رسہ کشی شروع ہو گئی، اس کے ساتھ مختلف بطون بھی برتری کے لئے کوشاں رہتے گئے، یوں ایک بطن میں آپس میں، بطون میں اور افخاذ و عوائل میں مکہ کی اشرافیہ میں منصب بلند پر فائز ہونے اور اسے حاصل کر لینے کی کبھی ختم نہ ہونے والی دوڑ شروع ہو گئی، اس قبائلی منافست کی تفصیل میں جانے کا یہ موقع نہیں ہے، ہم نے عرب جاہلیت کے بیان میں اس کا کسی قدر تفصیل سے ذکر کیا ہے، یہاں صرف اس قدر عرض کرنا ہے کہ اس حصول اقتدار کی کشمکش نے قریش کے داخلی اتحاد کو کمزور اور ان کے شہری ڈھانچے کو پر مرادیا تھا، وہ ہر چند ایک نظر آتے تھے، لیکن اندر سے ایک دوسرے سے الگ، منتشر و پراگندہ تھے، عربوں کی عصبیت جس پر ان کی معاشرتی زندگی کی عمارت کھڑی تھی، اس ستون پر استوار تھی کہ غیروں کے مقابلے میں اپنے برادرانِ عم زاد کی حمایت کریں گے، دور کے عم زادوں کے مقابلے میں قریب کے ابنائے عم کی اور اپنے ان قریبی عم زادوں کے مقابلے میں اپنے بھائیوں کا ساتھ دیں گے۔ اس لئے یہ غیر قریش کے مقابلے میں قریش کا بنو حارث و بنو حارث کے مقابلے میں بنو غالب کا، بنو عامر بن لوئی کے مقابلے میں بنو کعب بن لوئی کا، بنو تیم بن مرہ و یثظ بن مرہ کے مقابلے

میں بنو کلاب بن مرہ کا، بنو زہرہ کے مقابلے میں بنو قصی کا، بنو عبد الدار کے مقابلے میں بنو عبد مناف کا اور بنو عبد شمس کے مقابلے میں بنو ہاشم کا ساتھ دینا ضروری خیال کرتے تھے۔ یہ قبائلی مناقشہ و منافسہ بہرطن و عانکہ میں کسی نہ کسی صورت میں موجود تھا۔ لیکن عہد زین نظر یعنی بعثت محمدی علی صاحبہا الفتح تحیہ و سلام کے آغاز میں بنو مخزوم بن یثظ و بنو عبد مناف میں شدید کشمکش اقتدار تھی، اسی طرح بنو عبد مناف کے دو بطون بنو ہاشم اور بنو عبد شمس میں بھی یہ اختلاف تھا، چنانچہ ہم پڑھتے ہیں کہ ہاشم اور اس کے بھتیجے امیہ اکبر بن عبد شمس میں بنو عبد مناف کی سیادت کے لئے عملی جدوجہد ہوئی تھی اور بھتیجے کو شکست کھا کر دس سال تک حجاز سے باہر شام میں رہنا پڑا تھا، اسی طرح عبد المطلب بن ہاشم اور حرب بن امیہ بن عبد شمس میں بھی یہ منافست تھی جس میں عبد المطلب کا پلہ اپنے حریف سے بھاری تھا، یہاں یہ بات ذہن میں رکھنی چاہئے کہ بنو ہاشم، بنو عبد شمس اور بنو مطلب و بنو نوفل کے چاروں بنو عبد مناف کے اجزائے قبیلہ، بنو عبد الدار بن قصی یا بنو مخزوم بن یثظ بن مرہ کے مقابلے میں ضرور ایک ہو جاتے تھے، مگر جب معاملہ خود بنو عبد مناف میں ہو تو وہ آپس میں بھی دست بہ گریبان ہو جاتے تھے، اس لئے ان کی باہمی موافقت و مخالفت جو اس اصول کے تحت ہوتی تھی جسے میں نے اوپر بیان کیا ہے، بظاہر مغالطہ آمیز و انگیز بھی ہوئی اور اس سے اس اصول سے ناواقف حضرات غلط فہمی کا شکار ہو سکتے ہیں، اور ہوئے بھی ہیں، قصہ مختصر بعثت نبوی صلی اللہ علیہ وسلم کے وقت قریش کی سیادت کے دعویٰ دار بنو مخزوم بن یثظ تھے اور بنو عبد شمس میں حرب بن امیہ اکبر کے بعد جو عبد المطلب کے بعد بنو قصی کا سب سے بڑا رئیس اور قریش کا رئیس اعظم تھا، عتبہ بن ربیعہ اور ابوسفیان بن حرب سیادت کے دعویٰ دار تھے، مگر انھیں بنو مخزوم جیسی قوت و کثرت حاصل نہ تھی، بنو ہاشم میں عبد المطلب کی وفات اور بعد ازاں زبیر بن عبد المطلب کے انتقال کے بعد کوئی بڑا صاحب ادعا نہ تھا، ابوطالب اپنے بھائیوں میں سب سے بڑے تھے، بنو ہاشم کی ریاست انھیں کو حاصل تھی لیکن صحت کی خرابی اور مالی کمزوری نیز خاندان میں آپسی اختلافات کے سبب ابولہب بن عبد المطلب جس کا بانی مبنائی تھا، بنو ہاشم کو عبد المطلب و ہاشم جیسی عظمت و طاقت حاصل نہ رہی تھی، اس لئے بنو مخزوم کے ادعا کے مقابلے میں انھیں زیادہ پذیرائی حاصل نہ ہو سکی اور گو بنو عبد شمس، آل عبد مناف ہونے کے ناطے کبھی کبھی ان کی حمایت کرتے تھے مگر نیم دلی کے ساتھ اور خود اپنی عداوت کے باوصف بھی، اس لئے اعلان نبوت کے بعد جن بطون کو سب سے زیادہ خفگی ہوئی اور انہوں نے سب سے بڑھ پڑھ کر اسلام اور صاحب قرآن کی مخالفت کی وہ بنو مخزوم ہی تھے، ان کے بعد بنو عبد شمس تھے جو کبھی بنو مخزوم کے مقابلے میں آپ صلی اللہ علیہ وسلم کی ہاشمی و عبد منافی

ہونے کے باعث نیم دلانہ حمایت کرتے تھے ہر چند کہ اکثر اوقات وہ بھی دشمنی و عداوت میں دوسروں سے کچھ آگے ہی رہتے تھے۔ ان کے علاوہ جو دوسرے سرداران بطون و افخاذ تھے مثلاً بنو جح، بنو سہم، بنو زہرہ، بنو عبد العزیٰ یا بنو عامر بن لوی کے سربرآوردہ روسادہ اپنے ذاتی مفاد اور قبائلی وابستگیوں سے بنو مخزوم و بنو عبد شمس کے ساتھ قدم سے قدم ملا کر چلتے تھے۔

سطور بالا میں جو کچھ عرض کیا گیا، ان کا مفاد یہ ہے کہ اسلام کی مخالفت میں بین البطون اختلافات بھی کا فرما تھے اور مختلف قبائل میں جو دشمنی و عداوت کے جذبات پروان چڑھے، انھیں خاندانی عداوتوں نے بھی بڑھا دیا، سیر و تاریخ کی کتابوں میں ایسے متعدد واقعات بیان کئے گئے ہیں جن سے اس رجحان کی عکاسی ہوتی ہے، مثلاً ایک بار ابو جہل عمرو بن ہشام مخزومی نے کہا ہم اور بنو عبد مناف (بشمول بنی ہاشم) ہمیشہ حریف مقابل رہے، انہوں نے مہمان داریاں کیں تو ہم نے بھی کیں، انہوں نے خون بہا دیئے تو ہم نے بھی دیئے، انہوں نے فیاضیاں کیں تو ہم نے ان سے بڑھ کر کیں، یہاں تک کہ جب ہم نے ان کے کانڈھے سے کانڈھا ملا دیا، تو اب بنو ہاشم نبوت کے دعویدار ہیں، خدا کی قسم ہم اس نبی پر کبھی ایمان نہیں لاسکتے۔“ یوں ان قبائلی اور خاندانی عداوتوں نے بھی قریش کے مخالفانہ جذبات کو بھڑکایا اور اسلام کی راہ میں زبردست رکاوٹیں کھڑی کر دیں، یہاں یہ بھی یاد رکھنا چاہیے کہ بنو مخزوم اور بنو عبد شمس مال و دولت اور کثرت تعداد میں دوسرے بطون سے نمایاں تھے، تو اس کے ساتھ ہی ان میں حق کے متلاشی نوجوانوں اور دیگر افراد کی بھی کمی تھی، چنانچہ خفیہ تبلیغ کے زمانے میں جو اصحاب ایمان لائے ان میں بنو مخزوم کے پندرہ افراد اور بنو عبد شمس کے دس افراد شامل تھے، یہ تعداد بنو ہاشم و مطلب کے افراد سے زیادہ تھی۔ (۲۰)

پانچواں سبب:

مال و دولت کی فراوانی اور اولاد و احلاف کی کثرت کے سبب، سرداران قریش میں نخوت و برتری کے جذبات پیدا ہو گئے تھے اور ان یہ خود غلط سرداروں کا ایک ایسا طبقہ وجود میں آ گیا تھا جو غلاموں کو، مکہ میں آباد اجنبیوں (احلاف و موالی) کو اور خود اپنے ہی قبیلے کے بے زراور کم حیثیت افراد کو اپنے سے کم تر خیال کرتے تھے، خفیہ تبلیغ کے تین برسوں میں جن لوگوں نے صدائے اسلام پر لبیک کہا، ان میں ایک بڑی تعداد بے سہارا غلاموں مثلاً بلال، عامر بن فہیرہ اور ابو لکیبہ کی، مجبور باندیوں مثلاً سمیہ و زینرہ کی اور احلاف (اجنبیوں) مثلاً صہیب بن سنان، خباب بن ارت، اور عمار بن یاسر کی تھی، یہ مغرور سردار

جب ان لوگوں کو جناب رسول اللہ صلی اللہ علیہ وسلم کے ارد گرد دیکھتے تو توہین آمیز لہجے میں کہتے:

أَهْوُ لَاءَ مَنْ اللَّهُ عَلَيْهِمْ مِنْ بَيْنَانَا (۲۱)

کیا یہی وہ لوگ ہیں جن پر ہمارے درمیان اللہ کا فضل و کرم ہوا ہے۔

اللہ تعالیٰ نے سورۃ الشعراء میں کفار کا یہ قول بھی نقل کیا ہے:

أَنْتُمْ لَكُمْ وَاتَّبَعَكَ الْأَذْدَلُونَ ○ (۲۲)

کیا ہم تم پر ایمان لے آئیں، حالانکہ تمہاری پیروی رذیل ترین لوگوں نے کی ہے۔

سرداران قریش کو اسلام کی دعوت میں اپنے تفوق اور برتری کا خاتمہ نظر آ رہا تھا، اور وہ معاشرے کے کچلے ہوئے اور کم آسودہ افراد کے مساوی رہنے کو قبول کرنے اور ان کے برابر درجہ دیئے جانے پر کسی طرح آمادہ نہ تھے۔ اس لئے اسلام کی ابتدائی تبلیغ کے زمانے میں سرداران قریش میں سے حضرت ابوبکر صدیق رضی اللہ عنہ کے سوا کسی اور نے اسلام قبول نہیں کیا تھا۔ صرف نو جوانوں، معاشی اعتبار سے کم تر افراد اور غلاموں اور باندیوں نے رسول اللہ صلی اللہ علیہ وسلم کی دعوت پر لبیک کہا تھا، سرداران قریش میں سے ابوجہل، ابولہب، ولید بن مغیرہ، امیہ بن خلف، عاص بن وائل، سعید بن عاص، عقبہ بن ابی معیط اور اسود بن مطلب وغیرہ اس جھوٹے تفاخر اور غرور کے سبب اسلام کی مخالفت میں پیش پیش تھے اور اپنے ساتھ اپنے ہوا خواہوں کو ملا کر انہوں نے ایک طوفان برپا کر دیا۔ (۲۳)

چھٹا سبب:

قریش نے اسلام کی مخالفت اس وجہ سے بھی کی کہ وہ ہر طرح کے اخلاقی معائب میں مبتلا تھے، ان میں سخت اخلاقی برائیاں پھیلی ہوئی تھیں، چوری، بد معاہدگی، دروغ گوئی، چغلی خوری، زبردست آزاری اور غرور و تکبر جیسی برائیاں عام تھیں، ابولہب جو بنو ہاشم کا ایک سربراہ اور وہ فرد تھا، حرم کے غزال زریں کی چوری میں ماخوذ ہو چکا تھا، ابوجہل جو مخزوم کے روسا میں تھا اس کی کاروباری بد معاہدگی کا یہ عالم تھا کہ مکہ میں باہر سے آنے والے تاجر کا مال خرید لیتا اور نہ اس کی قیمت ادا کرتا اور نہ مال ہی واپس کرتا تھا، مثلاً مقام ارش کے ایک شخص کا واقعہ جس کا اونٹ ابوجہل نے خرید لیا تھا مگر نہ تو اس کی قیمت دیتا تھا اور نہ ہی اونٹ، اور جناب رسول اللہ صلی اللہ علیہ وسلم کے مداخلت کرنے پر اس نے بدرجہ مجبوری اونٹ کے دام چکانے تھے، انص بن شریق جو بنو زہرہ کا حلیف اور روسا میں شمار ہوتا تھا، نمام (چغلی خور) اور کذاب (پرلے

سرے کا جھوٹا تھا، ولید بن مغیرہ، سعید بن عاص، عاص بن داؤد اور عقبہ بن ابی معیط حد درجہ مغرور اور گردن کش تھے، زبردست آزاری اس پر مستزاد تھی، یہی حال امیہ بن خلف و نضر بن حارث وغیرہ کا بھی تھا، جناب رسول اللہ ﷺ جہاں بت پرستی کی ممانعت کرتے وہیں کفار کے رزائل اخلاق اور معائب کی بھی برائیاں کرتے تھے، اس لئے قریش مکہ کو یہ خوف تھا کہ اگر ہم نے اسلام قبول کر لیا تو ان منفعت بخش اخلاقی برائیوں سے بھی کنارہ کش ہونا پڑے گا، اور ہماری معاشرتی بالادستی و مجلس آرائی کا بھی خاتمہ ہو جائے گا۔ (۲۴)

ساتواں سبب:

قریش کو جناب رسول اللہ صلی اللہ علیہ وسلم پر ایک بڑا اعتراض یہ بھی تھا کہ آپ انسان کیوں ہیں، وہ ایسے شخص کو اللہ کا رسول ماننے پر بالکل آمادہ نہ تھے جو کھانا پیتا ہے، بال بچے رکھتا ہے اور دنیاوی کام بھی کرتا ہے، اس اعتراض کو قرآن میں متعدد مقامات پر دہرایا گیا ہے، مثلاً سورۃ الفرقان میں ارشاد ہوا:

مَسَالِ هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ ط لَوْ لَا أَنْزِلَ
إِلَيْهِ مَلَكٌ فَيَكُونُ مَعَهُ نَذِيرًا ۝ (۲۵)

یہ کیسا رسول ہے جو کھانا کھاتا ہے اور بازاروں میں چلتا پھرتا ہے، کیوں نہ اس کے پاس کوئی فرشتہ بھیجا گیا، جو اس کے ساتھ رہتا اور (نہ ماننے والے کو) دھمکاتا۔

قرآن میں کفار قریش کے اس اعتراض کا یہ جواب دیا گیا:

قُلْ لَوْ كُنَّا فِي الْأَرْضِ مَلَائِكَةً يَمُشُونَ مُطْمَئِنِّينَ لَنَزَّلْنَا عَلَيْهِمْ مِنَ
السَّمَاءِ مَلَكًا رَسُولًا ۝ (۲۶)

ان لوگوں سے کہہ دیجئے کہ اگر زمین میں فرشتے آرام سے چل پھر رہے ہوتے تو ہم ضرور آسمان سے کسی فرشتے ہی کو ان کے لئے رسول بنا کر بھیجتے۔
مخالفین کی تردید مزید کے لئے فرمایا گیا کہ رسول اللہ صلی اللہ علیہ وسلم سے پہلے جتنے انبیاء و رسل بھیجے گئے وہ بھی انسان ہی تھے، فرشتے یا انسانوں سے علیحدہ کوئی اور مخلوق سے تعلق نہ رکھتے تھے:

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً۔ (۲۷)

آپ ﷺ سے پہلے بھی ہم بہت سے رسول بھیج چکے ہیں اور ان کو ہم نے بیوی بچوں والا ہی بنایا تھا۔

مگر اس تمام تفہیم و تردید کے باوجود کفار کے دلوں میں اسلام سے نفرت ہی رہی اور من جملہ دیگر اسباب مخالفت و نفرت کے رسول اکرم علیہ السلام کی بشریت بھی ایک بڑا سبب بن گئی۔

آٹھواں سبب:

علامہ شبلیؒ نے قریش کی مخالفت کا ایک سبب یہ بیان کیا ہے کہ قریش کو عیسائیوں سے نفرت تھی کہ انھیں کابین کا حبشی گورنر ابرہہ الاشرم اپنے ہاتھیوں کے لشکر کے ساتھ مکہ پر حملہ آور ہوا تھا اور اگر تائید الہی و نصرت خداوندی نہ ہوتی تو ابرہہ اپنی ناپاک جسارت میں کامیاب بھی ہو جاتا، اس کے برخلاف قریش عیسائیوں کے مقابلے میں ایران کے مجوسیوں سے خود کو زیادہ قریب محسوس کرتے تھے، ایران و روم کی اس زمانے میں (۶۰۳ء تا ۶۲۸ء) ہونے والی جنگوں میں مجوسیوں کی کامیابی اور عیسائیوں کی پے در پے ہزیمت سے قریش بہت خوش تھے، لیکن مسلمانوں کو اس سے ایک طرح کا رنج ہوا، چنانچہ سورۃ الروم آیت ۳ تا ۴ میں جلد ہی عیسائیوں کی فتح اور مجوسیوں کی شکست کی پیشین گوئی کی گئی اور نتیجتاً رومیوں (عیسائیوں) کی فیصلہ کن فتح اور ایرانیوں (مجوسیوں) کی عبرت ناک شکست پر مسلمانوں کو مسرت ہوئی اور کفار قریش کو سخت خفت کا سامنا کرنا پڑا۔ اس کے علاوہ بقول مولانا شبلیؒ ”اسلام اور نصرانیت میں بہت سی باتیں مشترک تھیں اس لئے قریش کو یہ اندیشہ تھا کہ آں حضرت صلی اللہ علیہ وسلم عیسائیت قائم کرنا چاہتے ہیں، چنانچہ اسلام کی مخالفت میں یہ عنصر بھی داخل ہو گیا، اور قریش نے اسلام کی زور و شور سے مخالفت کی۔

عرب کے عیسائی اور یہود اللہ کے لئے ”رحمان“ کا لفظ بولتے تھے، چونکہ قریش کو عیسائیت سے نفرت تھی، اس لئے وہ رحمان کو نہیں مانتے تھے، صلح حدیبیہ کے موقع پر جب معاہدے میں حضرت علیؑ نے بسم اللہ الرحمان الرحیم لکھا تو قریش نے اس کا انکار کیا اور بولے کہ ہم رحمان کو نہیں مانتے، قرآن میں قریش کے اس انکار کا ذکر کئی مقامات پر کیا گیا ہے، مثلاً سورۃ الفرقان، آیت ۶۰ میں ہے:

وَإِذَا قِيلَ لَهُمْ اسْجُدُوا لِلرَّحْمَنِ قَالُوا وَمَا الرَّحْمَنُ أَنَسْجُدُ لِمَا تَأْمُرُنَا وَزَادَهُمْ نُفُورًا ﴿۲۸﴾

اور جب کافروں سے کہا جاتا ہے کہ رحمان کو سجدہ کرو تو کہتے ہیں، رحمان کیا ہے؟ جس کے آگے تم ہمیں سجدہ کرنے کو کہو، اس کو سجدہ کرنے لگیں، اور رحمان کا نام سن کر ان کو زیادہ نفرت ہو جاتی ہے۔

سورۃ الانبیاء میں عربوں کے اسی انکار کا یوں ذکر کیا گیا ہے:

وَهُمْ بِذِكْرِ الرَّحْمَنِ هُمْ كَفِرُونَ ﴿۲۹﴾

رحمان کے ذکر سے وہ لوگ انکاری ہیں۔

اس سے بھی واضح الفاظ میں سورۃ الزخرف میں فرمایا گیا ہے:

وَلَمَّا ضُرِبَ ابْنُ مَرْيَمَ مَثَلًا إِذْ أَقْرَبُكَ مِنْهُ يَصُدُّونَ ﴿۳۰﴾ وَقَالُوا آءِ الْهَيْئَتَا

خَيْرٌ أَمْ هُوَ ﴿۳۰﴾

جب ابن مریم کا ذکر کیا جاتا ہے تو آپ ﷺ کی قوم اس سے ہنستی ہے اور وہ

لوگ کہتے ہیں ہمارے دیوتا اچھے ہیں یا وہ؟ ﴿۳۱﴾

اس بنا پر علامہ شبلی کا بیان درست ہے، مگر یہ کہنا کہ اسلام و نصرانیت میں بہت سی باتیں مشترک ہیں، صحیح نہیں ہے، اس عہد کے عیسائی جن گمراہ عقائد پر یقین رکھتے تھے، ان کا ہم نے ”مذہب عرب قبل الاسلام“ میں ذکر کیا ہے، نیز عیسائی فرقوں کی باہمی چپقلش اور نزاع کا بیان کبیرٹی راہب سے ملاقات کے ضمن میں قارئین کی نظر سے گزرا ہوگا، اس لئے عیسائیت موجودہ اور اسلام میں عقائد کے اشتراک کی بات بے اصل ہے، اس ضمن میں یہ بات بھی جواب طلب ہے کہ خانہ کعبہ میں قریش نے جو بت رکھے تھے ان میں حضرت مریم کی شبیہ بھی تھی، یہ یقیناً عرب کے عیسائی قبائل کو کعبۃ اللہ کی جانب متوجہ کرنے کی غرض سے کیا گیا تھا، لیکن ایسا معلوم ہوتا ہے کہ عیسائی قبائل پر اس کا کوئی قابل ذکر اثر نہیں پڑا، مثلاً بنو طے جو عیسائی تھے، قریش کے ”اشہر حرم“ (حرام مہینوں) کی بھی حرمت کو تسلیم نہ کرتے تھے اور ان میں بھی قتل و غارت سے باز نہ آتے تھے، بہر کیف یہ حقیقت ہے کہ قریش کو عیسائیت سے نفرت تھی اور وہ ان کے خدا (رحمان) کو ماننے پر آمادہ نہ تھے، جبکہ قرآن نے بار بار انھیں یاد دلایا کہ رحمان اللہ ہی کا نام ہے اور بسم اللہ الرحمن الرحیم میں لفظ رحمان کا ذکر اس کی جانب اشارہ کر رہا ہے، بہر کیف اس نفرت کو قریش کی باطل پرست انانیت نے اسلام کی مخالفت میں تبدیل کر دیا۔ ﴿۳۲﴾

مخالفین کے سرغنوں کے نام:

اس بحث کے بعد ہم قریش کے مظالم، مسلمانوں کی تعذیب اور آنحضرت صلی اللہ علیہ وسلم کے ساتھ ان کی ستم شعار یوں کا مختلف عنوانات کے تحت نہایت اختصار سے ذکر کریں گے۔

یہ یاد رکھنا چاہئے کہ سیرت اور احادیث کی کتابوں میں صرف کفار کے سرغٹوں کے نام بیان کئے گئے ہیں، اور ان کی شہ پر مسلمانوں کو اذیت دینے والوں، تمسخر کرنے والوں اور گم راہ کن پروپیگنڈہ کرنے والوں کے نام بالعموم مذکور نہیں ہیں، اس لئے یہ سمجھنا کہ صرف چند ہی افراد اسلام کی مخالفت میں سرگرم تھے، درست نہیں ہے، صحیح صورت حال یہ ہے کہ اہل مکہ کی اکثریت بوجہ دشمن اسلام تھی، ان میں یقیناً کچھ ایسے روسا بھی تھے جو بنی تمیم مخالف تھے اور عام لوگوں کی ایک معتد بہ تعداد اس کشمکش سے الگ تھلگ تھی، جبکہ ایسے لوگ بھی تھے جو اسلام کی جانب مائل تھے لیکن تعدیہ، استہزاء یا کسی اور معاشی و معاشرتی مجبوری سے اپنے اسلام کا اعلان کرتے ہوئے جھجکتے تھے، بہر کیف ان سخت مخالفوں، اذیت رسائوں اور تمسخر کرنے والوں کے نام جو بلا ذری، ابن سعد وابن ہشام نے درج کئے ہیں یہ ہیں۔ (۳۳)

- ۱۔ بنو مخزوم سے: ابو جہل عمرو بن ہشام، ولید بن مغیرہ، ابو قیس بن فاکہہ، عبد اللہ بن ابی امیہ، اسود بن عبد اللہ اسد، بیرہ بن ابی وہب اور سائب بن صفی بن عائد،
- ۲۔ بنو تمیم سے: امیہ بن خلف، ابی بن خلف،
- ۳۔ بنو کعبہ سے: عاص بن وائل، حارث بن قیس ابن الغیظہ، معتبہ بن ججاج، نبیہ بن ججاج،
- ۴۔ بنو امیہ سے: عقبہ بن ابی معیط، ابو اجمہ سعید بن عاص، حکم بن ابی العاص،
- ۵۔ بنو عبد العزیٰ سے: نوفل بن خویلد بن اسد، اسود بن مطلب
- ۶۔ بنو عبد الدار سے: نصر بن حارث
- ۷۔ بنو نوفل سے: طعیہ بن عدی،
- ۸۔ بنو زہرہ سے: اسد بن عبد یغوث، اخضر بن شریق،
- ۹۔ بنو ہاشم سے: ابو لہب بن عبد المطلب
- ۱۰۔ غیر قریش سے: عدی بن حمران خزاعی، ابن الاصداء، ہذلی۔

جناب رسول اللہ ﷺ پر مظالم:

کفار قریش کی ایذا تو ہیں، استہزاء اور تمسخر شکاری کے واقعات کا آغاز ہم جناب رسول اللہ صلی اللہ علیہ وسلم کی ذات گرامی سے کرتے ہیں، اور ان جسمانی اذیتوں کا اجمالی ذکر کرتے ہیں، جو آپ صلی اللہ علیہ وسلم کو پہنچائی گئیں، حتیٰ کہ ابو جہل نے کہ سرگروہ اشقیاء اور امت محمدی ﷺ کا فرعون تھا، آپ

ﷺ کو قتل کرنے تک کا ارادہ کر لیا تھا۔ (نعوذ باللہ):

جسمانی اذیتیں:

ایک مرتبہ ابو جہل نے قریش کے لوگوں سے کہا کہ ”محمد ﷺ ہمارے دین کو برا کہنے اور ہمارے دیوتاؤں کو گالیاں دینے سے باز نہیں آتے، اس لئے میں کل ایک پتھر لے کر بیٹھوں گا اور محمد ﷺ جب نماز میں سجدہ کریں گے تو میں ان کا سر کچل دوں گا۔“ دوسرے دن وہ پتھر لے کر آپ صلی اللہ علیہ وسلم کے انتظار میں بیٹھ گیا، آپ ﷺ حسب معمول سجدہ حرام میں آئے اور نماز میں مشغول ہو گئے، جب آپ ﷺ سجدہ میں گئے تو ابو جہل پتھر لے کر بڑھا، قریش کے لوگ اس واقعے کو دیکھنے کی غرض سے جمع ہو گئے تھے، انہوں نے دیکھا پتھر ابو جہل کے ہاتھ سے گر گیا وہ سخت خوف زدہ ہو کر پیچھے ہٹ گیا، لوگوں کے دریافت کرنے پر اس نے بتایا کہ ”میں جب محمد ﷺ کے قریب پہنچا تو میرے آگے ایک ایسا زبردست اونٹ آ گیا کہ میں نے کبھی اتنا بڑا اور بہت ناک اونٹ نہ دیکھا تھا، وہ مجھ کو چبا ڈالنے کے لئے تیار ہو گیا تھا۔“ (۳۳)

اسی طرح ایک بار آپ صلی اللہ علیہ وسلم صحن حرم میں نماز ادا کر رہے تھے کہ ابو جہل کے اشارے پر عقبہ بن ابی معیط نے انہیں سے تازہ ذبح کئے ہوئے اونٹ کی اوجھ آپ ﷺ پر ڈال دی، اسی طرح ابولہب آپ ﷺ کا پڑوسی تھا، اس کا معمول تھا کہ آپ ﷺ کے مکان کے آگے غلاظت اور گندگی لاکر ڈال دیتا تھا، اس کی بیوی ام جہیل کا نئے اکٹھا کر کے لاتی اور آپ ﷺ کے گھر اور راستے میں انھیں بچھا دیتی تھی، آپ کا دوسرا پڑوسی عقبہ بن ابی معیط تھا اور آپ کے گھر میں نجاست پھینکنے میں وہ کوئی کسر اٹھانہ رکھتا تھا، ایک مرتبہ آپ حرم میں نماز ادا کر رہے تھے کہ اس نے آپ کے گلے میں چادر لپیٹ کر اس زور سے کھینچا کہ آپ کا دم گھٹنے لگا، ایک دوسرے موقع پر جناب رسول اللہ صلی اللہ علیہ وسلم حرم میں نماز کے لئے داخل ہوئے، کفار قریش آپس میں طے کر کے بیٹھے تھے، سب نے ایک باہرگی ہالابول کے آپ ﷺ کو جالیا آپ کی چادر کے کنارے پکڑ کر کھینچے آپ ﷺ کا گلا گھوٹنے اور زور زور سے چلا کر کہنے لگے: ”تم ہمارے بتوں کے بارے میں بُرے بُرے الفاظ نکالتے اور ان کو گالیاں دیتے ہو؟“ وہ اس جملے کو دہراتے اور آپ صلی اللہ علیہ وسلم نہایت استقامت کا مظاہر کر کے یہی فرماتے ہے، ”ہاں! میں ہی تمہارے معبودوں کے بارے میں یہ باتیں کہتا ہوں۔“ یہ دیکھ کر حضرت ابوبکر صدیقؓ جو وہاں موجود تھے آپ ﷺ کی حمایت میں آگے بڑھ کر لوگوں سے آپ کو بچانے لگے اور کہنے لگے: تم لوگ ایسے شخص کو قتل

کرنا چاہتے ہو، جو یہ کہتا ہے کہ اللہ میرا رب ہے، یہ سن کر کفار نے آپ ﷺ کو تو چھوڑ دیا مگر حضرت ابو بکر صدیق کو اتنا مارا کہ ان کا سر کھل گیا اور وہ داڑھی سے گھسٹتے ہوئے گھر لائے گئے۔ (۳۵)

ابو جہل کی کمینگی:

کفار کو آپ صلی اللہ علیہ وسلم سے اس درجہ عداوت تھی کہ ایک بار ابو جہل نے حضرت فاطمہ رضی اللہ عنہا کو جو اس وقت بچی تھیں بلاوجہ تھپڑ مار دیا، بچی کو روتا دیکھ کر ابوسفیان نے سبب معلوم کیا پھر بی بی کو لے کر ابو جہل کے پاس آئے، اس کے ہاتھ پکڑ لئے اور بی بی سے کہا: اب تو بھی اسے تھپڑ مار، بی بی نے ایسا ہی کیا اور ہنسی خوشی گھر واپس گئیں، رسول اکرم صلی اللہ علیہ وسلم نے قصہ سنا تو ابوسفیان کو دعادی۔ (۳۶)

ذہنی اذیت:

جناب رسول اللہ صلی اللہ علیہ وسلم کو ذہنی اذیت دینے کی غرض سے کفار نے ایک سازش یہ کی کہ آپ ﷺ کے داماد ابو العاص بن ربیع پر باؤ ڈالا کہ وہ آپ ﷺ کی صاحبزادی حضرت زینب کو طلاق دیدیں اور قریش کی جس عورت سے وہ شادی کرنا چاہیں اس سے ان کی شادی کر دی جائے، ابو العاص کا تعلق بنو عبد شمس سے تھا اور ان کی والدہ ہالہ بنت خویلد حضرت خدیجہ بنت خویلد کی بہن تھی، ان کا شمار مکہ کے شرفاء میں ہوتا تھا وہ اپنی تجارت، دولت اور امانت کے لئے مشہور تھے، اعلان نبوت کے بعد انہوں نے اسلام قبول نہ کیا تھا، لیکن اپنی زوجہ محترمہ کے ساتھ ان کے تعلقات نہایت خوش گوار تھے، ابو العاص نے قریش کی پیشکش ٹھکرا دی اور اپنی بیوی کو طلاق دینے سے انکار کر دیا، انہوں نے سن ۸ ہجری میں اسلام قبول کر لیا، آپ ﷺ کی دو صاحبزادیوں حضرت رقیہ اور حضرت ام کلثومؓ کے نکاح ابولہب کے بیٹوں عتبہ اور عثمینہ سے ہوئے تھے لیکن ابھی رخصتی نہیں ہوئی تھی چنانچہ ابولہب اور اس کی بیوی ام جمیل کی تحریک پر ان دونوں نے دونوں صاحبزادیوں کو طلاق دے دی، اللہ نے ابولہب کی اولاد کو نبی کریم علیہ الصلوٰۃ والسلام کی دامادی کے شرف سے محروم کر دیا اور انخار اور امتیاز حضرت عثمان بن عفان بن ابی العاص بن امیہ کے حصے میں آیا، وہ رہتی دنیا تک ”ذوالنورین“ کہلاتے رہیں گے۔ (۳۷)

بیٹے کی موت پر خوشی کا اظہار:

اس سے بھی بڑھ کر کفار نے یہ حرکت کی کہ جب آپ صلی اللہ علیہ وسلم کے کم سن صاحب زادے عبد اللہ نے انتقال کیا تو انہوں نے کسی ہمدردی کا اظہار بھی نہ کیا، بلکہ اس پر بڑی خوشیاں منائیں، اور آپ

ﷺ کو "ابتر" کہنا شروع کر دیا یعنی جڑ کا آدی جس کے بعد اس کا کوئی نام لیوانہ ہو، جس رات عبد اللہ کی وفات ہوئی، اس کی صبح ابولہب جو آپ ﷺ کا پڑوسی تھا، دوڑا ہوا مشرکین کے ہاں گیا اور یہ خوش خبری سنائی: "آج رات محمد ﷺ لا ولد ہو گئے، ان کی جڑ کٹ گئی" (نعوذ باللہ) اس خوشی میں عاص بن وائل، ابو جہل اور عقبہ بن ابی معیط ابولہب کے شریک تھے اللہ تعالیٰ نے جناب رسول اللہ ﷺ کو تسلی دیتے ہوئے فرمایا:

إِنَّ شَانِكَ هُوَ الْأَبْتَرُ ○ (۳۸)

بیشک آپ (ﷺ) کا دشمن ہی جڑ کٹا اور بے نام و نشان ہے۔

اور دنیا نے دیکھا کہ آج وہ سب بے نام و نشان ہی ہیں۔ (۳۹)

آپ ﷺ کا تمسخر اڑانا:

کفار نے ان اذیتوں ہی پر بس نہ کی بلکہ آپ صلی اللہ علیہ وسلم کو ساحر (جادوگر) کہنا شروع کیا، حج کے موسم میں جو قبائل مکہ آتے تھے، جناب رسول اللہ صلی اللہ علیہ وسلم ان کے پاس جا کر انھیں اللہ کی توحید کی تلقین فرماتے اور بت پرستی و شرک سے اجتناب کی نصیحت کرتے تھے، سردار قریش ولید بن مغیرہ کی تجویز پر کفار نے مکہ میں آنے والوں میں یہ پروپیگنڈا شروع کر دیا کہ محمد ﷺ ساحر ہیں اور لوگوں میں ایسی باتیں پھیلاتے ہیں کہ باپ سے بیٹا، بھائی سے بھائی اور شوہر سے بیوی اور قریشی اعزہ ایک دوسرے سے علیحدہ ہو گئے ہیں اور مکہ میں ایک فتنہ عظیم برپا ہو گیا ہے، اس کا نتیجہ یہ ہوا کہ بہت سے نادان باہر سے آنے والوں نے کفار کی ان جھوٹی باتوں پر یقین کر کے اسلام کا پیغام سننے سے انکار کر دیا، اسی کے ساتھ انہوں نے آپ ﷺ کو شاعر اور مجنون بھی کہنا شروع کیا، اس طرح جب آپ کہیں جا رہے ہوتے تو مکہ کے آوارہ گرد اپنے سرداروں کے بہکاوے میں آ کر آپ ﷺ پر آوازے کتے اور آپ کی نقلیں اتارتے تھے، آپ کے پڑوسی حکم بن ابی العاص اموی نے یہ معمول بنا لیا تھا کہ جب آپ ﷺ کہیں جاتے وہ آپ کے پیچھے پیچھے چلتا اور سر اور منہ سے آپ کی نقلیں اتارتا تھا، کفار نے یہ معمول بنا لیا تھا کہ جب آپ ﷺ مسجد حرام میں با آواز بلند قرآن پڑھتے تو وہ سب مل کر شور مچاتے تاکہ لوگ اسے نہ سن پائیں، اللہ تعالیٰ نے قرآن میں کفار کی ان حرکتوں کا ذکر فرمایا ہے مثلاً:

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَنَعْمَا فِيهِ لَعَلَّكُمْ

تَغْلِبُونَ ○ (۴۰)

کافر کہتے ہیں کہ اس قرآن کو ہرگز نہ سنو، اور جب یہ سنایا جائے تو اس میں ضل
ڈالو شاید کہ اس طرح تم غالب آ جاؤ۔

اور سورۃ الطور میں کفار کی ہرزہ سرائی کا ذکر یوں کیا گیا ہے:

فَذَكِّرْ فَمَا أَنْتَ بِنِعْمَتِ رَبِّكَ بِكَاهِنٍ وَلَا مَجْنُونٍ ۝ أَمْ يَقُولُونَ

شَاعِرٌ نَّتَرَبَّصُ بِهِ رَبِّبِ الْمُؤْمِنِينَ ۝ (۴۱)

آپ ﷺ ان لوگوں کو نصیحت کئے جائیں، اپنے رب کے فضل سے آپ ﷺ

نہ تو کاہن ہیں اور نہ مجنون، کیا یہ لوگ آپ کے بارے میں کہتے ہیں کہ یہ شاعر

ہیں اور ہم ان کے تعلق سے گردش زمانہ کا انتظار کر رہے ہیں۔ (۴۲)

حضرت ابو بکر صدیق رضی اللہ عنہ پر مظالم:

رسول اللہ صلی اللہ علیہ وسلم کے ساتھ کفار قریش کی یہ ستم شعاریاں جاری تھیں اور ساتھ ہی
دوسرے مسلمان بھی ان کے ظلم و ستم کا شکار تھے، ان میں امیر، غریب آزاد اور غلام کی کوئی تفریق نہ تھی، جو
بھی اسلام لایا وہ ان حق ناشناسوں کا تختہ مشق بنا، چنانچہ حضرت ابو بکر صدیق رضی اللہ عنہ جو اسلام لانے
والوں میں دنیاوی وجاہت کے لحاظ سے بھی ممتاز تھے، ان مشرکین کی تعذیب و ایذا کی آماج گاہ بنے، ان
کے تمام تر معاشرتی مرتبے کے باوجود ظالموں نے ان کی ہر طرح تذلیل، توہین اور تکذیب کی، چنانچہ
ایک روز حضرت ابو بکر صدیق رضی اللہ عنہ مسجد حرام میں گئے اور وہاں موجود لوگوں کو اسلام کی دعوت دی، مشرکین یہ
دیکھ کر ان پر ٹوٹ پڑے، انھیں پاؤں سے روندنا اور اتنا مارا کہ ان کا سارا منہ سوج گیا، یہ حال دیکھ کر ان
کے قبیلہ والے انھیں چھڑا کر ان کے گھر لے گئے، ان لوگوں کو اس میں کوئی شک نہ رہا تھا کہ وہ اب مر
جائیں گے، اس لئے وہ پلٹ کر پھر مسجد میں گئے اور کہا: ”خدا کی قسم اگر ابو بکر مر گئے تو ہم انھیں مارنے
والے عتبہ کو جیتا نہ چھوڑیں گے، ”شام تک حضرت ابو بکر بڑے سدھ پڑے رہے جب ہوش آیا تو انکا پہلا
سوال تھا کہ رسول اللہ صلی اللہ علیہ وسلم کا کیا حال ہے؟ ایک دوسرے موقع پر مشرکین کے ایک شقی القلب
حامی نوفل بن خویلد نے آپ کو پکڑ کر حضرت طلحہ کے ساتھ باندھ دیا، مشرکین کے مظالم سے تنگ آ کر
حضرت ابو بکر صدیق رضی اللہ عنہ جیسے بلند مرتبہ شخص نے بھی حبشہ کی جانب ہجرت کرنے کا ارادہ کیا اور مکہ
سے نکل کر یمن کے راستے میں مقام برک الغماد تک پہنچے، وہاں قبیلہ قارہہ کا رئیس ابن الدغنه انھیں ملا، وہ

مکہ میں آبادا حاجیش کا سردار تھا، اس نے ان سے پوچھا کہ کہاں جا رہے ہو؟ انہوں نے جواب دیا، ”میری قوم نے مجھے نکال دیا ہے، سخت اذیتیں دی ہیں اور زندگی اجیرن کر دی ہے“، اس نے کہا: ”تم جیسا آدمی نہیں اہل سنا اور نہ کا! یا سنا، اللہ کی قسم تم معاشرہ کی زینت ہو، نادار کو کم کر دیتے ہو، صلہ رُحی کرتے ہو، باندہ جو غلام کا بار اٹھاتے ہو، مہمان نوازی کرتے ہو اور نیک کاموں میں مدد دیتے ہو، ایسے پلوئیں تمہیں اجنبی بنا، میں لینا ہوں، اپنے شہر میں ہی اپنے رب کی عبادت کرو“۔ (۴۳)

دیگر صحابہ پر کفار کے مظالم:

حضرت عثمان بن عفان رضی اللہ عنہ متمول و معزز آدمی تھے، جب اسلام لائے تو ان کے چچا حکم بن ابی العاص نے انھیں رسی سے باندھ کر مارا، حضرت زبیر بن عوام کو ان کا چچا چٹائی میں پلیٹ دیتا اور نیچے سے دھونی دیتا اور کہتا جاتا کہ اسلام سے رجوع کر، حضرت مصعب بن عمیر کو ان کے خاندان والوں نے سخت اذیتیں دے کر قید کر دیا، حضرت سعد بن ابی وقاص اور ان کے بھائی عامر پر ان کی ماں نے سختیاں کیں، حضرت خالد بن سعید اموی کو ان کا باپ بڑی بے دردی سے مارتا اور بھوکا پیاسا رکھتا تھا، یہ لوگ طرح طرح کی اذیتیں سہتے، تکلیفیں برداشت کرتے مگر راد حق پر ثابت قدم رہتے تھے اور ان میں سے کسی کے پائے ثبات میں ذرا بھی لغزش نہ آئی بلکہ حق کا نشہ اور دوا تھہ ہو گیا۔ (۴۴)

بے سہارا مسلمانوں پر مظالم:

اوپر جن مسلمانوں کی اذیتوں کا ذکر کیا گیا وہ قریش کے بااثر گھرانوں سے تعلق رکھتے تھے، اس لئے کبھی کبھی ان کے اہل خاندان ان کی حمایت بھی کرتے اور کبھی وہ خود بھی اپنے پر ظلم کرنے والوں سے بدلہ چکا لیتے تھے، مگر مکہ میں رہنے والے وہ لوگ جو قریش کے حلیف، آزاد کردہ غلام اور غلام تھے، ان پر ظلم کرنے والوں کا کوئی ہاتھ روکنے والا نہ تھا اور مشرکین انھیں سخت سے سخت اذیتیں دیتے تھے، چنانچہ حضرت عبداللہ بن مسعودؓ جو قبیلہ ہذیل سے تعلق رکھتے تھے اور مکہ میں بنو زہرہ کے حلیف تھے، مسجد حرام میں قرآن پڑھنے کے جرم میں کفار کے ہاتھوں اتنا پٹے کہ ان کا سارا منہ سوج گیا، حضرت خباب بن الارتؓ بھی بنو ربیعہ کے قبیلے سے تھے اور مکہ میں بنو زہرہ کے حلیف کی حیثیت سے رہتے تھے، وہ لوہاری کا پیشہ کرتے تھے، اسلام لانے کی پاداش میں جن لوگوں کے ہاں ان کی رقمیں قرض تھیں، ان میں عاص بن

واک سہی بھی تھا، اس نے رقم ادا کرنے سے انکار کر دیا اور کہہ دیا جب تک اسلام سے توبہ نہ کرو گے تم نہیں ملے گی، اس پر ظالموں کا دل نہ بھرا تو انہوں نے ان کو سخت عذاب دینا شروع کیا وہ لوگ آگ جلا کر انھیں پیٹھ کے بل لٹا دیتے پھر کسی کو سینے پر کھڑا کر دیتے اور وہ اس وقت تک کھڑا رہتا جب تک آگ بجھ نہ جاتی۔

حضرت بلال بن رباح بنو مخ کے غلام تھے، اسلام لانے کے جرم میں امیہ بن خلف ان کو طرح طرح کے عذاب دیتا تھا، مکہ کی تپتی ہوئی ریت پر لٹا کر ایک بھاری پتھر ان کے سینے پر رکھ دیتا اور کہتا کہ خدا کی قسم تو اسی طرح پڑا رہے گا جب تک محمد ﷺ کا انکار کر کے لات و عزیٰ کی پوجا نہ کرے گا، وہ جواب میں احد، احد کہتے جاتے، کبھی کبھی امیہ بن خلف حضرت بلالؓ کو رسی میں باندھ کر لڑکوں کو دیدیتا تھا اور وہ ان کو گھسیٹتے پھرتے تھے، انھیں بھوکا پیاسا رکھا جاتا اور مکہ کی سخت گرمی میں دردناک عذاب دیا جاتا تھا، لیکن وہ احد، احد ہی کہتے اور بتوں کی پرستش سے انکار کرتے۔

انھیں بے سہارا مسلمانوں میں حضرت عمارؓ، ان کے والد حضرت یاسرؓ اور ان کی والدہ حضرت سمیہؓ تھیں، ابو جہل انھیں سخت عذاب دیتا، جلتی ہوئی ریت پر لٹا دیتا، بھوکا پیاسا رکھتا اور اتنا مارتا کہ وہ بے ہوش ہو جاتے تھے، اسی ابو جہل نے حضرت سمیہؓ کو اسلام لانے کے جرم میں برچی مار کر شہید کر دیا، حضرت صہیبؓ، حضرت ابو قلیبہؓ، حضرت عامر بن فہیرہؓ بھی اسلام کی خاطر سختیاں جھیلتے تھے، حضرت لبنیہؓ، حضرت نہدیہؓ، حضرت زنیہہؓ، حضرت ام عیسیٰؓ قبیلہ قریش کے لوگوں کی باندیاں تھیں اور اسلام لانے کی وجہ سے طرح طرح کے عذاب کا شکار تھیں، ان میں سے حضرت بلالؓ، عامر بن فہیرہؓ، لبنیہؓ، زنیہہؓ، نہدیہ اور ام عیسیٰؓ کو حضرت ابو بکر صدیقؓ نے ان کے ظالم آقاؤں سے خرید کر راہ خدا میں آزاد کر دیا، جس سے انھیں اذیت ناک مصائب اور تکالیف سے آزادی ملی، ان مظلوم مسلمانوں کی آزادی حضرت ابو بکر صدیق رضی اللہ عنہ کے کتاب فضائل و مناقب کا ممتاز و نمایاں عنوان ہے۔ (۲۵)

ظلم و ستم کے منفی نتائج اور کفار کی ناکامی:

مسلمانوں پر طرح طرح کے ظلم ڈھا کر کفار قریش لوگوں پر خوف طاری کرنا اور اس طرح اسلام کی اشاعت کا راستہ روکنا چاہتے تھے، مگر اس کے نتائج ان کی توقعات کے بالکل برعکس نکلے، ستم و ظلم کی بھٹی سے وہ کندن بن کر نکلے، ان کے عزم میں پختگی اور عمل میں مزید استقامت پیدا ہوئی اور ان کے استقلال و پامروں کے سبب اشاعت اسلام میں اور تیزی آئی، ایسے افراد جو دل سے اسلام کی صداقت پر یقین رکھتے

تھے، لیکن جبر و ظلم کے باعث اپنے اسلام کے اعلان سے رکتے تھے، ان والہانہ راہ شوق کی وارستگی دیکھ کر ان کی جھجک دور ہو گئی اور انہوں نے بھی عزم صمیم اور قلب سلیم کی پکار پر لبیک کہتے ہوئے اسلام قبول کر لیا، کفار قریش یہ محسوس کرنے لگے کہ اس تعذیب و تکذیب سے اسلام کا قدم پیچھے ہٹنے کے بجائے آگے ہی بڑھ رہا ہے، اس لئے انہوں نے اسلام کی اشاعت اور توحید کی تبلیغ کو روکنے کی غرض سے ترہیب کے بجائے ترغیب اور جبر کے بجائے طمع و حرص کے حربے استعمال کرنے کا ارادہ کیا اور آپس میں مشورہ کر کے آنحضرت ﷺ کی خدمت میں مصالحتی وفد بھیجنے کا فیصلہ کیا، چنانچہ آنحضرت ﷺ کے قیام مکہ کے دوران میں قریش کے متعدد وفد بھی براہ راست آپ ﷺ کے پاس اور کبھی آپ کے چچا اور رئیس بنی ہاشم ابوطالب کے توسط سے آپ ﷺ سے ملے، ان وفد کا کتب سیر و تاریخ میں ذکر آتا ہے، ہم ان میں سے بعض کو بیان کرتے ہیں۔

قریش کے وفد کی آمد:

سردار قریش کا پہلا وفد آپ ﷺ کے چچا ابوطالب کے پاس آیا اور ان سے کہا کہ آپ کے بھتیجے نے ہمارے معبودوں کی برائی کی، ہمارے دین میں عیب نکالا اور ہمارے باپ دادا کو گمراہ ٹھہرایا، اب آپ اسے ہماری دل آزاری سے منع کریں یا ہمارے اور اس کے درمیان سے ہٹ جائیں، پھر ہم اس سے نمٹ لیں گے۔ ابوطالب نے ان لوگوں کو نرمی سے سمجھا بھجا کر ٹھنڈا کیا اور وہ چلے گئے، ایک دوسرے وفد میں سردار قریش نے ابوطالب کے ذریعے آپ ﷺ سے یہ مطالبہ کیا کہ آپ ان کے بتوں کی برائی کرنا چھوڑ دیں اور وہ لوگ آپ ﷺ کے معبود کو اس کے حال پر چھوڑ دیں، اس پر ابوطالب نے آپ ﷺ کو بلا کر کہا کہ یہ شیوخ و اشراف قریش تم سے ایک انصاف کی بات طے کرنا چاہتے ہیں، تم ان کی یہ بات مان لو۔ آپ نے کہا ”میں انہیں اس سے بہتر بات کی طرف بلاتا ہوں اور وہ یہ کہ اللہ کے سوا کوئی عبادت کے لائق نہیں“۔ یہ جواب سن کر قریش کے شیوخ غضب ناک ہو کر چلے گئے، قرآن کی سورہ ص کی یہ آیت اسی واقعے سے تعلق رکھتی ہے:

وَصَبِرُوا عَلَىٰ آلِهَتِكُمْ إِنَّ هٰذَا لَشَيْءٌ يُرَادُ ﴿۳۶﴾

اپنے معبودوں کی عبادت پر ڈٹے رہو اس بات سے تو کچھ اور ہی مراد ہے۔

ان ناکامیوں سے سردار قریش کو بہت غصہ آیا، اور پھر وہ ایک وفد کی صورت میں آپ

ﷺ کے چچا ابوطالب کے پاس آئے اور کہا: ”اے ابوطالب، آپ ہمارے درمیان سن رسیدہ اور معزز

ہیں، ہم نے آپ سے کہا تھا کہ آپ محمد کی حمایت سے باز آ جائیں مگر آپ باز نہ آئے، ہم سے اپنے باپ دادا کی برائی اور اپنے معبودوں کی توہین برداشت نہیں ہو سکتی، یا تو آپ محمد کو روکیں یا پھر ہمارا اور آپ کا مقابلہ ہوگا۔ ان لوگوں کے جانے کے بعد یا بروایتے ان کی موجودگی میں ابوطالب نے آنحضرت ﷺ کو بلوا کر قریش کی شکایت کا ذکر کیا اور کہا: ”بھیجتے مجھ پر اتنا بوجھ نہ ڈالو کہ نہ میں اسے اٹھا سکوں اور نہ تم اس کو اٹھا سکو، لہذا اپنی قوم سے ایسی باتیں کہنا چھوڑ دو جو ان کو ناگوار گزرتی ہیں۔“ یہ گفتگو سن کر آپ صلی اللہ علیہ وسلم نے فرمایا: ”چچا جان! اگر سورج میرے دائیں ہاتھ پر اور چاند میرے بائیں ہاتھ پر بھی رکھ دیا جائے تو میں یہ کام نہ چھوڑوں گا، یہاں تک کہ یا تو اللہ سے کام یاب کر دے یا میں اس راہ میں ہلاک ہو جاؤں۔“ (۴۷)

بالمشافہہ گفتگو:

ان متعدد فوئد کے علاوہ قریش کے سرداروں نے آنحضرت صلی اللہ علیہ وسلم سے بالمشافہہ بھی بات چیت کی، آپ ﷺ کو مال و زر کی پیش کش کی، سرداری دینے اور مکہ کا بادشاہ بنانے پر آمادگی ظاہر کی، لیکن آپ ﷺ نے انھیں یہ کہہ کر مسترد کر دیا کہ: ”مجھے اللہ نے تمہاری طرف رسول بنا کر بھیجا ہے اور مجھ پر ایک کتاب اتاری ہے، اور مجھے حکم دیا ہے کہ بشر (خوش خبری دینے والا) اور نذیر (عذاب سے ڈرانے والا) بنوں، میں نے اپنے رب کا پیغام تم تک پہنچا دیا، اب اگر تم اسے قبول کر لو جو میں تمہارے لئے لایا ہوں تو وہ تمہارے لئے دنیا اور آخرت میں خوش نصیبی ہے اور اگر تم اسے رد کرتے ہو تو میں اللہ کے حکم پر صبر کروں گا، یہاں تک کہ اللہ میرے اور تمہارے درمیان فیصلہ کر دے۔“ اس پر کفار قریش نے آپ ﷺ سے طرح طرح کے معجزات کا مطالبہ کیا جس پر آپ ﷺ نے ان کفار سے فرمایا: میں ان کاموں کے لئے تمہارے پاس نہیں بھیجا گیا ہوں، میں نے وہ باتیں پیش کر دی ہیں جن کے لئے مجھے اللہ نے بھیجا ہے۔“ (۴۸)

قریش کی جھوٹ کی مہم:

ان تمام تدبیروں اور تعذیبوں کی ناکامی کے بعد کفار قریش نے آنحضرت صلی اللہ علیہ وسلم کے خلاف جھوٹ کی ایک مہم شروع کر دی تاکہ لوگ آپ ﷺ سے بدگمان ہو جائیں اور نفرت کرنے لگیں، ان کفار میں سے کوئی یہ کہتا کہ محمد شاعر ہیں، ان کی بات نہ سنو، کوئی کہتا کہ یہ کاہن ہیں، کوئی کہتا کہ ساحر اور جادو گر ہیں، اور کوئی یہ کہتا کہ کسی نے محمد ﷺ پر جادو کر دیا ہے، غرض آپ صلی اللہ علیہ وسلم کے خلاف مکہ کے ہر

گلی کوچے میں اس طرح کی جھوٹی باتیں مشہور کی گئیں، جن سے نہ صرف یہ کہ مکہ کے عام لوگ یہ باتیں سنتے بلکہ باہر سے زیارت کعبہ کی غرض سے اور تجارت کے لئے آنے والے بھی یہ باتیں سنتے تھے، اس سے کفار کی منشا یہ تھی کہ یہ نو وارد نہ آپ صلی اللہ علیہ وسلم سے ملیں اور نہ آپ ﷺ کی باتیں سنیں اور یوں اسلام و توحید کی آوازان کے کانوں تک نہ پہنچ پائے، اس کے بعد حج کا موسم آیا، اس میں کفار نے بطور خاص یہ اہتمام کیا کہ حاجیوں کو آپ صلی اللہ علیہ وسلم کے قریب نہ آنے دیا جائے تاکہ وہ آپ کی بات سن کر مسلمان نہ ہو جائیں، لیکن جیسا کہ ہم آگے بیان کریں گے، قریش کے یہ سارے ہتھکنڈے دھرے کے دھرے رہ گئے۔ (۳۹)

حبشہ کی پہلی ہجرت:

مسلمانوں کی پامردی سے کفار مکہ میں اذیت کوشی و ستم شعاری کے جذبات کو اور بڑھاوا ملا، انہوں نے ظلم میں شدت کر دی اور مسلمانوں کو سخت سے سخت عذاب دینے لگے، یہ دیکھ کر کہ ان اذیتوں سے نہ رسول اللہ صلی اللہ علیہ وسلم محفوظ ہیں اور نہ اسلام لانے والے اشخاص، آپ ﷺ نے یہ مناسب خیال کیا کہ مسلمان کہیں اور چلے جائیں، آپ ﷺ نے صحابہ سے فرمایا اگر ہو سکے تو حبشہ چلے جاؤ، وہاں ایک ایسے بادشاہ کی حکومت ہے جس میں کسی پر ظلم نہیں ہوتا، چنانچہ کچھ مظلوم مسلمانوں نے حبشہ ہجرت کرنے کا ارادہ کر لیا، یوں بعثت نبوی کے پانچویں سال گیا رہ مردوں اور چار خواتین نے اپنے گھر باہر چھوڑ کر حبشہ کی جانب ہجرت کی، قریش کے لئے ملک حبشہ کوئی اجنبی ملک نہ تھا، ان کے تجارتی قافلے حد یوں سے حبشہ جاتے تھے اور ان کے اہل حبشہ سے تجارتی روابط تھے، اس کے علاوہ جنوبی عرب کے نطیمین پر حبشہ والوں کی حکومت رہ چکی تھی، اور اس سے بھی مکہ والوں کے تعلقات تھے جس وقت مسلمانوں کو حبشہ کی جانب ہجرت کا مشورہ دیا گیا، وہاں ایک منصف اور عادل حکم راں (نجاشی) برسر اقتدار تھا اور اس کی حکومت میں مسلمان آزادی کے ساتھ اپنے مذہبی فرائض ادا کر سکتے تھے، اسلام میں یہ پہلی ہجرت تھی اور اس کی بنیاد مذہبی تھی کیونکہ مسلمانوں کو مکہ میں جس بات کی اجازت نہ تھی وہ قرآن پڑھنے، عقائد اسلام کی تبلیغ کرنے اور علی الاعلان مسجد حرام میں نماز ادا کرنے کے اعمال تھے، بہر کیف یہ لوگ رجب ۵ نبوی میں مکہ سے حبشہ کے لئے روانہ ہوئے اور ساحلی شہر سے کشتی کے ذریعے حبشہ پہنچ گئے، کفار قریش نے ان مہاجرین کا تعاقب کیا، لیکن انہیں اس میں کامیابی نہ ہوئی اور یہ سب کے سب بہ سلامت حبشہ پہنچ کر وہاں شوال کے مہینے تک مقیم رہے اور پھر بوجہ مکہ واپس آگئے جہاں انہیں دوسرے مسلمانوں کے مقابلے میں

زیادہ مصیبتیں اٹھانی پڑیں، حبشہ کی اس پہلی ہجرت میں شامل افراد کی تعداد اور ان کے ناموں میں کسی قدر اختلاف ہے، بلاذری نے انساب الاشراف میں مہاجرین حبشہ کی تفصیلی فہرست دی ہے، ہمارے نزدیک یہ فہرست صحت سے زیادہ قریب ہے، ویسے دوسرے راویوں کی پیش کردہ فہرست اور بلاذری کی فہرست میں ایک دو ناموں سے زیادہ کافرق بھی نہیں ہے اور وجہ اس کی یہ ہے کہ راویوں نے حبشہ کی ہجرت اولیٰ و ہجرت ثانیہ کے مہاجرین میں سے ایک دو حضرات کو دونوں ہجرتوں میں شریک سمجھ لیا ہے جو محض غلط فہمی کی وجہ سے ہوا ہے، بہر کیف حبشہ کے مہاجرین ہجرت اولیٰ کے نام ہیں:

- ۱- بنو امیہ میں سے حضرت عثمانؓ بن عفان اور ان کی زوجہ محترمہ حضرت رقیہ بنت رسول اللہ ﷺ،
- ۲- بنو ربیعہ بن عبد شمس سے حضرت ابو حدیفہ بن عتبہ بن ربیعہ اور ان کی زوجہ محترمہ حضرت سہلہ بنت سمیل قرشیہ،
- ۳- بنو اسد بن عبد العزیٰ میں سے حضرت زبیرؓ بن عوام بن خویلد،
- ۴- بنو عبدالدار سے حضرت مصعبؓ بن عمیر،
- ۵- بنو زہرہ بن کلاب سے حضرت عبدالرحمنؓ بن عوف،
- ۶- بنو مخزوم میں سے حضرت ابوسلمہ عبداللہ بن عبدالاسد، ان کے ساتھ ان کی زوجہ حضرت ام سلمہؓ ہند بنت ابی امیہ مخزومیہ بھی تھیں،
- ۷- بنو تمیم میں سے حضرت عثمانؓ بن مظعون،
- ۸- بنو عدیٰ میں سے حضرت عامرؓ بن ربیعہ عنزی حلیف خطاب بن نفیل اور ان کی زوجہ حضرت لیلیٰ بنت ابی شہمہ عدویہ،
- ۹- بنو عامر بن لوئی میں سے حضرت ابوسبرہؓ بن ابی رہم، آنحضرت صلی اللہ علیہ وسلم کے پھوپھی زاد بھائی، اور حضرت حاطبؓ بن عمرو بن عبد شمس،
- ۱۰- بنو حارث بن فہر میں سے حضرت سمیلؓ بن بیضاء،

اس طور سے مہاجرین حبشہ کے اس پہلے کارواں میں گیارہ مرد اور چار عورتیں تھیں اور ان سبھی

کا تعلق قریش کے قبیلے سے تھا۔ (۵۰)

مہاجرین حبشہ کی واپسی:

ان مہاجرین کے حبش جانے کے تیسرے مہینے یعنی رمضان ۵ نبوی میں انھیں یہ اطلاع ملی کہ قریش مکہ نے اسلام قبول کر لیا ہے اور اب ان سے کوئی تنازعہ باقی نہیں رہ گیا ہے، یہ خبر سن کر ان لوگوں نے حبش میں قیام کرنے کی کوئی ضرورت محسوس نہیں کی اور شوال کے مہینے میں وہاں سے مکہ کے لئے روانہ ہو گئے، جب یہ لوگ مکہ کے قریب پہنچے تو انھیں اس خبر کے غلط ہونے کا پتا چلا، چنانچہ وہ مختلف سرداران قریش کی پناہ میں شہر میں داخل ہوئے۔ (۵۱)

قصہ غرانیق کی بے اصلی:

جس واقعے کی وجہ سے مہاجرین حبشہ مکہ واپس آ گئے اسے ”قصہ غرانیق“ کا نام دیا گیا ہے، اور وہ یوں ہے کہ ایک دن حرم میں قریش کے ایک بڑے مجمع کے سامنے جناب رسول اللہ صلی اللہ علیہ وسلم نے سورۃ النجم کی تلاوت کی، کلام کی تاثیر سے حاضرین پر ایسا کیف طاری ہوا کہ وہ دم بخود ہو کر خاموشی سے اسے سن رہے اور جب سورت کے اختتام پر آپ صلی اللہ علیہ وسلم نے سجدہ کیا تو پورے مجمع نے بھی سجدہ کیا، ان سجدہ کرنے والوں میں قریش کے بڑے بڑے سردار اور اسلام کے سخت دشمن بھی تھے، مثلاً ولید بن مغیرہ اور سعید بن عاص وغیرہ، اس واقعے کے بعد قریش کو اپنی اس حرکت پر ندامت ہوئی اور انہوں نے یہ جھوٹ جوڑا کہ محمد (صلی اللہ علیہ وسلم) کی زبان سے انہوں نے یہ الفاظ سنے تھے:

تلک الغرانیق العلیٰ وان شفاعتھن لترتجی۔

قریش کے بت لات منات و عزلی بلند مرتبہ ہیں اور اللہ کے ہاں ان کی شفاعت ضرور متوقع ہے۔

یہ سن کر انہوں نے یہ سمجھا کہ محمد (صلی اللہ علیہ وسلم) ہمارے طریقے پر واپس آ گئے ہیں سو وہ سجدے میں گر گئے، حالانکہ سورۃ النجم کے سیاق و سباق میں یہ فقرے بے جوڑ ہیں اور وہاں ان کے اضافے کی کوئی گنجائش بھی نہیں ہے۔ (۵۲) اس بے تکلے جوڑ اور بے اصل اضافے کی وضاحت کی غرض سے سورۃ النجم کا متعلقہ ترجمہ درج ذیل ہے۔

پھر تم نے کچھ غور بھی کیا، ان لات اور عزلی پر اور تیسری ایک اور (دیوی) منات پر، کیا تمہارے لئے تو ہوں بیٹے اور اللہ کے لئے ہوں، بیٹیاں یہ تو بڑی بے انصافی کی تقسیم ہے، دراصل یہ کچھ نہیں ہیں مگر چند نام جو تم نے اور تمہارے

باپ دادا نے رکھ لئے ہیں، اللہ نے ان کے لئے کوئی سند نازل نہیں کی، لوگ محض گمان اور من مانے خیالات کی پیروی کر رہے ہیں، حالانکہ ان کے رب کی طرف سے صحیح رہنمائی آگئی ہے۔ (۵۳)

اب اگر آیت قرآنی میں ’منافہ‘ کے بعد کفار کے ایزاد یعنی ’یہ بلند پایہ دیویاں ہیں، ان کی شفاعت ضرور متوقع ہے‘ کو شامل کر لیا جائے تو قرآن کا سابق و سابق الٹ جائے گا، اللہ تو یہ فرما رہا ہے کہ ’کفار اپنے لئے بیٹے اور اللہ کے لئے بیٹیاں (وہ لوگ فرشتوں کو اللہ کی بیٹیاں کہتے تھے) مان کر بے انصافی و ظلم کا ارتکاب کرتے ہیں، لات، وعزیٰ و منافہ چند موہوم نام ہیں ان کی کوئی اصل نہیں وہ مفروضے ہیں جو کفار کے اپنے ذہنوں کی اختراع ہیں اور وہ لوگ محض گمان فاسد اور من گھڑت خیالات کی پیروی کر رہے ہیں‘ لیکن یہ مجہول اور بناوٹی ایزاد یہ بتا رہا ہے کہ ’لات، وعزیٰ اور منافہ بلند پایہ دیویاں ہیں اور ان کی شفاعت ضرور سنی اور مانی جائے گی‘۔ یہ صریح تضاد ہے اور یہی اس قصے کی بے حقیقتی، اور کذب کی برہان قاطع و دلیل ساٹھ ہے، قرآن کے صریح سیاق و سباق کی خلاف ورزی اور اسلامی عقائد کی واضح ہدایات کی تردید کے بعد اس قصے کو سیر و تاریخ و تفسیر کی کتابوں میں بیان کرنا، اس کے طرق و اسانید پر جرح کرنا اور اس کی بے اصلی ثابت کرنا محض تفتیح اوقات اور کنداہین و وضاعین کی ہمت افزائی ہے، یہ قصہ اس قابل بھی نہیں کہ اسے کتب سیرت میں نقل کیا جائے، اور اسے موضوع بحث بنایا جائے، جو بات طے شدہ ہے وہ یہ ہے کہ ہر روایت خواہ اس کے رجال کتنے ہی ثقہ کیوں نہ ہوں، خواہ اسے کسی مؤقر و معتبر کتاب میں درج کیا گیا ہو اور خواہ اس کے طرق و اسانید کتنے ہی متعدد و موثق ہوں، اگر وہ قرآن کے خلاف ہے اور اگر وہ اسلام کے مسلمات سے متصادم ہے تو درخور اعتنا نہیں، اسے ردی کی نوکری میں ڈال دینا چاہئے، دراصل قصہ غرائیق کو بے احتیاط راویوں نے محض قصہ گوئی اور کذب و افتراء کی غرض سے بیان کیا اور اٹھا رہوئیں و انیسویں صدیوں کے مسیحی یورپ نے اسے اسلام کے خلاف اپنی غیر مشکور مساعی کی تکمیل کے لئے ایک مؤثر حربہ سمجھ کر خوب خوب پھیلا یا، مگر ان کے تمام تر دہل و فریب کے باوجود قصہ غرائیق جعل محض اور وضع کا کذب کے سوا کچھ اور نہیں، ہم نے اس بحث کو نہایت اختصار سے بیان کیا ہے، جسے تفصیل دیکھنی ہو وہ مولانا سید ابو الاعلیٰ مودودیؒ کی ’سیرت سرور عالم‘ جلد دوم میں یہ بحث دیکھے، نیز مصری مصنف محمد حسین بیگل کی حیات محمد ﷺ اور مولانا شبلیؒ و مولانا سید سلیمان ندویؒ کی سیرۃ النبی ﷺ کا مطالعہ بھی مفید ہوگا۔

قریش کے مظالم میں شدت:

حبشہ کے مہاجرین کچھ عرصے تک تو اپنے حامیوں کی وجہ سے کفار کے ظلم و ستم سے کسی حد تک محفوظ رہے، مسلمانوں کی پامردی میں کوئی فرق نہ آیا اور اسلام مکہ کے باہر بھی پھیلنے لگا اور یمنی قبیلے دوس کے طفیل بن عمرو دوسی، مضری قبیلے بنی غفار کے ابو ذر غفاری، بنو سلیم کے عمرو بن عبد سلمی، بنو زید کے ضناد الازدی، یمن کے ابو موسیٰ اشعری وغیرہ مسلمان ہوئے تو قریش اس پر بہت غضب ناک ہوئے اور ان کے تشدد اور جفا کاری میں مزید اضافہ ہو گیا، جس سے مکہ میں مسلمانوں کا رہنا قریب قریب ناممکن ہو گیا۔ (۵۴)

حبشہ کی دوسری ہجرت ۶ نبوی:

ان حالات میں جناب رسول اللہ صلی اللہ علیہ وسلم نے مسلمانوں کو دوبارہ حبشہ کی جانب ہجرت کر جانے کا مشورہ دیا، چنانچہ اس بار مسلمانوں کی ایک بڑی تعداد نے مکہ میں اپنا گھر یا رچھوڑ کر سرزمین عرب سے باہر حبشہ کے ملک میں چلے جانے کا فیصلہ کیا، حبشہ کی دوسری ہجرت کے مہاجرین کی تعداد اور ناموں میں بھی روایتوں میں جزوی اختلاف ہے، لیکن مؤثق روایات کی رو سے ان مہاجرین حبشہ کی مجموعی تعداد ایک سو تین تھی، جس میں چھ یا سی مرد اور سترہ خواتین تھیں، ان مہاجرین کی قبیلہ وار تقسیم مندرجہ ذیل ہے:

- ۱- بنو ہاشم: دو (ایک مرد حضرت جعفر بن ابی طالب اور ایک عورت ان کی زوجہ حضرت اسماء بنت عمیس)
- ۲- بنو امیہ: بارہ (سات مرد، پانچ عورتیں) ان میں حضرت عثمان، ان کی زوجہ رقیہ بنت رسول اللہ ﷺ، خالد بن سعید اور ام حبیبہ نمایاں ہیں۔
- ۳- بنو عبد شمس: ایک مرد (حضرت ابو جندبہ بن عتبہ بن ربیعہ)
- ۴- بنو نوفل: ایک مرد (حضرت عتبہ بن غزو ان)
- ۵- بنو عبد العزی: چار مرد (بشمول حضرت زبیر بن عوام)
- ۶- بنو عبد بن قصى: ایک مرد (حضرت طلیب بن عمیر)
- ۷- بنو عبد الدار: آٹھ (سات مرد ایک عورت) بشمول حضرت مصعب بن عمیر۔
- ۸- بنو زہرہ: سات (چھ مرد، ایک عورت) بشمول حضرت عبد الرحمان بن عوف، عبد اللہ بن مسعود

اور مقداد بن عمرو۔

- ۹۔ بنو تميم: تین (دو مرد ایک عورت)
- ۱۰۔ بنو مخزوم: نو (آٹھ مرد، ایک عورت) بشمول حضرت ابوسلمہ اور ان کی زوجہ حضرت ام سلمہ۔
- ۱۱۔ بنو نجیح: سولہ (تیرہ مرد، تین عورتیں) بشمول حضرت عثمان بن مظعون اور حضرت شرجیل بن حسنہ
- ۱۲۔ بنو اسہم: چودہ (چودہ مرد) بشمول حضرت حنیس بن حذیفہ داماد حضرت عمر اور حضرت ہشام بن عاص برادر حضرت عمرو بن حاص۔
- ۱۳۔ بنو عدی: چھ (پانچ مرد، ایک عورت)
- ۱۴۔ بنو عامر بن لوئی: گیارہ (آٹھ مرد، تین عورتیں) بشمول حضرت ابوسبرہ بن ابی رہم اور حضرت سودہ بنت زمعہ۔
- ۱۵۔ بنو حارث بن فہر: آٹھ مرد، بشمول حضرت ابو عبیدہ بن جراح اور حضرت سمیل بن بیضاء۔
- مہاجرین حبشہ کی اس فہرست پر نظر ڈالنے سے معلوم ہوتا ہے کہ قریش کے ہر خاندان کے کسی مرد یا کسی عورت کا نام اس میں ضرور شامل ہے، اس وجہ سے قریش میں اس ہجرت سے ایک کبرا مچ گیا۔ (۵۵)

حبشہ میں کفار قریش کی سفارت:

اس صورت حال کے تدارک کی غرض سے کفار قریش نے یہ سوچا کہ کسی طرح ان مہاجرین کو مکہ واپس لایا جائے، تاکہ خاندان میں انتشار کا خاتمہ ہو اور اسلام کی اشاعت پر بھی قدغن لگائی جاسکے، اس مقصد کے لئے انہوں نے یہ فیصلہ کیا کہ حبش کے عیسائی بادشاہ (نجاشی) کے ہاں ایک سفارت بھیجی جائے اور حبشی امرا و تجار سے ان کے جو زمانہ قدیم سے روابط ہیں ان سے فائدہ اٹھا کر اسلام کو زک پہنچائی جائے، انہوں نے اپنے دو نہایت چرب زبان اور زیرک سرداروں کو اس سفارت کے لئے نام زد کیا اور ہر امیر و وزیر و نبی بادشاہ کے لئے حسب مراتب تحفے ساتھ کر دیئے، یہ دو قریشی سفیر تھے بنو مخزوم کے عبداللہ بن ابی ربیعہ اور بنو اسہم کے عمرو بن عاص بن وائل، یہ دونوں سفیر تحفے تحائف سے لدے پھندے مہاجرین حبشہ کے تعاقب میں روانہ ہوئے اور ان کی حبش آمد کے جلد ہی بعد وہاں پہنچ گئے، انہوں نے ارکان حکومت کو تحفے پیش کر کے رام کر لیا کہ جب وہ بادشاہ کے دربار میں مہاجرین کی واپسی کا مطالبہ کریں، تو یہ امر ان کی تائید کریں اور یوں مسلمانوں کو مکہ واپس لانے میں کامیاب ہو جائیں، قریش کے یہ سفیر دربار

میں حاضر ہوئے، تمام امرا و اعیان حکومت بھی موجود تھے، سفیروں نے بادشاہ سے عرض کیا ’ہماری قوم کے چند نادان لوگ بھاگ کر آپ کے ہاں آ گئے ہیں، یہ لوگ ہمارے دین سے نکل گئے ہیں اور آپ کے دین میں بھی داخل نہیں ہوئے ہیں، بلکہ انہوں نے ایک نیا دین گھڑ لیا ہے، ہماری قوم کے معززین نے آپ کے پاس ہمیں ان کی واپسی کی درخواست لے کر بھیجا ہے‘۔ درباریوں نے اس کی تائید کی، مگر بادشاہ اس پر راضی نہ ہوا اور تحقیق حال کے لئے مہاجرین کو دربار میں طلب کیا اور ان سے اصل حقیقت معلوم کرنی چاہی، اصحاب رسول ﷺ کی نمائندگی حضرت جعفر بن ابی طالب رضی اللہ عنہ نے کی اور بادشاہ اور اس کے درباریوں کے سامنے ایک تقریر کی، ان کے الفاظ یہ تھے:

اے بادشاہ! ہم ایک گم راہ قوم تھے، بتوں کو پوجتے تھے، برائیوں میں مبتلا تھے، قطع رحمی کرتے تھے، عہد و پیمان کا پاس نہ کرتے تھے، ہم میں سے طاقت و کم زور پر ظلم کرتا تھا اور کوئی انصاف کرنے والا نہ تھا، ہم اسی حال میں تھے کہ اللہ نے ہم ہی میں سے ایک رسول بھیجا، جس کے نسب، صداقت، امانت اور پاک دامنی کو ہم جانتے تھے، اس نے ہمیں ایک اللہ کی عبادت کی طرف بلا یا، راست بازی، امانت داری، صلہ رحمی اور عہد و پیمان کی پاسداری کا حکم دیا، اور ہمیں بدکاری، جھوٹ اور جوہ تیہوں کا مال کھانے سے روکا، ہم نے اس کی تصدیق کی، اس پر ایمان لائے اور جو کچھ وہ اللہ کی جانب سے لایا تھا اس میں اس کی پیروی کی، اس پر ہماری قوم ہم پر ٹوٹ پڑی، اس نے ہمیں اذیتیں دیں، ہم پر دین کے معاملے میں سختیاں کیں اور ہمارے دین کے راستے میں حائل ہو گئی، تو ہم آپ کے ملک کی طرف نکل آئے، آپ کی پناہ لی، آپ کے ہاں ظلم نہیں ہوتا اور آپ عدل و انصاف کرتے ہیں۔

حضرت جعفرؓ کی یہ تقریر سن کر نبیؐ نے کہا کہ مجھے وہ کلام سناؤ جو تمہارے رسول پر اللہ کی جانب سے اتارا گیا ہے، اس کے جواب میں حضرت جعفر نے سورہ مریم کا وہ حصہ سنایا جو حضرت یحییٰؑ اور حضرت عیسیٰؑ علیہما السلام سے متعلق تھا، انہوں نے یہ بھی کہا کہ وہ اللہ کے بندے اور رسول ہیں اور اس کی طرف سے ایک روح اور ایک کلمہ ہیں جسے اللہ نے کنواری مریم پر القا کیا تھا۔ یہ جواب سن کر نبیؐ مطمئن ہو گیا اور پادریوں کی مخالفت کے باوجود مسلمانوں کو بخش میں رہنے کی اجازت دے دی، یوں قریش کی یہ سفارت ناکام لوٹی۔ (۵۶)

بعض مہاجرین کی واپسی:

مہاجرین حبشہ کی بڑی تعداد حبش ہی میں رہی اور فتح خیبر کے موقع پر ۷ھ میں مدینہ واپس آئی، اس میں بعد میں حضرت ابو موسیٰ اشعری اور ان کے ساتھی بھی شامل ہو گئے تھے، اور یہ سب ۷ھ میں مدینہ آئے، لیکن ہجرت مدینہ سے پہلے بھی حبش کے ان مہاجرین میں سے کچھ لوگ مکہ واپس آ گئے تھے، ان میں سے اکثر نے ہجرت مدینہ کے موقع پر مدینہ کی جانب ہجرت کی، اور کچھ ایسے بھی تھے جنہیں کفار قریش نے قید کر دیا، اور انہوں نے بعد میں مدینہ ہجرت کی، ایسے لوگ چار تھے، بہر کیف وہ مہاجرین حبشہ جو مکہ واپس آ گئے تھے ان کی کل تعداد انتالیس تھی جن میں سے تینتیس مرد اور چھ خواتین تھیں، ان لوگوں میں نمایاں نام یہ ہیں: حضرت عثمان، حضرت رقیہ بنت رسول اللہ ﷺ، حضرت ابو حذیفہ بن ربیعہ، حضرت عتبہ بن غزوہ، حضرت زبیر بن عوام، حضرت مصعب بن عمیر، حضرت عبد الرحمان بن عوف، حضرت مقداد بن عمرو، حضرت عبد اللہ بن مسعود، حضرت ابوسلمہ، حضرت ام سلمہ، حضرت عثمان بن مظعون، حضرت نخعیس بن حذافہ، حضرت ابوسبرہ بن ابی رہم، حضرت سکران بن عمرو، حضرت سودہ بنت زمعد، حضرت ابو عبیدہ بن جراح اور حضرت سہیل بن بیضاء رضی اللہ عنہم اجمعین۔ (۵۷)

ہجرت حبشہ پر قریش کا رد عمل:

حبشہ کی ہجرت، مہاجرین کی واپسی میں قریش کی ناکامی اور اسلام کی اشاعت کے باعث قریش کی مخالفت میں اور شدت آگئی، ایک سو کے قریب مسلمان مرد اور عورتوں کے مکہ سے چلے جانے کی وجہ سے مسلمانوں میں کسی حد تک ضعف بھی پیدا ہو گیا تھا، اس سے فائدہ اٹھا کر کفار اور کھلے اور انہوں نے مظالم و اذیت دہی کے نئے سلسلے شروع کر دیئے، خود جناب رسول اللہ صلی اللہ علیہ وسلم کو بھی وہ لوگ ستانے لگے اور مسجد حرام میں آپ ﷺ کو قرآن پڑھنے یا نماز ادا کرنے سے انہوں نے روکنا شروع کیا، چنانچہ ایک دفعہ ان لوگوں نے آپ ﷺ کے گلے میں چادر ڈال کر کھینچا قریب تھا کہ آپ کا دم گھٹ جاتا، حضرت ابو بکر صدیق رضی اللہ عنہ آپ کی حمایت میں اٹھ کھڑے ہوئے اور بڑی مشکل سے کفار کے ہاتھوں سے آپ ﷺ کو چھکارا ملا، اسی طرح ابو جہل نے اس زمانے میں آپ کو مقام حجون سے گزرتے ہوئے دیکھ لیا اور بے تحاشا گالیاں دینا شروع کر دیں۔ غرض کفار کے ظلم و تعدی میں برابر اضافہ ہوتا گیا مگر

اسلام کے بڑھتے ہوئے قدم آگے ہی بڑھتے گئے، چنانچہ اس زمانے میں دو ایسے واقعات پیش آئے جن سے اسلام کو تقویت پہنچی اور کفار کی صفوں میں مزید انتشار پھیلایا اور ان میں ضعف پیدا ہوا، یہ واقعات تھے حضرت حمزہؓ اور حضرت عمرؓ کے اسلام لانے کے۔ (۵۸)

حضرت حمزہؓ کا اسلام:

حضرت حمزہ بن عبدالمطلب رضی اللہ عنہ جناب رسول اللہ علیہ وسلم کے چچا تھے، عمر میں آپ ﷺ سے چار سال کے قریب بڑے تھے، اس کے علاوہ وہ آپ کے رضاعی بھائی تھے کہ ابولہب کی لونڈی ثویبہ نے انھیں بھی چند روز دودھ پلایا تھا، ان کی والدہ ہالہ بنت وہب قرشیہ جناب آمنہ کی چچا زاد بہن تھیں، اس رشتے سے حضرت حمزہ آنحضرت صلی اللہ علیہ وسلم کے خالہ زاد بھائی بھی تھے، ان کا شمار قریش کے بہادروں میں ہوتا تھا، جس دن ابو جہل نے رسول اللہ صلی اللہ علیہ وسلم کو گالیاں دیں، وہ شکار سے لوٹ رہے تھے، تیر کمان ساتھ تھے کہ عبد اللہ بن جدعان تمبی کی ایک باندی نے انھیں اس واقعے کی خبر دی، وہ یہ سن کر غصے میں بھرے ہوئے ابو جہل کو تلاش کرتے ہوئے حرم میں پہنچے، وہاں وہ بیٹھا ہوا تھا، جاتے ہی کمان اس زور سے اس کے سر پر ماری کہ اس کا سر پھٹ گیا اور پھر بولے ”تو محمد ﷺ کو گالیاں دیتا ہے، میں بھی انھیں کے دین پر ہوں، تجھ میں ہمت ہو تو وہی گالیاں ذرا مجھے دے کر دیکھ“ اس پر ایک ہنگامہ برپا ہو گیا، ابو جہل کے حامی بھی جمع ہو گئے مگر معاملہ رفت و گزشت ہو گیا، حضرت حمزہ رضی اللہ عنہ کے اسلام کا واقعہ بعثت نبوی کے چھٹے سال پیش آیا، ان کے اسلام سے جناب رسول اللہ صلی اللہ علیہ وسلم کو بڑی مسرت ہوئی۔ (۵۹)

حضرت عمرؓ کا اسلام:

حضرت حمزہؓ کے مسلمان ہونے کے تین دن بعد کفار قریش کو اس سے بھی بڑا صدمہ پہنچا، اور وہ یہ کہ حضرت عمرؓ نے اسلام قبول کرنے کی سعادت پائی، حضرت عمر بن خطاب رضی اللہ عنہ قریش کی شاخ بنو عدی کے سردار تھے، اور مکہ کی اعیانی ریاست میں سفارت کے منصب پر فائز تھے، سفارت کے منصب کی ذمہ داریوں میں دیگر قبائل سے رابطہ قائم کرنا، ان سے ”منافرة“ (فخر و مباہات اور قریش کی برتری کا اثبات) کرنا اور آپس کے اختلافات کو دور کرنا تھا، اس کے لئے طلاقت لسانی، انساب عرب سے واقفیت اور تاریخ قبائل سے باخبر ہونا از بس ضروری تھا اور یہ خوبیاں حضرت عمر رضی اللہ عنہ میں بدرجہا موجود

تھیں، وہ قریش کے رودار سرداروں اور بہادر وقوی افراد میں شمار ہوتے تھے، ایسے ممتاز شخص کا حلقہ گوش اسلام ہو جانا، جہاں کفار قریش کے لئے ایک بڑا نقصان تھا وہیں مسلمانوں کے حق میں تقویت کا سبب تھا۔

جناب رسول اللہ صلی اللہ علیہ وسلم نے کفار کے مظالم اور اہل ایمان کی مظلومی کے پیش نظر اسی زمانے میں اللہ تعالیٰ سے یہ دعا فرمائی تھی کہ: ”اے اللہ اسلام کو عمر سے معزز کر۔“ ایک دوسری روایت میں ہے کہ: ”اے اللہ ابو جہل اور عمر میں سے جو تیرے نزدیک زیادہ محبوب ہو اس سے اسلام کو عزت بخش۔“ رسول اللہ صلی اللہ علیہ وسلم کی اس دعا کو ابھی چند روز بھی نہ گزرے تھے کہ حضرت عمرؓ حلقہ گوش اسلام ہو گئے، حضرت عمر رضی اللہ عنہ کے اسلام لانے سے متعلق مشہور روایت جو اہل مدینہ کی ہے اسے ابن اسحاق نے یوں بیان کیا ہے کہ ایک روز حضرت عمرؓ تلوار لے کر نکلے کہ آج (نعوذ باللہ) رسول اللہ صلی اللہ علیہ وسلم کا خاتمہ کر دیں گے، راستے میں انھیں ان کے قبیلے بنی عدی کے نعیم بن عبد اللہ النحام ملے جو مسلمان ہو چکے تھے اور حضرت عمرؓ کو ان کے اسلام کا حال معلوم نہ تھا، انہوں نے عمر سے پوچھا کہاں کا قصد ہے؟ یہ بولے میں محمدؐ کو قتل کرنے جا رہا ہوں، جنھوں نے قریش میں پھوٹ ڈال دی ہے، ہمارے دین کی برائی کی ہے اور ہمارے معبودوں کو گالیاں دی ہیں، نعیم نے کہا، عمر ہوش کے ناخن لو، اگر تم محمدؐ کو جان سے مارنے میں کامیاب بھی ہو گئے تو کیا ان کے خاندان والے ہو عبد مناف تمہیں زندہ چھوڑیں گے؟ تم اپنے گھر کی خبر لو، تمہارے برادر عمر زاد سعید بن زید اور تمہاری بہن فاطمہ نے محمدؐ کا دین اپنا لیا ہے، ذرا ان سے تو نمٹ لو، یہ سن کر حضرت عمرؓ نے اپنی بہنوئی اور بہن کے گھر آئے، وہاں خباب ابن ارت انھیں قرآن پڑھا رہے تھے، عمر کی آواز سن کر خباب گھر میں چھپ گئے، ان کی بہن نے اس کاغذ کو جس میں آیات قرآنی لکھی ہوئی تھیں، چھپالیا، مگر حضرت عمرؓ دروازے کے قریب خباب کو قرآن پڑھتے سن چکے تھے، اس لئے گھر میں داخل ہوتے ہی انہوں نے قرآن کی تلاوت کے بارے میں دریافت کیا، بہنوئی اور بہن کے انکار پر انہوں نے غصے سے کہا مجھے پتا چل گیا ہے کہ تم دونوں نے محمدؐ کا دین اختیار کر لیا ہے، یہ کہہ کر وہ بہنوئی سے الجھ پڑے اور انھیں مارنا شروع کیا، بہن اپنے شوہر کو بچانے کے لئے آگے بڑھیں اور ان کی بھی پٹائی ہوئی جس سے ان کے چہرے سے خون بہنے لگا، دونوں میاں بیوی نے اب چلا کر کہا ہاں ہم نے محمدؐ کا دین قبول کر لیا ہے، تمہارے جی میں جو آئے کرو، ہم اپنے دین سے پلٹنے والے نہیں ہیں، بہن کا خون اور ان کی جرأت دیکھ کر عمرؓ کا دل پُتھ گیا، بولے جو تم لوگ پڑھ رہے تھے مجھے بھی تو دکھاؤ، بہن بولیں، تم کافر اور ناپاک ہو، یہ پاک کلام ہے تم اسے نہیں چھو سکتے، یہ سن کر حضرت عمرؓ

نے غسل کیا اور بہن سے کاغذ لے کر قرآنی آیات پڑھیں اور بولے یہ کسی قدر عمدہ اور نفیس کلام ہے، یہ سن کر خواب نکل کر سامنے آگئے اور بولے اے عمر مجھے امید ہے کہ تم مسلمان ہو جاؤ گے کیونکہ میں نے رسول اللہ صلی اللہ علیہ وسلم کو تمہارے اسلام کی دعا کرتے سنا ہے، اس کے بعد حضرت عمر حضرت نجاب کی رہنمائی میں صفا کی قلی میں واقع ارقم کے مکان پر آئے، انہوں نے دروازے پر دستک دی، بعض اصحاب کو یہ دیکھ کر کہ عمر تلوار لئے ہوئے ہیں، یہ خوف ہوا کہ وہ کسی خطرناک ارادے سے تو نہیں آئے ہیں، مگر رسول اللہ صلی اللہ علیہ وسلم نے حکم دیا کہ دروازہ کھول دو، عمر اند داخل ہوئے آپ ﷺ نے ان کی چادر زور سے پکڑ کر کھینچی اور فرمایا اے پسر خطاب کس ارادے سے آئے ہو؟ عمر پر نبوت کی پر جلال آواز سے لرزہ طاری ہو گیا، بولے اے اللہ کے رسول میں آپ ﷺ کی خدمت میں ایمان لانے آیا ہوں، اس پر رسول اللہ صلی اللہ علیہ وسلم نے باواز بلند تکبیر کہی، یہ سن کر دار ارقم میں موجود لوگ یہ سمجھ گئے کہ عمر نے اسلام قبول کر لیا ہے۔

حضرت عمر رضی اللہ عنہ کے اسلام کی دوسری روایت اہل مکہ کی ہے، اسے ابن اسحاق نے حضرت عمر ہی کی زبان سے یوں روایت کیا ہے کہ ”ہم لوگ رات کو چند اصحاب کے ساتھ بیٹھ کر مجلس آرائی اور بات چیت کرتے تھے، ایک دن حسب معمول میں گھر سے نکلا لیکن مجھے میرا کوئی ہم جلس نہ ملا، میں نے سوچا کہ کعبے کا طواف کر کے گھر واپس چلتے ہیں، طواف سے فارغ ہو کر مسجد میں آیا، وہاں رسول اللہ (صلی اللہ علیہ وسلم) نماز ادا کر رہے تھے، میں نے اپنے دل میں یہ کہا کہ آج محمد جو پڑھتے ہیں اسے سننا چاہئے۔ سو میں دبے پاؤں چل کر آپ ﷺ سے بالکل قریب پہنچ گیا میں نے ان کی تلاوت سنی، میرے دل میں گداز پیدا ہوا، میری آنکھیں بھیگ گئیں اور اسلام مجھ میں در آیا“، جب رسول اللہ صلی اللہ علیہ وسلم نماز ادا کر کے گھر جانے لگے تو حضرت عمر نے آہستہ آہستہ آپ ﷺ کے پیچھے چلنا شروع کیا، کچھ دور چلنے کے بعد رسول اللہ صلی اللہ علیہ وسلم کو احساس ہوا کوئی ان کا تعاقب کر رہا ہے، پلٹ کر دیکھا تو عمر تھے، چنانچہ آپ ﷺ نے انھیں سختی سے ڈانٹا اور دریافت کیا اے پسر خطاب رات کے اس وقت کس لئے آئے ہو؟ انہوں نے عرض کیا کہ میں اللہ، اللہ کے رسول اور جو کچھ وہ اللہ کے ہاں سے لائے ہیں ان پر ایمان لانے کی نیت سے آیا ہوں، آنحضرت صلی اللہ علیہ وسلم نے یہ سن کر اللہ کی حمد بیان کی اور کہا، اے عمر اللہ تمہیں ہدایت دے، پھر آپ ﷺ نے ان کے سینے پر دست مبارک پھیرا اور اسلام پر ان کی ثابت قدمی کی دعا فرمائی، اس کے بعد عمر لوٹ گئے اور رسول اللہ صلی اللہ علیہ وسلم اپنے مکان میں چلے گئے۔

ابن اسحاق نے اسلام عمر سے متعلق ان دونوں یعنی مدنی و مکی روایتوں کو نقل کر کے یہ لکھا ہے کہ

اللہ بہتر جانتا ہے، کہ اس میں سے کونسی روایت صحیح ہے، میرے خیال میں دونوں ہی روایات درست ہیں، کئی روایت سے متعلق واقعہ پہلے پیش آیا اور مدنی روایت والا واقعہ اس سلسلے کی اختتامی کڑی ہے، مولانا سید سلیمان ندوی رحمہ اللہ کا بھی یہی خیال ہے۔ (۶۰)

حضرت عمرؓ کے اسلام کے اثرات:

حضرت عبداللہ بن مسعود رضی اللہ عنہ فرماتے ہیں کہ: ”عمر کے اسلام لانے سے قبل ہم لوگ کعبہ کے پاس نماز نہیں پڑھ سکتے تھے، جب عمر مسلمان ہوئے تو انہوں نے قریش سے لڑائی کی اور خود کعبہ کے قریب نماز ادا کی اور ہم سب نے بھی اُن کے ساتھ فریضہ نماز ادا کیا“۔ انھی حضرت ابن مسعود کا یہ قول صحیح بخاری میں روایت کیا گیا ہے کہ: ”جب سے عمر بن خطاب نے اسلام قبول کیا مکہ میں ہماری عزت میں برابر اضافہ ہوتا گیا“۔ ابن اسحاق کی روایت ہے کہ حضرت عمر رضی اللہ عنہ نے بطور خاص قریش کے مجمع میں اپنے اسلام کا اعلان کروایا اور ان سے سخت لڑائی کی، ایک دفعہ وہ قریش سے برسریکا رہتے تھے کہ بنو ہاشم کے رئیس عاص بن وائل نے بیچ میں پڑ کر معاملہ رفت و گزشت کروا دیا، بہر کیف حضرت عمر رضی اللہ عنہ سے اسلام کو قوت نصیب ہوئی اور کفار مکہ کو پے در پے ہزیموں کا منہ دیکھنا پڑا، یعنی مہاجرین حبشہ کو واپس لانے میں ناکامی، حضرت حمزہؓ اور حضرت عمرؓ کا اسلام، ان ناکامیوں سے کفار مکہ سخت تاؤ میں آگئے اور انہوں نے اسلام، صاحب اسلام اور مکہ میں باقی رہ جانے والے مسلمانوں کو صفحہ ہستی سے مٹانے کی ایک اور گھناؤنی سازش تیار کی۔ (۶۱)

آنحضرت ﷺ کا شعب ابی طالب میں محصور ہونا:

محرم ۷ نبوی میں قریش کے اکثر سرداروں نے باہمی مشورے سے یہ فیصلہ کیا کہ یا تو بنی ہاشم جناب رسول اللہ صلی اللہ علیہ وسلم کو قتل کئے جانے کے لئے ان کے حوالے کر دیں یا ان کا مقاطعہ کر دیا جائے، جب ابوطالب نے قریش کا یہ مطالبہ ماننے سے انکار کر دیا تو سرداران قریش نے ایک معاہدہ تحریر کیا جس پر قریش قریب سب ہی کے دستخط ثبت تھے، اس معاہدے کو مزید تقویت بخشنے کی غرض سے خانہ کعبہ میں آویزاں کر دیا گیا، اس عہد میں قریش نے یہ اعلان کیا کہ جب تک بنو ہاشم اور بنو مطلب محمد ﷺ کو ان کے حوالے نہ کر دیں، اس وقت تک ان سے میل جول، شادی بیاہ، بات چیت اور خرید و

فروخت کا کوئی تعلق نہ رکھا جائے گا، اس صحیفے کی تیاری اور خانہ کعبہ میں اسے آویزاں کئے جانے کے بعد ابو طالب نے بنو ہاشم اور بنو مطلب کے افراد خاندان کو اپنی قیام گاہ شعب ابی طالب میں جو جبل ابوقبیس کی گھاٹیوں میں سے ایک گھاٹی تھی بلا کر جناب رسول اللہ صلی اللہ علیہ وسلم کے ساتھ جمع کر لیا، اور ان لوگوں کو آپ صلی اللہ علیہ وسلم کی حفاظت پر مامور کر دیا کہ مبادا کوئی بد بخت آپ ﷺ کو قتل کر دے، بنو ہاشم اور بنو مطلب کے تمام افراد، خواہ کافر خواہ مومن شعب ابی طالب میں محصور ہو گئے، مگر ابولہب نے اپنے خاندان کی مخالفت کی اور مقاطعے میں کفار کے ساتھ شامل ہو گیا۔

محاصرے کی شدت:

شعب ابی طالب میں جناب رسول اللہ ﷺ کے محصور رہنے کی مدت تین سال ہے، یہ تین سال حد درجہ تکلیف، مصیبت اور آزار کے سال تھے، بنو ہاشم اور بنی مطلب کو کسی طرح کا سامان خریدنے کی اجازت نہ تھی، کفار نے شعب ابی طالب کی اس قدر سخت ناکہ بندی کر رکھی تھی کہ اشیائے خورد و نوش محصورین تک نہیں پہنچ سکتی تھیں، اگر باہر کے تاجر کے آتے تو قریش جلدی کر کے ان کا تمام سامان خرید لیتے، تاکہ محصورین ان سے کچھ نہ خرید سکیں، محصورین کی حالت ایسی ناگفتہ ہو گئی تھی کہ ان کے بھوکے بچوں کے رونے کی آوازیں شعب ابی طالب کے باہر سنی جاتی تھیں، محصورین صرف حج کے موقع پر اپنے محلے سے باہر نکلتے تھے۔

بعض کفار کی مدد:

محاصرے کے زمانے میں کچھ رحم دل و صلہ رحمی کرنے والے کفار نے محض خاندانی تعلق اور ذاتی رابطے کی بنا پر محصورین کی مدد کرنے سے دریغ نہ کیا، چنانچہ حضرت خدیجہ رضی اللہ عنہا کے بھتیجے حکیم بن حزام نے اپنی پھوپھی کو غلہ پہنچایا، اس پر ابو جہل نے اعتراض کیا، مگر ابو الجہنی بن ہشام نے ابو جہل سے مار پیٹ کی اور حکیم بن حزام کا لایا ہوا سامان رسول اللہ ﷺ تک پہنچ گیا۔ اسی طرح ہشام بن عمرو عامری قرشی بھی محصورین کے ساتھ حسن سلوک سے پیش آتا رہا، اس کا طریقہ یہ تھا کہ اونٹ پر غلہ لاد کر رات کے وقت شعب ابی طالب میں اسے دھکیل دیتا جسے محصورین پکڑ لیتے اور غلہ اتار کر اونٹ کو واپس چھوڑ دیتے تھے، کفار قریش نے اسے دھمکیاں بھی دیں مگر ابوسفیان نے کہا چھوڑو، یہ ایک آدمی ہے جو اپنے قرابت داروں سے صلہ رحمی اور ان کی مدد کر رہا ہے۔

قریش کے مقاطعے کا خاتمہ:

قریش کے اس مقاطعے پر تین سال گزر گئے تو رسول اللہ صلی اللہ علیہ وسلم نے اپنے چچا ابوطالب کو یہ بتایا کہ معاہدے کو دیکھ چاٹ گئی ہے، اور اللہ کے نام کے سوا اس میں کچھ بھی باقی نہیں ہے، اس دوران میں قریش کے بعض سرداروں نے کہ بنو ہاشم سے قرابت فریبہ رکھتے تھے، آپس میں مشورہ کر کے مسجد حرام میں جا کر اس معاہدے کو ختم کر دینا چاہا، یہ لوگ تھے، ہشام بن عمرو عامری کہ نھلہ بن ہاشم کے اخیانی بھائی کا بیٹا تھا، زہیر بن ابی امیہ مخزومی جو ابوطالب کا بھانجا تھا، مطعم بن عدی کہ بنو نوفل بن عبد مناف کا سردار تھا، ابو البختری عاص بن ہاشم کہ بنو عبد العزیٰ کا رئیس اور حضرت خدیجہ کے خاندان سے تھا، زمعہ بن اسود کہ وہ بھی حضرت خدیجہ کے خاندان بنو عبد العزیٰ سے تعلق رکھتا تھا اور بنو سہم کا عدی بن قیس، یہ لوگ مسجد حرام میں مسلح ہو کر پہنچے اور ان میں سے زہیر بن ابی امیہ مخزومی نے قریش کے لوگوں کو مخاطب کر کے کہا: ”اے اہل مکہ! یہ کیا انصاف ہے، ہم لوگ آرام سے بسر کریں اور بنو ہاشم کو کھانا بھی نصیب نہ ہو؟ خدا کی قسم جب تک یہ ظالمانہ معاہدہ چاک نہ کر دیا جائے گا میں باز نہ آؤں گا“۔ ابو جہل نے مخالفت کی مگر اس کی بات کسی نے نہ سنی اور وہ کرم خوردہ معاہدہ چاک کر دیا گیا، پھر یہ لوگ شعب ابی طالب گئے اور بنو ہاشم کو وہاں سے نکال لائے۔ (۶۲)

ہم نے شعب ابی طالب میں محصوری سے متعلق ابن ہشام، ابن سعد، بلاذری، طبری، ابن اثیر اور ابن کثیر کی روایتوں کو نہایت اختصار کیساتھ سطور بالا میں بیان کر دیا ہے لیکن یہاں چند اشکال ہیں، جنہیں روایات سے سلجھانا بظاہر مشکل نظر آتا ہے، ہم ذیل میں انہیں بیان کرتے ہیں:

۱۔ رسول اللہ صلی اللہ علیہ وسلم کی حفاظتِ نفس پر تمام افراد بنی ہاشم و بنی مطلب، خواہ کافر خواہ مومن کمر بستہ ہو گئے، صرف ابولہب ان سے الگ تھلگ رہا، جبکہ بنو ہاشم میں صرف حضرت حمزہ اور نوحہ عمر حضرت علی مسلمان ہوئے جب کہ تمام افراد اسلام کے دائرے سے باہر تھے، بنی مطلب میں صرف ایک بزرگ حضرت عبیدہ بن حارث بن مطلب ایمان لائے، یوں ان دونوں خاندانوں میں ہجرت مدینہ تک یہی تین مسلمان مکہ میں تھے جبکہ چوتھے صاحب حضرت جعفر بن ابی طالب حبشہ میں تھے، اس طور سے روایات ہمیں یہ باور کرا رہی ہیں کہ صرف تین مسلمانوں نے دین کی خاطر آنحضرت صلی اللہ علیہ وسلم کی حمایت کی، بقیہ لوگ جنہوں نے گیارہ سال کے طویل عرصے میں بھی اسلام قبول نہیں کیا تھا، محض خاندانی پیچ کی خاطر اللہ کے رسول کی حمایت و حفاظت میں تین سال تک سینہ سپر رہے، اور مصیبتوں کی کڑیاں جھیلنے

رہے، اللہ تعالیٰ کا اپنے نبی کو کفار کی حمیت جاہلیہ کی حفاظت میں چھوڑ دینا صریحاً اسلامی تعلیمات اور نص قرآنی کے خلاف ہے۔ اللہ تعالیٰ فرماتے ہیں:

اے رسول! جو کچھ آپ کے رب کی طرف سے آپ پر نازل کیا گیا ہے، وہ لوگوں تک پہنچا دیجئے، اگر آپ نے ایسا نہ کیا تو اس کی رسالت کا حق ادا نہ کیا، اللہ آپ کو لوگوں کے شر سے بچانے والا ہے، وہ کافروں کو آپ کے مقابلے میں کامیابی کی راہ ہرگز نہ دکھائے گا۔ (۶۲/ الف)

۲۔ روایات سے یہ پتا نہیں چلتا کہ جو مسلمان مکہ میں رہ گئے تھے، انہوں نے شعب ابی طالب میں اپنے رسول کی کیا خدمت کی اور اس محاصرے کی سختیوں سے انہیں کیوں دوچار نہ ہونا پڑا، حضرت عمر رضی اللہ عنہ کے اسلام لانے کے وقت کم از کم چالیس مسلمان مکہ میں ضرور موجود تھے، اگر اسلام عمر در ۶ نبوی اور حصار رسول ﷺ در شعب ابی طالب از ۱۰ انبوی کے درمیانی عرصے میں ایک شخص بھی مسلمان نہ ہوا ہو اور حبشہ سے واپس آنے والے ۳۰ سے زائد حضرات اس مدت میں نہ بھی آئے ہوں، تو یہ چالیس اصحاب جن میں حضرت ابو بکر صدیق اور حضرت عمر فاروق جیسے لوگ بھی شامل تھے، حصار رسول کی سہ سالہ مدت میں کہاں چلے گئے تھے؟ رسول اللہ صلی اللہ علیہ وسلم کی مدافعت اور اسلام کی حفاظت کا بار ان لوگوں کے کندھوں پر ہونا چاہئے تھا نہ کہ کفار بنی ہاشم و بنی مطلب کے کندھوں پر۔

۳۔ سہیلی (۶۳) کے ایک مندرجہ سے معلوم ہوتا ہے کہ محصورین شعب میں حضرت سعد بن ابی وقاص بھی تھے، مولانا شبلی نے اس اذیت کو جس کا حضرت سعد بن ابی وقاص کو سامنا کرنا پڑا تھا سیرۃ النبی ﷺ میں بیان کیا ہے، مگر ان کی نگاہ دور رس یہ نہ دیکھ سکی کہ شعب ابی طالب میں وہ کہاں سے آگئے، جبکہ وہ نہ تو بنو ہاشم سے اور نہ بنو مطلب سے تعلق رکھتے تھے بلکہ بنو زہرہ سے ان کا نسبی تعلق تھا۔

۴۔ شعب ابی طالب میں رسول اللہ صلی اللہ علیہ وسلم کے محصور ہو جانے، تین سال تک فقر و فاقے کی اذیتوں سے دوچار رہنے اور معاشرتی مقاطعے کی تباہیوں سے بُری طرح متاثر ہونے کے دوران میں مکہ کا کوئی مسلمان نہ ابو بکر، نہ عمر، نہ سعد نہ زید، نہ نعیم بن عبد اللہ انعام وغیرہ اپنے پیارے نبی کا ساتھ دینے سامنے آیا اور وہ اپنے غیر مسلم اہل خاندان اور بعض دوسرے غیر مسلم ہمدردوں کے رحم و کرم پر رہے، ایسا معلوم ہوتا ہے کہ ”حصار رسول“ کی روایتیں یہ تاثر دے رہی ہیں کہ اس طویل عرصے میں مکہ میں کوئی مسلمان تھا ہی نہیں، جو آپ ﷺ کی مدافعت کو آگے بڑھتا، جو اپنے مال سے آپ کی مدد کرتا اور جو سامان

خوردنوش سے اسباب معاش فراہم کرتا۔

۵۔ ان معروضات کی روشنی میں یہ بات واضح ہوتی ہے کہ رسول اللہ صلی اللہ علیہ وسلم کی بعثت کے تیرہ سالہ کی دور میں تین سال ایسے بھی گزرے ہیں کہ اصحاب رسول ﷺ میں سے کوئی بھی ان کے ساتھ نہ تھا، ان کے یار، ناصر اور ہمدرد صرف کفار تھے، معلوم نہیں سہیلی کی روایت میں حضرت سعد بن ابی وقاص کا نام کیسے آگیا؟ تو کیا یہ تاثر درست ہو سکتا ہے، غور کرنے کا مقام ہے۔ ہمارا یہ پختہ خیال ہے کہ یہ مقاطعہ تمام مسلمانوں کا تھا، جس میں بنو ہاشم و بنو مطلب کے مسلمان اور بعض نرم دل کفار بھی شامل تھے، حضرت سعد بن ابی وقاص کی موجودگی سے بھی ہمارے اس خیال کی توثیق ہوتی ہے، اور محاصرے کی یہ تین سالہ اذیت کے میں موجود تمام مسلمانوں نے برداشت کی اور وہ اس ابتلا میں نبی کریم علیہ السلام کے ساتھ رہے۔

معجزہ شق القمر:

شعب ابی طالب میں محصوری کے زمانے میں ۹ نبوی میں کفار مکہ کے مطالبے پر ”شق قمر“ کا معجزہ ظاہر ہوا، حضرت عبد اللہ بن مسعود رضی اللہ عنہ کی روایت ہے کہ قمری مہینے کی چودھویں شب تھی کہ چاند یکا یک پھٹا اور دو ٹکڑے ہو کر ایک ٹکڑا سامنے کی پہاڑی کے ایک طرف اور دوسرا ٹکڑا دوسری طرف نظر آیا، یہ کیفیت ذرا دیر رہی اور پھر دونوں ٹکڑے آپس میں مل گئے، رسول اللہ ﷺ اس وقت منیٰ میں تشریف رکھتے تھے، آپ ﷺ نے لوگوں سے فرمایا، دیکھو اور گواہ رہو، کفار نے ہٹ دھرمی کا مظاہرہ کرتے ہوئے کہا ”محمد (صلی اللہ علیہ وسلم) نے ہم پر جادو کر دیا تھا“۔ دوسرے لوگ بولے کہ ”محمد ﷺ ہم پر جادو کر سکتے تھے، تمام لوگوں پر تو نہیں کر سکتے تھے، باہر کے لوگوں کو آنے دو، ان سے پوچھیں گے کہ یہ واقعہ انہوں نے بھی دیکھا ہے یا نہیں“۔ باہر سے جب کچھ لوگ آئے تو انہوں نے چاند کے دو ٹکڑے ہونے کو دیکھنے کی گواہی دی، لیکن کفار قریش نے اس واضح نشانی کو بھی نہ مانا اور ایمان نہ لائے، قرآن مجید کی سورۃ القمر میں اس واقعے کا ذکر اس طرح کیا گیا ہے: (۶۳)

اِقْتَرَبَتِ السَّاعَةُ وَانْشَقَّ الْقَمَرُ ۝ وَإِن يَرَوْا آيَةً يُعْرِضُوا وَيَقُولُوا

بِسِحْرِ مُسْتَمِرٍّ ۝ (الف/۶۳)

قیامت کی گھڑی نزدیک آگئی اور چاند پھٹ گیا، (مگر یہ لوگ) خواہ کوئی نشانی دیکھ لیں، منہ موڑ جاتے ہیں اور کہتے ہیں یہ تو چلتا ہوا جادو ہے۔

ابوطالب کی وفات:

شعب ابی طالب میں محسوری اور قریش کے مقاطعے کے خاتمے کے بعد رسول اللہ صلی اللہ علیہ وسلم کو اپنے چچا ابوطالب اور زوجہ محترمہ حضرت خدیجہ رضی اللہ عنہا کی وفات کے صدموں سے دوچار ہونا پڑا، حامی و مددگار چچا ابوطالب نے حسب روایت محمد بن سعد ۱۵ شوال ۱۰ نبوی میں انتقال کیا، اس وقت ان کی عمر اسی سال کے لگ بھگ تھی۔ وہ آنحضرت ﷺ کے حقیقی چچا، حامی و مددگار تھے، انہوں نے بعثت کے ان دس سالوں میں بڑی پامردی سے آپ صلی اللہ علیہ وسلم کی حمایت کی اور ہر آڑے وقت میں انہوں نے اپنے عزیز ترین بھتیجے کا ساتھ دیا، اور اپنی تنگ دستی و خرابی صحت کے باوجود وہ کفار قریش کے مقابلے میں پہاڑ کی طرح ڈٹے رہے اور ان کی زندگی میں رسول اللہ صلی اللہ علیہ وسلم پر ہاتھ ڈالنا اور آپ کو ظلم کا نشانہ بنانا مشرکین کے لئے آسان نہ تھا، ابوطالب کی وفات سے کفار کو چھوٹ مل گئی اور ان کی ایذا رسانی میں شدت آگئی، چنانچہ آنحضرت ﷺ کی یہ آخری تین سال بڑے کٹھن اور سخت گزرے۔ (۶۵)

حضرت خدیجہ کی وفات:

غم گسار، وفادار اور جاں نثار بیوی حضرت خدیجہ رضی اللہ عنہا نے حسب روایت ابن سعد ابوطالب کی وفات کے ایک مہینے پانچ دن بعد یعنی ۲۰ ذیقعدہ ۱۰ نبوی میں انتقال فرمایا، اس وقت عام روایات کی رو سے ان کا سن پینسٹھ سال تھا، جیسا کہ ہم اس سے پہلے ’نکاح خدیجہ‘ کے عنوان کے تحت لکھ چکے ہیں، ان کی عمر اس سے کم ہونی چاہئے، حضرت خدیجہ کے انتقال سے جناب رسول اللہ صلی اللہ علیہ وسلم کو نہایت صدمہ پہنچا، مصائب و اہمال کے پرہجوم دور میں وہ آپ ﷺ کے لیے طمانیت و سکون کا سبب تھیں، گھریلو پریشانیوں سے آپ ﷺ بے پروا ہو کر دین کی تبلیغ میں مشغول تھے، مگر عزیزہ بیوی کے اٹھ جانے سے آپ ﷺ کی پریشانیوں میں اور اضافہ ہو گیا، اسی لیے چچا اور بیوی کے انتقال کے سال کو آپ صلی اللہ علیہ وسلم نے ’عام الحزن‘ یعنی غم و رنج کا سال کہا ہے۔ (۶۶)

حضرت سودہ سے نکاح:

حضرت خدیجہ رضی اللہ عنہا کی وفات کے بعد آنحضرت صلی اللہ علیہ وسلم کے لیے ایک پریشان کن مسئلہ یہ پیدا ہو گیا کہ گھر میں دو بیٹیاں حضرت ام کلثوم اور حضرت فاطمہ رضی اللہ عنہما تبارہ گئیں، آپ

ﷺ اس پر آشوب زمانے میں فریضہ رسالت کی انجام دہی کے سلسلے میں اکثر اوقات گھبراتے باہر رہتے تھے، اس لیے لڑکیوں کی نگرانی کی غرض سے قریش ہی کی ایک بن رسیدہ بیوہ خاتون حضرت سودہ بنت زینب سے آپ ﷺ نے نکاح کر لیا، حضرت سودہ اور ان کے شوہر حضرت سکران بن عمرو نہایت قدیم الاسلام تھے۔ دوسری ہجرت حبشہ کے زمانے میں حبشہ یا ماہ میں حضرت سکران کا انتقال ہو چکا تھا، اس لیے حضرت خدیجہ بنت خویلد کے بعد آپ ﷺ نے حضرت سودہ سے نکاح کر لیا تاکہ گھر میں لڑکیوں کی کچھ بچال ہو سکے، اسی وقت روایات کے مطابق حضرت خدیجہ کے بعد ہی حضرت سودہ سے رسول اللہ کا نکاح ہوا تھا۔ (۶۷)

حضرت عائشہ صدیقہ سے نکاح:

حضرت خدیجہ کے انتقال کے بعد اکثر روایات کی رو سے آنحضرت صلی اللہ علیہ وسلم نے پہلے حضرت سودہ بنت زمعہ سے اور ان کے بعد حضرت عائشہ صدیقہ بنت حضرت ابوبکر صدیق سے نکاح کیا، مگر متعدد مفصل روایات کے مطابق حضرت عائشہ صدیقہ سے آنحضرت صلی اللہ علیہ وسلم کا نکاح پہلے ہوا اور ان کے بعد حضرت سودہ رضی اللہ عنہا آپ ﷺ کے نکاح میں آئیں، حضرت عائشہ صدیقہ رضی اللہ عنہا اس وقت کم سن تھیں، اس لیے ان سے انہوی میں نکاح ہوا، اور ختمی ہجرت کے بعد ۲ ہجری میں ہوئی۔ (۶۸)

شہر طائف کا تبلیغی سفر اور واپسی:

قریش مکہ سے ناامید ہونے کے بعد جناب رسول اللہ صلی اللہ علیہ وسلم نے مکہ کے جزاء میں تہ طائف کا تبلیغی سفر کیا، آپ ﷺ کے ساتھ حضرت زید بن حارثہ بھی تھے، یہ سفر شوال ۱۰ نبوی کے بعد ہوا اور آپ ﷺ نے وہاں دس سے بیس دن تک قیام فرمایا، طائف میں مضری قبیلے قیس عیان کی شاخ بنو ثقیف رہتی تھی، طائف کی عمدہ آب و ہوا، زرخیز زمین اور سرسبز وادی کے سبب ثقیف نہایت خوش حال تھے، کھجور کے نخلستانوں، انگور کے تاکستانوں اور غلے کے کشت زاروں کی وجہ سے یہ خطہ سرزمین عرب میں قدرت کی فیاضی کا اعلیٰ نمونہ اور فطرت کی نادرہ کاری کی بہترین مثال تھا، یہاں کے سردار دولت کی فراوانی، مادی خوش حالی اور قبائلی عصبیت کے باعث نہایت سرکش، شورہ پشت اور متکبر تھے، آپ صلی اللہ علیہ وسلم طائف میں قیام کے دوران میں یہاں کے قریب قریب ہر سردار شخص سے ملے جن میں بنو عمرو بن عمیر بن عوف کے تین سردار مہدی یا لیل، مسعود اور حبیب بھی تھے ان میں سے کسی نے بھی حق کی آواز پر کان

نہ دھرا بلکہ لائے اپنے ہاں کے اوباشوں اور بازار یوں کو آپ ﷺ کے پیچھے لگا دیا، انھوں نے آپ پر پتھر برسائے جس سے آپ ﷺ کے گھٹنے اور منحنے بری طرح زخمی ہو گئے اور جو تیاں خون سے بھر گئیں، آپ ﷺ کے ساتھی حضرت زید بن حارثہ کا سر پھٹ گیا، آخر ان بد بختوں کی بلغارسے نجات کر آپ ﷺ نے انکور کے ایک باغ میں پناہ لی، یہ باغ مکہ کے ایک رئیس عتبہ بن ربیعہ کا تھا، اس نے جو یہ حال دیکھا تو خاندانی حمیت کے سبب اپنے نصرانی غلام عداس کے ہاتھ ایک کشتی میں رکھ کر انکور کا ایک خوشہ بھیجا، عداس کو اللہ نے توفیق بخشی اور انھوں نے اسلام قبول کر لیا، جبکہ سرداران ثقیف اپنی کور باطنی کے سبب اسلام سے دور ہی رہے، آنحضرت صلی اللہ علیہ وسلم کی مکی زندگی میں سفر طائف کا واقعہ نہایت در داغ انگیز ہے۔ (۶۹)

مطعم بن عدی کی پناہ:

طائف سے واپسی پر آنحضرت صلی اللہ علیہ وسلم نے چند دن نخلہ میں قیام کیا، پھر حراء تشریف لائے، یہاں بنو خزاعہ کے ایک شخص کے ذریعہ مطعم بن عدی کو اپنا پیغام بھیجا کہ مجھ کو اپنی حمایت میں لے سکتے ہو؟ مطعم نے آپ ﷺ کی درخواست منظور کی، بیٹوں کو بلا کر کہا ہتھیار لگا کر حرم میں جاؤ، رسول اللہ صلی اللہ علیہ وسلم مکہ میں تشریف لائے، مطعم اونٹ پر سوار تھا، حرم کے پاس آیا تو پکارا ”میں نے محمد ﷺ کو پناہ دی ہے“۔ آپ ﷺ نے حرم میں نماز ادا کی پھر مطعم کے بیٹے آپ کو گھر لائے۔ (۷۰)

قبائل عرب میں ایک مرکز کی تلاش:

طائف کے دورے کی ناکامی اور سرداران بنو ثقیف کی اذیت رسائی کے بعد جناب رسول اللہ صلی اللہ علیہ وسلم کو یقین ہو گیا کہ جس طرح قریش مکہ سے خیر کی کوئی توقع نہیں، اسی طرح ثقیف طائف سے بھی نیکی اور ہدایت کی امید نہیں کی جاسکتی، اس لیے آپ ﷺ نے دوسرے قبائل عرب کی طرف توجہ کی، اس غرض سے آپ ﷺ نے غمگناظ ذوالحجاز اور جحہ کے میلوں میں جمع ہونے والے قبائلی سرداروں میں اسلام کی تبلیغ شروع کی، اگرچہ آپ ﷺ اس سے پہلے بھی ان اجتماعوں میں جا کر لوگوں کو اللہ کی توحید کی دعوت دیتے تھے مگر طائف سے واپسی کے بعد آپ صلی اللہ علیہ وسلم اسلام کے لیے ایک دارالامن اور مرکز کی تلاش میں تھے اور اب آپ ﷺ کی دعوت کا ایک مقصد یہ بھی تھا کہ عرب کے بعض بااثر قبائل اسلام کے پیغام کو قبول کر کے اپنی بستی کو مسلمانوں کا مرکز بنانے پر آمادہ ہو جائیں، تاکہ اس مرکز امن و سکون سے

اللہ کے دین کی اشاعت کی جاسکے اور مسلمان اطمینان قلب کے ساتھ اپنے رب کی عبادت کر سکیں، اس لیے اب آپ ﷺ سردارانِ قبائل سے ملتے، ان سے اسلام کی دعوت قبول کر لینے کو کہتے اور یہ بھی فرماتے کہ اس دعوت کے کام میں میری مدد کرو کیونکہ قریش مکہ نے مجھے اللہ کا پیغام لوگوں تک پہنچانے سے روک دیا ہے، ہجرت مدینہ سے پہلے آپ ﷺ جس قبیلے سے ملتے اُس سے یہی فرماتے تھے، اس موقع پر ابو جہل، ابو لہب اور دوسرے شیاطین آپ کے ساتھ لگے رہتے اور انہیں خبردار کرتے رہتے تھے کہ وہ لوگ آپ ﷺ کی بات نہ سنیں، کبھی کبھی یہ بدمعاش آپ کو پتھر سے مارتے اور آپ پر خاک بھی پھیلتے تھے، ان مخالفتوں کے باوجود آپ ﷺ برابر قبائل میں تبلیغ دین کرتے اور اسلام کے لیے ایک دارالامن کی تلاش میں مصروف رہتے تھے، لیکن دین کی نصرت، اللہ کے رسول کی حمایت اور حق کی سر بلندی کی نعمتِ لازوال ان بد بخت قبائل کے نصیب میں نہیں تھی، اس کے لئے اللہ کے ہاں سے یثرب کے اوس اور خزرج کا انتخاب ہو چکا تھا، ان کے شہر کو مدینۃ الرسول اور انھیں انصار (حامیان اسلام) کا اعزاز حاصل ہونا تھا اور ہوا۔

قصہ مختصر آپ صلی اللہ علیہ وسلم اس سلسلے میں قبائل کندہ، بنو کلب، بنو بکر بن وائل، بنی شیبان، بنی حنیفہ، عس اور بنو سلیم سے ملے، بعض دیگر قبائل سے بھی آپ ﷺ کا رابطہ رہا، مگر یہ سارے قبائل یا تو قریش کے بہکاوے میں آگئے یا پھر خود اپنی انا اور کج فطرتی کے سبب اسلام لانے اور اپنے وطن کو مرکز اسلام بنانے سے دور رہے اور ہر چند کہ ان لوگوں کو بعد میں اپنی بد فطرتی پر افسوس ہوا، لیکن وہ افسوس اور ندامت بعد از وقت تھی۔ (۷۱)

۲۔ واقعہ اسراء و معراج

جناب رسول اللہ صلی اللہ علیہ وسلم کی کئی زندگی کا نہایت اہم واقعہ اسراء اور معراج ہے، اسراء کے معنی ہیں رات کو چلانے یا لے جانے کے، چونکہ آپ صلی اللہ علیہ وسلم کا یہ میرا العقول سفر رات کو پیش آیا تھا، اس لئے اسے اسراء کہتے ہیں، اللہ تعالیٰ نے اس واقعے کو اسی لفظ سے بیان فرمایا ہے:

سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلَی الْمَسْجِدِ

الْاَقْصٰی الَّذِیْ بَرَكْنَا حَوْلَہٗ لِنُرِیْہٖ مِنْ اٰیٰتِنَا ط (۱)

پاک ہے وہ اللہ جو لے گیا ایک رات اپنے بندے کو مسجد حرام سے اس مسجد تک جس

کے ماحول کو اس نے برکت دی ہے، تاکہ اسے اپنی کچھ نشانیوں کا مشاہدہ کرائے۔

معراج کا مادہ عُرَج ہے، جس کے معنی اوپر چڑھنے کے ہیں، چونکہ حدیث میں آپ صلی اللہ علیہ وسلم کا یہ بیان روایت کیا گیا ہے کہ ”عُرَجُ بِي“، یعنی مجھے اوپر چڑھایا گیا، اس کے لئے معراج کا لفظ استعمال کیا گیا، جناب رسول اللہ صلی اللہ علیہ وسلم کے اس سفر کمال کے دو حصے ہیں، ایک مسجد حرام (مکہ) سے مسجد اقصیٰ (القدس) تک اور دوسرا مسجد اقصیٰ سے ملکوت السموات تک، پہلے حصے کو اسراء اور دوسرے حصے کو معراج سے تعبیر کیا گیا ہے، غلطی سے بعض راویوں نے ان دونوں سفروں کو دو مختلف واقعات سمجھ لیا ہے، جو دو مختلف موقعوں پر پیش آئے تھے، حالانکہ ایک ہی سفر کے دو حصے اور ایک ہی واقعے کے دو جز ہیں جو ایک ہی شب میں تسلسل سے پیش آئے تھے، اس طرح تعدد معراج اور اسراء کی روایتیں درست نہیں۔ (۲)

معراج انبیاء:

اولوالعزم انبیاء علیہم السلام کو آغاز نبوت کے کسی خاص وقت اور مخصوص ساعت میں یہ مناسبت بلند حاصل ہوتا ہے اور اس وقت ظاہری محسوسات کی تمام مادی شرائط منسوخ کر دی جاتی ہیں اور ارض و سما کے پوشیدہ مناظر بے حجابانہ ان کے سامنے آجاتے ہیں، وہ بارگاہ خداوندی میں پیش ہوتے ہیں اور اپنے اپنے رتبے کے مناسب مقام پر فائز ہوتے اور مقربان بارگاہ الہی میں محسوب ہوتے ہیں، حضرت ابراہیم اور حضرت موسیٰ علیہما السلام اس شرف سے مشرف کئے گئے تھے۔ (۳)

معراج محمدی ﷺ:

آں حضرت صلی اللہ علیہ وسلم سردار انبیا اور سید اولاد آدم ہیں، اس لئے سفر معراج میں آپ کو اس مقام اعلیٰ تک پہنچایا گیا، جہاں تک اس سے پہلے کسی انسان کے قدم نہ پہنچے تھے اور آپ صلی اللہ علیہ وسلم کو ان روحانی مناظر کا مشاہدہ کرایا گیا جو اب تک دوسرے مقربان بارگاہ قدس کی حد نظر سے باہر تھے، اور جہاں تک تائیم قیامت کسی مقرب نبی یا رسول کے قدم نہ پہنچیں گے اور جہاں تک کسی کی نگاہ دور بین کبھی بھی نہ پہنچ سکے گی۔

معراج کا وقت اور تاریخ:

جیسا کہ پہلے عرض کیا گیا، معراج صرف ایک دفعہ واقع ہوئی اور جمہور علمائے امت کی یہی رائے

ہے، واقعہ معراج کی تاریخ اور سال کی تعیین میں بھی دشواری ہے، علامہ سید سلیمان ندوی نے لکھا ہے کہ صحیح دن اور تاریخ کا پتہ لگانا نہایت مشکل ہے، تاہم تمام روایات کی تدقیق و جرح کے بعد وہ اس نتیجے پر پہنچے ہیں کہ ابتدائی راویوں کی کثیر جماعت جن میں بعض نہایت معتبر اور ثقہ ہیں، اسی جانب ہے کہ یہ ہجرت یعنی ربیع الاول ۱ھ سے ایک سال یا ڈیڑھ سال پہلے کا واقعہ ہے، امام بخاری نے جامع صحیح میں گو کوئی تاریخ نہیں بیان کی ہے، لیکن ترتیب میں واقع قبل ہجرت کے سب سے آخر میں اور بیعت عقبہ اور ہجرت سے متصلاً پہلے واقعہ معراج کو جگہ دی ہے اور ابن سعد نے بھی سیرت میں واقعہ معراج کا یہی موقع ترتیب میں رکھا ہے، اس سے حدیث اور سیرت کے ان دو اماموں کا یہی منشا ظاہر ہوتا ہے کہ وہ ہجرت سے کچھ ہی زمانہ پہلے خواہ وہ ایک سال ہو یا اور کچھ کم و بیش، معراج کا زمانہ متصل کرتے ہیں، ہمارے نزدیک قرآن مجید سے بھی یہی مستنبط ہوتا ہے کہ معراج اور ہجرت کے بیچ میں کوئی زمانہ حائل نہ تھا، بلکہ معراج درحقیقت ہجرت ہی کا اعلان تھا، مینے کی تعیین مشکل ہے، جو لوگ ہجرت یعنی ربیع الاول ۱ھ سے ایک سال پہلے کہتے ہیں، ان کے حساب سے اگر یہ ربیع الاول ادھر شامل کر لیا جائے تو ادھر معراج کا ایک مہینہ ربیع الآخر پڑے گا اور اگر شامل نہ کیا جائے تو ربیع الاول رہے گا، اور اگر عام و مشہور و معمول بہر جب کی تاریخ اختیار کی جائے تو ہجرت سے ایک سال سات مہینے پیشتر کا واقعہ تسلیم کرنا ہوگا۔ (۴)

معراج کی صحیح روایات:

چوں کہ معراج کا واقعہ نہایت اہم ہے، ہماری مادی کائنات سے ماوراء اور انسانی عقل کی سرحد سے بالاتر ہے، اس لئے صحیح طریقہ یہ ہے کہ اس ضمن میں صحیح روایات پر اعتماد کیا جائے اور مرسل، موقوف، منکر و ضعیف روایات سے استناد نہ کیا جائے، واقعہ معراج کے راویوں میں پینتالیس صحابہ کے نام آتے ہیں جن سے حدیث، سیرت اور تفسیر کی کتابوں میں روایتیں کی گئی ہیں، صحاح ستہ میں سے صحیح بخاری اور صحیح مسلم میں معراج کا واقعہ مستقلاً بیان کیا گیا ہے، جنہیں سات اکابر صحابہ نے روایت کیا ہے، لیکن واقعہ معراج کا مسلسل و مفصل بیان حضرت ابو ذر غفاریؓ، حضرت مالک بن صعصعہ اور حضرت انس بن مالک سے مروی ہے، مگر حضرت انس کا بیان سب سے جامع اور مفصل ہے۔ (۵)

ان میں مذکور الصدراۃ میں اکابر صحابہ رضی اللہ عنہم سے مروی واقعہ معراج کو امام بخاری کی روایت کے مطابق ہم بیان کرتے ہیں، ہم نے اس بیان کو کسی قدر اختصار سے قلم بند کیا ہے، مگر ضروری تفصیلات

قریب قریب سبھی آگئی ہیں، یوں واقعہ معراج کے جوہری اجزائیں طور پر واضح کر دیئے گئے ہیں:

آپ صلی اللہ علیہ وسلم رات کے وقت کعبہ کے مقام حطیم میں سونے اور جاگنے کی درمیانی حالت میں تھے کہ آپ ﷺ کی خدمت میں حضرت جبرئیل حاضر ہوئے ان کے ساتھ کچھ فرشتے اور بھی تھے۔ انہوں نے آپ ﷺ کو بارگاہ الہی سے طلی کا فرمان پہنچایا، آپ کے پاس سونے کا ایک طشت لایا گیا جو حکمت اور ایمان سے بھرا ہوا تھا، پھر آپ کے سینے کو ہنسی سے پیٹ تک چاک کیا گیا، شکم مبارک کو آب زمزم سے دھو کر حکمت و ایمان سے بھر دیا گیا، اس کے بعد ایک سفید اور طویل جانور لایا گیا جو خیر سے چھوٹا اور گلہ سے بڑا تھا، اس کا نام ”براق“ تھا، اس کا قدم حدنگاہ تک پڑتا تھا، رسول اللہ صلی اللہ علیہ وسلم کو اس پر سوار کرایا گیا اور آپ ﷺ مسجد حرام سے مسجد اقصیٰ کے سفر پر روانہ ہوئے، جبرئیل آپ ﷺ کے ساتھ تھے، آپ کی سواری بیت المقدس پہنچی، آپ براق سے اترے اور مسجد اقصیٰ میں داخل ہوئے اور دو رکعت نماز تہیۃ المسجد ادا کی، وہاں آپ صلی اللہ علیہ وسلم کے سامنے دو پیالے لائے گئے، ایک میں شراب تھی اور دوسرے میں دودھ، آپ ﷺ نے دودھ کا پیالہ لے لیا، یہ دیکھ کر جبرئیل نے کہا: ”الحمد للہ کہ خدا نے آپ ﷺ کی فطرت کی طرف رہ نمائی کی“۔ یہاں سے جبرئیل آپ ﷺ کو لے کر اوپر چڑھے اور آسمان دنیا (پہلے آسمان) پر پہنچے، یہاں جبرئیل نے دربانوں سے دروازہ کھلوا دیا اور آپ صلی اللہ علیہ وسلم کو ساتھ لے کر اندر داخل ہوئے، یہاں رسول اللہ صلی اللہ علیہ وسلم نے ایک صاحب کو دیکھا جن کے دائیں بائیں بہت سی پرچھائیاں تھیں، جب وہ اپنی دائیں جانب دیکھتے تو ہنستے اور خوش ہوتے اور جب بائیں جانب دیکھتے تو روتے اور رنجیدہ ہوتے تھے، اس حضرت ﷺ کے دریافت کرنے پر جناب جبرئیل نے بتایا کہ یہ حضرت آدم علیہ السلام ہیں، دائیں بائیں ان کی اولاد کی روئیں ہیں، دائیں جانب کی روئیں ان کی صالح اولاد کی ہیں اور جنتی ہیں جب وہ ان کی طرف دیکھتے ہیں تو خوش ہو کر ہنستے ہیں اور بائیں جانب کی روئیں انکی بدکار اولاد کی ہیں اور یہ سب دوزخی ہیں، سو جب حضرت آدم ان کی طرف دیکھتے ہیں تو افسوس ہوتا ہے اور روتے ہیں، جبرئیل نے آپ صلی اللہ علیہ وسلم سے عرض کیا کہ آپ ﷺ انہیں سلام کریں، چنانچہ آپ نے سلام کیا اور حضرت آدم علیہ السلام نے آپ کو دعائیں دیں، اس کے بعد جبرئیل آپ کو دوسرے آسمان پر لے گئے، دربانوں نے دروازہ کھولا اور آپ ﷺ اندر داخل ہوئے، یہاں آپ کو دو صاحبان ملے، پوچھنے پر جبرئیل نے بتایا کہ یہ حضرت یحییٰ اور حضرت عیسیٰ علیہما السلام ہیں، ان دونوں سے سلام و دعا ہوئی، اس کے بعد حضرت جبرئیل آپ ﷺ کو تیسرے آسمان پر

لے گئے، دربانوں نے دروازہ کھولا اور آپ ﷺ اندر تشریف لے گئے، یہاں جن صاحب سے آپ ﷺ کی ملاقات ہوئی وہ حضرت یوسف علیہ السلام تھے، ان سے بھی سلام ودعا ہوئی، اس کے بعد حضرت جبرئیل آپ ﷺ کو چرخ چہارم پر لے گئے، دربانوں نے دروازہ کھولا اور آپ صلی اللہ علیہ وسلم، حضرت جبرئیل کے ہمراہ اندر داخل ہوئے، یہاں حضرت اور یس علیہ السلام سے جبرئیل نے آپ ﷺ کی ملاقات کرائی، آپ ﷺ نے انہیں سلام کیا، انہوں نے سلام کا جواب دیا اور خوش آمدید کہا، یہاں سے حضرت جبرئیل آپ ﷺ کو پانچویں آسمان پر لے گئے، یہاں حضرت ہارون علیہ السلام ملے، تعارف ہوا، سلام کا تبادلہ ہوا اور حضرت ہارون نے آپ کو مرحبا کہا، یہاں سے آپ صلی اللہ علیہ وسلم کو حضرت جبرئیل چھٹے آسمان پر لے گئے، آپ اندر داخل ہوئے، یہاں ایک صاحب جو دراز قد اور گندی رنگت کے تھے ملے، جبرئیل نے بتایا یہ حضرت موسیٰ علیہ السلام ہیں، آپ ﷺ نے انہیں سلام کیا، انہوں نے جواب دیا اور خوش آمدید کہا، بعد ازاں آں حضرت صلی اللہ علیہ وسلم ساتویں آسمان پر تشریف لے گئے، یہاں بھی دربانوں نے دروازہ کھولا اور آپ اندر داخل ہوئے، یہاں آپ ﷺ نے ایک مرد بزرگ کو دیکھا جو آپ ﷺ کے ہم شبیہ تھے اور بیت المعمور سے ٹیک لگائے بیٹھے تھے، آپ صلی اللہ علیہ وسلم کے دریافت کرنے پر حضرت جبرئیل نے بتایا کہ یہ آپ ﷺ کے پدر بزرگ وار حضرت ابراہیم خلیل اللہ ہیں، آپ ﷺ نے انہیں سلام کیا اور پدر محترم نے دعادی پسر بلند اختر کو خوش آمدید کہا اور اظہار مسرت کیا۔

اس کے بعد آپ صلی اللہ علیہ وسلم کے لئے بیت المعمور کو بلند کیا گیا، اور آپ ﷺ کو جناب جبرئیل سدرۃ المنتہی تک لائے، یہ مقام نیچے سے اوپر جانے والوں کی آخری حد اور اوپر سے نیچے آنے والوں کی پہلی حد ہے، یہاں شانِ خداوندی کا ظہور اور ہر سمت جلوہ رسانی کا پرتو تھا، یہاں پہنچ کر حضرت جبرئیل اپنی اصلی کمائی صورت میں آپ ﷺ کے سامنے نمودار ہوئے، پھر شاہد مستور ازل نے چہرے سے پردہ اٹھایا اور خلوت گاہِ راز میں ناز و نیاز کے وہ پیغام ادا ہوئے جن کی لطافت و نزاکت الفاظ کے بوجھ کی متحمل نہیں ہو سکتی۔ اس وقت بارگاہِ الہی سے آپ ﷺ اور آپ کی امت پر پچاس وقت کی نماز فرض کی گئی، آپ صلی اللہ علیہ وسلم وہاں سے واپس ہوئے تو حضرت موسیٰ نے پوچھا کہ آپ کو کیا حکم ملا، آپ صلی اللہ علیہ وسلم نے فرمایا کہ پچاس وقتوں کی نماز فرض کی گئی ہے، حضرت موسیٰ نے کہا آپ کی امت ہر روز پچاس وقتوں کی نماز پڑھنے کی طاقت نہیں رکھتی، آپ اللہ تعالیٰ سے اس میں تخفیف کرائیں، چنانچہ آپ ﷺ نے جا کر اللہ تعالیٰ سے تخفیف کی درخواست کی، وہ قبول ہوئی اور تین یا پانچ بار کی درخواستوں کے بعد روزانہ پانچ وقتوں کی نماز رہ

گئی، بارگاہِ قدس سے واپسی پر آپ صلی اللہ علیہ وسلم کو مقاماتِ اعلیٰ جنت و دوزخ کی سیر کرائی گئی، اور آپ کو متعدد آیاتِ البیہ و نشاناتِ قدسیہ دکھائے گئے، اس کے بعد واپسی کا سفر شروع ہوا، آپ ﷺ مسجدِ اقصیٰ تشریف لائے، یہاں نمازِ فجر کی صفیں کھڑی تھیں چنانچہ تمام انبیاء نے آپ ﷺ کی اقتدا میں نماز ادا کی۔

اس معراج کے سفر میں فرضیتِ نماز پنج گانہ کے علاوہ آپ صلی اللہ علیہ وسلم کو بارگاہِ الہی سے دو عطا یا مرحمت فرمائے گئے، ایک سورہ بقرہ کی آخری آیتیں جن میں اسلام کے عقائد و ایمان کی تکمیل اور دوسرے مصائب کے خاتمے کی بشارت ہے، دوسرا عطیہ یہ ملا کہ امتِ محمدی ﷺ میں سے ہر شخص جو شرک کا مرتکب نہ ہو اور کرمِ خداوندی و مغفرتِ الہی سے سرفراز ہوگا۔ ان تمام منازل کے طے کئے جانے کے بعد آپ صلی اللہ علیہ وسلم مسجدِ حرام میں صبح کے وقت آئے۔ (۶)

واقعہ معراج کا بیان جو سطور بالا میں پیش کیا گیا وہ صحیحین کی روایات کے مطابق ہے لیکن دوسری سیر و حدیث کی کتابوں میں جو واقعات بیان کئے گئے ہیں، وہ موثق و معتبر نہیں ہیں، بلکہ ان میں سے بعض قصے اور اضافے تو سرتاپا لغو اور باطل ہیں، اس لئے ہم نے انہیں قلم زد کر دیا ہے اور کوشش کی ہے کہ صحیح روایات سے ثابت واقعہ سیرِ قلم کیا جائے۔

تکذیبِ کفار:

خانہ کعبہ کے آس پاس روسائے قریش کی نشست رہتی تھی، آپ صلی اللہ علیہ وسلم بھی وہیں مقامِ حجر میں تشریف فرما تھے، صبح کے وقت ان سے واقعہ معراج کو بیان کیا تو ان کو سخت تعجب ہوا اور انہوں نے آپ ﷺ کی تکذیب کی، قریش تاجر تھے، بیت المقدس آتے جاتے رہتے تھے۔ ان کو معلوم تھا کہ آنحضرت صلی اللہ علیہ وسلم کبھی بیت المقدس نہیں گئے ہیں، اس لئے انہوں نے آپ ﷺ سے بیت المقدس کے نقشے اور اس کی بیت کے بارے میں طرح طرح کے سوالات کرنے شروع کر دیئے، آپ نے انہیں صحیح صحیح جواب دیئے، لیکن پھر بھی انہوں نے آپ ﷺ کی تصدیق نہ کی۔

حضرت ابو بکر صدیق کی شان تصدیق:

کفار مکہ نے آنحضرت صلی اللہ علیہ وسلم کی صرف تکذیب ہی نہ کی، بلکہ وہاں سے اٹھ کر حضرت ابو بکر کو اس واقعے کی اطلاع دی، انہوں نے سن کر کہا کہ اگر واقعی محمد (صلی اللہ علیہ وسلم) نے یہ

واقعہ بیان کیا ہے تو ضرور سچ ہوگا، میں تو روزانہ سنتا ہوں کہ آپ ﷺ کے پاس آسمان سے پیغام آتے ہیں اور اس کی تصدیق کرتا ہوں۔ (۷)

معراج جسمانی تھی یا روحانی:

آخر میں اس اختلاف کا ذکر کرنا بھی مناسب ہوگا کہ معراج جسمانی تھی یا روحانی، حالت بیداری میں تھی یا عالم خواب میں، جن لوگوں کا یہ خیال ہے کہ معراج روحانی اور عالم خواب کی کیفیت تھی، ان کے دو استدلال ہیں، ایک قرآن کی سورۃ الاسراء کی آیت سے جس کا خاص تعلق اس واقعہ معراج سے ہے:

وَمَا جَعَلْنَا الرُّءْيَا الَّتِي أَرَيْنَاكَ إِلَّا فِتْنَةً لِّنَّاسٍ (۸)

اور ہم نے جو رویا تمہیں دکھایا، اس کو ہم نے لوگوں کے لئے صرف آزمائش بنایا ہے۔

چونکہ عربی زبان میں عام طور سے ”رویاء“ کے معنی خواب کے ہیں، اس لئے ان لوگوں کا یہ استدلال ہے کہ معراج خواب کا واقعہ تھا، قائلین رویا و معراج روحانی کا دوسرا استدلال ان دو حدیثوں پر ہے، جنہیں محمد بن اسحاق کے واسطے سے حضرت معاویہؓ اور حضرت عائشہؓ سے روایت کیا گیا ہے، ان میں اس بات کی تصریح ہے کہ یہ دونوں حضرات معراج کو روحانی اور رویائے صادقہ کہتے تھے، مگر یہ دونوں استدلال کم زور اور بے وزن ہیں، محولہ بالا آیت قرآنی سے متعلق صحیح بخاری میں حضرت عبداللہ بن عباسؓ کی روایت میں یہ تصریح ہے کہ اس آیت میں رویا کے معنی مشاہدہ چشم کے ہیں، اس سے معلوم ہوا کہ واقعہ معراج خواب نہ تھا بلکہ آنکھوں کا مشاہدہ تھا، روایت کے الفاظ یہ ہیں:

قال هـي رؤياء عين اريها رسول الله صلى الله عليه وسلم لما

اسرى به الى بيت المقدس -

وہ کہتے ہیں کہ یہ رویا آنکھ کا مشاہدہ تھا جو رسول اللہ صلی اللہ علیہ وسلم کو دکھایا گیا

جب آپ کو رات کے وقت بیت المقدس لے جایا گیا۔

حضرت عبداللہ بن عباسؓ عربی لغت کے اساطین میں شمار ہوتے ہیں اور اس ضمن میں ان کا قول حجت ہے، اس کے علاوہ عربی زبان میں اس کی متعدد مثالیں بھی موجود ہیں مثلاً مشہور شعر اراعی اور متنبی کے اشعار میں۔ جہاں تک معراج کے روحانی اور خواب ہونے کی تائید میں حضرت معاویہؓ اور حضرت عائشہؓ کی حدیثیں پیش کی گئی ہیں ان کے سلسلہ اسناد منقطع اور راوی مجہول ہیں، اس لئے وہ درجہ

استناد سے ساقط ہیں۔ (۹)

جمہور علماء محدثین و متکلمین کا مذہب یہی ہے کہ معراج جسمانی تھی اور بیداری کی حالت میں

ہوئی، بقول علامہ سید سلیمان ندوی مرحوم:

میرے نزدیک معراج کے بحالت بیداری کے ثبوت کا صاف صحیح طریقہ یہ ہے کہ کلام کا فطری قاعدہ یہ ہے کہ جب تک متکلم اپنے کلام میں یہ ظاہر نہ کر دے کہ یہ خواب تھا تو طبعاً یہی سمجھا جائے گا، کہ وہ واقعہ بحالت بیداری پیش آیا، قرآن پاک کے ان الفاظ میں سبحان الذی اسری بعبدہ لیلئاً پاک ہے وہ جو اپنے بندے کو ایک رات لے گیا، میں کسی خواب کی تصریح نہیں ہے، اس طرح حضرت ابو ذر کی صحیح ترین روایت میں بھی اس کی تصریح نہیں، اس لئے بے شبہہ یہ بیداری ہی کا واقعہ سمجھا جائے گا، اور یہی جمہور امت کا عقیدہ ہے اور وہ بھی مجسم، اسی طرح صحیح احادیث میں بھی خواب کی تصریح نہیں، اس لئے زبان کے محاورہ عام کی بنا پر اس کو بیداری کا واقعہ سمجھا جائے گا۔ (۱۰)

اس کے علاوہ قرآن مجید کے الفاظ سے خود اس بات کا پتا چلتا ہے کہ اسرا کا یہ واقعہ بڑا خارق عادت واقعہ تھا، جو اللہ تعالیٰ کی غیر محدود قدرت سے رونما ہوا، ظاہر ہے، خواب میں کسی شخص کا اس طرح کی چیزیں دیکھ لینا، یا کشف کے طور پر دیکھنا یہ اہمیت نہیں رکھتا کہ اسے بیان کرنے کے لئے اس تمہید کی ضرورت ہو کہ ”تمام نقائص سے پاک ہے وہ ذات جس نے اپنے بندے کو یہ خواب دکھلایا یا کشف میں یہ کچھ دکھلایا۔“ پھر یہ الفاظ بھی کہ ”ایک رات اپنے بندے کو لے گیا،“ جسمانی سفر پر صراحتاً دلالت کرتے ہیں خواب کے سفر یا کشفی سفر کے لئے ”لے جانے“ کے الفاظ کسی طرح موزوں نہیں ہو سکتے، لہذا ہمارے لئے یہ مانے بغیر چارہ نہیں کہ یہ محض ایک روحانی تجربہ نہ تھا، بلکہ ایک جسمانی سفر اور عینی مشاہدہ تھا، جو اللہ تعالیٰ نے اپنے نبی صلی اللہ علیہ وسلم کو کرایا۔ (۱۱)

معراج سے متعلق شاہ ولی اللہ کے افکار:

ہم اس بحث کو امام شاہ ولی اللہ دہلوی کے الفاظ پر ختم کرتے ہیں، شاہ صاحب محدث بھی ہیں،

متکلم بھی ہیں اور صاحب باطن صوفی صافی بھی، ان کے ہاں حال بھی ہے اور قال بھی:

”آپ (صلی اللہ علیہ وسلم) کو معراج میں مسجد اقصیٰ لے جایا گیا، پھر سدرۃ المنتہیٰ اور جہاں جہاں اللہ نے چاہا آپ ﷺ کو لے جایا گیا، اور یہ تمام جسم پاک کے لئے بیداری کی حالت میں ہوا۔ لیکن اس مقام میں جو عالم مثال اور عالم ظاہر کے درمیان ہے، اور جو دونوں عالموں کے احکام کا جامع ہے، اس لئے جسم پر روح کے احکام ظاہر ہوئے، اور روح پر معاملات روحانی جسم کی صورت میں نمایاں ہوئے، اس لئے ان واقعات میں سے ہر واقعے کی ایک تعبیر ظاہر ہوئی اور اسی طرح کے واقعات حضرت حزقیل اور حضرت موسیٰ علیہما السلام کے لئے ظاہر ہوئے تھے، اور اس طرح کے واقعات اولیائے امت کے سامنے ظاہر ہوتے ہیں کہ اللہ کے نزدیک ان کے درجے کی بلندی مثل اس حالت کے ہوتی ہے، جو روایا میں ان کو معلوم ہوتی ہے۔ واللہ اعلم۔“

اس کے بعد شاہ صاحب نے معراج کے مشاہدات میں سے ایک ایک کی تعبیر کی ہے، وہ معراج کو عالم برزخ کا واقعہ بنا کر معراج کے تمام واقعات کی تشریح فرماتے ہیں، جسے ان کی مشہور کتاب حجۃ اللہ البالغہ میں دیکھا جاسکتا ہے، یہاں اس کے اعادے کی گنجائش نہیں ہے۔ (۱۲)

معراج میں جو ہدایات دی گئیں:

معراج کے سفر میں اللہ تعالیٰ نے رسول اللہ صلی اللہ علیہ وسلم کے ذریعہ دنیا کو جو پیغام دیا وہ اس سورۃ الاسراء کی آیتوں میں محفوظ ہے، اس پیغام کو اس تاریخی پس منظر میں دیکھنا چاہیے کہ یہ ہدایات ہجرت مدینہ سے ایک سال پہلے دی گئی تھیں، اور انہیں اصول کے مطابق ہجرت کے بعد مدینہ میں ایک اسلامی ریاست کی تشکیل ہوتی ہے اور انہیں کو حکومت الیہیہ کی بنیاد بنا کر کام کرنا ہے یہ اصول چودہ ہیں، ہم انہیں ترتیب وار بیان کرتے ہیں:

- ۱۔ اللہ کے سوا کوئی معبود نہیں ہے، اس کے علاوہ کسی کی اطاعت نہ کی جائے۔
- ۲۔ انسانی حقوق میں سب سے اہم حق والدین کا ہے، اولاد کو ان کا خدمت گزار ہونا چاہئے۔
- ۳۔ اجتماعی زندگی میں تعاون، حق شناسی اور ہمدردی کا جذبہ کار فرما رہنا چاہیے، ہر ضرورت مند دوسرے انسانوں سے مدد پانے کا حقدار ہے، ہر مسافر کی مدارات کی جائے اور ہر قرابت دار دوسرے قرابت دار کا مددگار و ہمدرد ہو۔
- ۴۔ لوگ اپنی دولت کو غلط طریقوں سے ضائع نہ کریں، عیاشی، ریا کاری اور فسق و فجور میں اسے

- نہ صرف کریں اور فضول خرچی سے بچیں۔
- ۵۔ دولت کے معاملے میں اعتدال سے کام لیں، بخل سے دولت کی گردش کو روک نہ دیں اور اسراف سے معاشی قوت کو برباد نہ کریں۔
- ۶۔ اللہ نے رزق کا جو نظام قائم کیا ہے، آدمی اپنی تدبیروں سے اس میں دخل انداز نہ ہو، اللہ نے اپنے بندوں کو رزق میں مساوی نہیں رکھا ہے، بلکہ ان کے درمیان فرق رکھا ہے، صحیح نظام معاش وہی ہے جو اللہ کے مقرر کردہ طریقے سے قریب تر ہو۔
- ۷۔ بچوں کی پیدائش اس ڈر سے روک دینا کہ کھانے والے بڑھ جائیں گے، اور معاشی وسائل تنگ ہو جائیں گے، بہت بڑی غلطی ہے۔
- ۸۔ زنا عورت اور مرد کے تعلق کی نہایت مکروہ صورت ہے، معاشرے میں اس کے اسباب کا سدباب ہونا چاہئے، اور اسے بند ہونا چاہئے۔
- ۹۔ انسانی جان کو اللہ نے قابل احترام ٹھہرایا ہے، کسی کو نہ اپنی جان ضائع کرنے کا حق ہے اور نہ کسی دوسرے کی، اللہ کی مقرر کی ہوئی یہ حرمت اسی وقت ٹوٹ سکتی ہے جبکہ اللہ ہی کا مقرر کردہ کوئی حق اس کے خلاف قائم ہو جائے، پھر حق قائم ہونے کے بعد بھی خوں ریزی اسی حد تک ہونی چاہئے جہاں تک حق کا تقاضا ہو۔
- ۱۰۔ یتیموں کے حقوق کی اس وقت تک حفاظت ہونی چاہئے جب تک وہ خود اپنے معاملات کو سر انجام دینے کے قابل نہ ہو جائیں، ان کے مال میں کوئی ایسا تصرف نہیں ہونا چاہئے جو خود ان کے مفاد میں نہ ہو۔
- ۱۱۔ عہد و پیمان کی پاسداری کرنی چاہئے خواہ وہ افراد کے مابین ہو یا اقوام کے درمیان، معاہدوں کی خلاف ورزی نہ کرنی چاہئے۔
- ۱۲۔ ناپ تول اور پیمانے صحیح رکھے جائیں۔
- ۱۳۔ ایسی بات کے درپے نہ ہو جس کے صحیح ہونے کا تم کو علم نہ ہو، اپنی سماعت، بینائی، نیتوں اور خیالوں کا تمہیں اللہ کے ہاں حساب دینا ہے۔
- ۱۴۔ زمین میں جباروں اور متکبروں کی چال نہ چلو۔ (۱۳)

دعائے ہجرت کی تلقین:

اسی سورۃ الاسراء میں اللہ تعالیٰ نے آں حضرت صلی اللہ علیہ وسلم کو وہ دعا بھی سکھائی جسے دعائے ہجرت کہا جاسکتا ہے یعنی:

قُلْ رَبِّ اَذْحِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ وَّاَجْعَلْ لِّيْ مِنْ لَّدُنْكَ سُلْطٰنًا نَّصِيْرًا ﴿١٢﴾

اے نبی دعا کرو کہ مجھ کو جہاں بھی تولے جا، سچائی کے ساتھ لے جا، اور جہاں سے بھی نکال سچائی کے ساتھ نکال، اور اپنی طرف سے ایک اقتدار کو میرا مددگار بنا دے۔

اس دعا کی تلقین سے یہ بات واضح ہو جاتی ہے کہ اب ہجرت کا وقت قریب آچکا ہے، گویا واقعہ اسراء و معراج جناب رسول اللہ ﷺ کی کلی زندگی کے اختتام اور مدنی زندگی کے آغاز کا پیش خیمہ ہے، یہ اعلان ہے کہ قریش کی سرکشی انتہا کو پہنچ چکی ہے، تمام نصیحتیں اور جتنیں بے سود ہو چکی ہیں، انہوں نے وعدہ الہی کو وفا نہیں کیا، بت پرستی کی اور خانہ کعبہ کو بتوں کی آلائشوں سے نجس کر دیا ہے، اب نبی وہاں سے ہجرت کریں گے، قریش پر عذاب آئے گا، ان کا اقتدار ختم کر دیا جائے گا، تولیت حرم ان سے چھین لی جائے گی، مکہ فتح ہوگا اور وہاں اسلامی تسلط قائم ہوگا، بتوں کی پوجا بند ہو جائے گی، اور خدائے واحد کی عبادت کی جائے گی۔ (۱۵)

مقام ہجرت کا دکھایا جانا:

سفر معراج میں جناب رسول اللہ صلی اللہ علیہ وسلم کو آپ ﷺ کا مقام ہجرت بھی دکھایا گیا، چنانچہ جب آپ براق پر سوار ہو کر مسجد حرام سے روانہ ہوئے تو اس سفر کی پہلی منزل یشرب (مدینہ) کا شہر تھا، یہاں اتر کر آپ ﷺ نے نماز پڑھی، جبرئیل نے آپ سے کہا، اس جگہ ہجرت کر کے آپ آئیں گے، اس کے بعد آپ ﷺ براق پر سوار ہوئے اور جبرئیل کے ہمراہ اگلی منزل کی طرف روانہ ہوئے۔ (۱۶)

امام بخاری کی روایت میں یہ ذکر ہے کہ جناب رسول اللہ صلی اللہ علیہ وسلم نے فرمایا کہ: ”میں نے خواب میں دیکھا کہ میں ایک ایسی سرزمین میں ہجرت کر رہا ہوں جہاں کھجور کے درخت کثرت سے ہیں، میرا ذہن اس طرف گیا کہ وہ جگہ یمامہ یا ہجر ہے مگر بعد میں معلوم ہوا کہ وہ شہر یشرب ہے“۔ (۱۷) یوں سفر معراج کے دوران میں اور پیام معراج کے ضمن میں آپ ﷺ کو ہجرت کی بشارت دی گئی،

دعائے ہجرت کی تلقین کی گئی اور مقام ہجرت پہلے خواب میں اور بعد ازاں مشاہدہ چشم سے دکھایا گیا، اس طور سے واقعہ معراج کی دور کے اختتام کا اعلان اور مدنی دور کے آغاز کا بیان ہے۔

۵۔ اوس اور خزرج کا اسلام

شہر یشرب:

مدینہ کا شہر مکہ سے تین سو میل اور یثرب سے ایک سو تیس میل کے فاصلے پر ہے، یہ سطح سمندر سے چھ سو میٹر بلند ہے، شہر سے چار کلو میٹر کے فاصلے پر شمال میں جبل احد اور جنوب میں جبل غیر ہے، مغرب میں حرۃ البورہ اور مشرق میں حرۃ الواقم ہے، یہ سیاہ پتھروں کا علاقہ ہے جن کو آتشیں سیال مادے نے ایک دوسرے سے جوڑ دیا ہے، یہ سخت نوکیلی اور آڑے ترچھے ہیں اور میلوں تک پھیلے ہوئے ہیں ان میں پیدل یا سواری سے گزرنے پر قریب قریب ناممکن ہے، شہر کے ارد گرد وادیاں ہیں جہاں کھجور، انگور اور انار کے باغات اور گندم، جو اور سبزیوں کے کھیت ہیں، یہ اراضی جنوب میں قباء، عوالی اور عقیق میں واقع ہیں۔ یہاں کی آب و ہوا گرمیوں میں سخت گرم اور سردیوں میں سخت سرد ہے، شہر کی وادیوں میں چشمے ہیں اور ٹھٹھے پانی کے کنویں بھی موجود ہیں، جن سے آب پاشی اور آب نوشی کی ضرورتیں پوری کی جاتی ہیں۔ (۱)

یہود یشرب:

بعثت نبوی ﷺ کے وقت مدینہ کا شہر حجاز کے تین اہم شہروں میں سے ایک اہم شہر تھا، ہجرت نبوی ﷺ سے پہلے اس کا نام یشرب تھا، قدیم یونانی مورخین کے ہاں اس شہر کا ذکر ”یستھاربا“ کے نام سے ملتا ہے، قدیم عرب قبائل جنھیں ہم عرب بانہ کے نام سے جانتے ہیں، اس شہر میں آباد تھے، پہلی صدی عیسوی کے خاتمے سے ذرا پہلے جب رومیوں نے یہودیوں کو پے در پے شکستیں دے کر منتشر کر دیا تو ان کے متعدد گروہ بڑی بے سرو سامانی کے عالم میں حجاز میں آکر بس گئے، انہوں نے رفتہ رفتہ اقتدار حاصل کرنا شروع کیا، مقامی عربوں میں شادی بیاہ اور شام سے مزید نقل مکانی کے باعث ان کی تعداد میں اضافہ ہوتا گیا، یوں یہ اسرائیلی نسل کے یہود، عربوں کے اختلاط اور تہذیبی مذہب کی وجہ سے شمالی عرب میں تیزی سے پھیلتے گئے، تجارت، سودی کاروبار اور زراعت کے سبب ان کی مالی حالت مستحکم ہوئی اور

یثرب سے لیکر حدود شام تک خیبر، فدک، تبوک، تیماء، مدین، وادی القرئی وغیرہ میں ان کی قلعہ بند بستیاں قائم ہو گئیں، جنوب میں یثرب کا شہر ان کی آخری سرحد تھا، یہاں یہود کے تین قبائل بنو قریظہ، بنو نضیر اور بنو قینقاع آباد تھے، جو اپنی ثروت، تنظیم، تمدن اور کثرت تعدد کے سبب شہر میں بڑی اہمیت کے مالک تھے، ان کی بستیاں قلعہ بند تھیں، جنگی چال میں انہیں مہارت حاصل تھی اور سودی کاروبار و اقتصاد کی زنجیروں میں انہوں نے یثرب کے عربوں کو جکڑ رکھا تھا، مدینہ کے اوس و خزرج ان کے مقروض تھے اور علمی و تہذیبی برتری کی بنا پر ان سے دبتے تھے، یہ مرعوبیت اس حد تک پہنچی تھی کہ اگر کسی کے ہاں بچے پیدا ہو کر مرنے لگے تو وہ یہ مانتا تھا کہ اب کے جو بچے پیدا ہوگا اسے یہودی بنادیں گے، شہر میں یہود کی قلعہ بند بستیاں تھیں جنہیں اطم کہتے تھے اور یہیں ان کی تعلیم گاہیں بھی تھیں جن کا نام بیت المدراں تھا، یہاں یہود کے بچے عبرانی زبان اور تورات کی تعلیم حاصل کرتے تھے، مگر حجاز کے یہود سمول یہود یثرب عربی زبان ہی بولتے تھے، چنانچہ سمول بن عادیاء جو عرب جاہلیت میں وفائے عہد کے لئے خاص شہرت رکھتا ہے، عربی زبان کا فصیح اللسان شاعر بھی تھا، اسی طرح یثرب کا یہودی مخلوط النسل رئیس کعب بن اشرف بھی زبان اور شاعر تھا، ان شعرا کے علاوہ یہود میں مذہبی عالم یعنی حبر (جمع احبار) بھی تھے۔ جو اپنے ہم مذہبوں میں بڑا اثر رکھتے تھے اور تاویل احکام میں ذاتی اغراض کے تحت ہیر پھیر بھی کرتے تھے۔

یثرب میں آباد تین یہود قبائل میں سے بنو قینقاع پیشے کے لحاظ سے زرگر اور سودی کاروبار سے وابستہ تھے، اپنے دوہم مذہب قبائل سے عداوت کی وجہ سے انہیں قبیلہ خزرج کی پناہ میں آنا پڑا تھا اور اندرون شہر کے ایک خاص محلے میں رہتے تھے، یہاں ان کے بازار اور قلعہ بند مکانات تھے، دیگر یہود کے مقابلہ میں یہ لوگ زیادہ سرکش و شوریدہ سر تھے، یہود کا دوسرا قبیلہ بنو نضیر شہر سے دو تین میل کے فاصلے پر وادی بطنان میں رہتا تھا، یہ خطہ کھجوروں کے نخلستانوں اور کھیتوں سے مالا مال تھا اور زراعت و باغبانی کے وسیلے سے یہ لوگ نہایت خوش حال اور دولت مند تھے۔ ان کے مکانات بھی اطم گڑھیوں کی صورت میں تھے اور دفاعی لحاظ سے نہایت مستحکم تھے۔ تیسرا یہودی قبیلہ بنو قریظہ شہر کے جنوب میں واقع مہروز کے علاقے میں بودو باش رکھتا تھا اور پیشے کے لحاظ سے کاشتکار تھا، ان کے مکانات بھی قلعہ نما اور بستیاں دیوار بند تھیں، بنو نضیر اور بنو قریظہ اوس کے حلیف تھے۔ (۲)

یہود کے یہ قبائل مالی ثروت اور جنگی ساز و سامان کی کثرت کے باعث اور نیز اپنی علمی و تمدنی برتری کے سبب یثرب کے اوس و خزرج پر غالب اور ان پر حاوی تھے، لیکن باہمی اختلافات کی وجہ سے ان

کی جمعیت منتشر ہو چکی تھی اور وہ اوس و خزرج کے ساتھ عہد بیان کر کے اپنے وجود کو باقی رکھنے پر مجبور تھے، چنانچہ بنو قینقاع، قبیلہ خزرج کے حلیف تھے اور بنو نضیر و بنو قریظہ قبیلہ اوس کے حلیف تھے، یہود مدینہ کے باہمی اختلاف کا ذکر قرآن مجید میں ان الفاظ میں کیا گیا ہے:

اور جب ہم نے تم سے عہد لیا کہ تم آپس میں خون نہ بہاؤ گے اور اپنوں کو اپنے وطن سے نہ نکالو گے، پھر تم نے اقرار کیا اور تم اس پر گواہ ہو، اس کے باوجود تم اپنوں کو قتل کرتے ہو اور اپنے ایک گروہ کو اس کے گھروں سے نکالتے ہو، ظلم و عدوان سے ان پر چڑھائی کرتے ہو اور اگر وہ تمہارے پاس قید ہو کر آئیں، تو تم ان کا فیدہ دیتے ہو، حالانکہ ان کو نکال دینا بھی تم پر حرام ہے۔ (۳)

یہ یہود قبائل ہر چند کہ عدوی قوت مادی و وسائل اور تمدنی برتری کے سبب یثرب کے عرب قبائل اوس و خزرج سے کسی طرح کم نہ تھے، لیکن حد درجہ بزدل، دون فطرت اور پست ہمت تھے، ان کی اس حالت کا ذکر قرآن میں یوں کیا گیا ہے:

لَا يُقَاتِلُونَكُمْ جَمِيعًا اِلَّا فِي قُرَىٰ مُّحَصَّنَةٍ اَوْ مِنْ وَّرَآءِ جُدُرٍ (۴)
اے مسلمانو یہ یہود تم سے صرف قلعہ بند شہروں یا فیصلوں کے پیچھے ہو کر ہی جنگ کریں گے۔

بزدلی کی وجہ سے انہوں نے اوس و خزرج کے خلاف جس ہتھیار کو سب سے زیادہ موثر سمجھا، وہ سازش، دسیسہ کاری اور انہیں باہم دگر دست بہ گریباں کرنا تھا، یثرب میں اسلام کے قدم آئے تو یہود نے سب سے زیادہ جس حربے سے کام لیا، یہی سازش و تفرقہ پر دازی کا وار تھا، ہم آں حضرت صلی اللہ علیہ وسلم کی مدنی زندگی میں یہود کی سازشوں اور ریشہ دوانیوں کا بار بار ذکر سنیں گے، یہاں صرف ایسے چند واقعات کی جانب اشارہ کر دینا کافی ہے، مثلاً اوس و خزرج کے افراد کو باہم شیر و شکر دیکھ کر ایک سازش کے ذریعے ان میں زمانہ جاہلیت کی خانہ جنگی یوم بعاث کا ذکر کر کے آتش قتال بھڑکانے کی کوشش، جس کی رسول اللہ صلی اللہ علیہ وسلم کو بروقت اطلاع ہو گئی اور آپ ﷺ نے اس کا سد باب کر دیا یہودی رئیس کعب بن اشرف کا مکہ جا کر قریش کو مسلمانوں کے خلاف بھڑکانا اور حملے میں تعاون کی پیشکش کرنا، بنو نضیر کا دھوکے سے آں حضرت صلی اللہ علیہ وسلم اور کبار صحابہ کو قتل کرنے کی سازش کرنا، بنو قریظہ کا در پردہ جنگ احزاب میں قریش

سے ساز باز کر کے مسلمانوں کو نیست و نابود کرنے کی آخری کوشش کرنا اور خبیثہ کی ایک یہودی عورت کی گوشت میں جناب رسول اللہ صلی اللہ علیہ وسلم کو زہر دینے کی کمزور کوشش وغیرہ، مختصر یہ کہ یثرب میں یہود کا وجود ایک ناسور تھا جو اوس و خزرج کو کھائے جا رہا تھا اور اسلام پروار کرنے سے بھی وہ نہ چوکتا تھا۔ (۵)

اوس و خزرج:

یثرب میں یہود کے پڑوس میں عربوں کے دو قبیلے اوس اور خزرج آباد تھے، اسلام لانے کے بعد ان کا نام انصار پڑ گیا اور اس کے بعد سے رہتی دنیا تک یہ دونوں قبیلے اسی نام سے موسوم ہوئے انہیں یہ نام اللہ تعالیٰ نے عطا فرمایا، اللہ تعالیٰ کا ارشاد ہے:

وَالَّذِينَ آؤُوا وَنَصَرُوا أُولَٰئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَ

رِزْقٌ كَرِيمٌ (۶)

اور جن لوگوں نے اسلام کو پناہ دی اور مدد کی، وہی سچے مومن ہیں، ان کے لئے مغفرت اور اچھی روزی ہے۔

اوس و خزرج کے نسب سے متعلق نسائین قدیم کی یہ رائے ہے کہ پانچویں صدی عیسوی کے وسط میں یمن کے مشہور آبی بند سد تارب کے ٹوٹ جانے اور عظیم زرعی نظام کے برباد ہو جانے کے باعث وہاں آباد بنو کہلان کے قبائل نے وہاں سے نقل مکانی کی، بنو کہلان کا تعلق سہا کے قبیلے سے تھا جو یعنی قبیلے عرب عاربہ بنو قحطان کی ایک شاخ ہے۔ کہلانی نقل مکانی کرنے والوں میں عمرو بن عامر نامی سردار بھی تھا، اس نے شمال کی جانب ہجرت کی، چنانچہ اس کے ایک بیٹے جھنہ نے شام و عرب (مشارف) کے سرحدی علاقے میں سکونت اختیار کی، وہاں ایک منظم حکومت قائم کی یہ لوگ نہر غسان کے قریب قیام کرنے کے باعث غسانی کہلائے، ہم نے ”عرب قبل الاسلام“ کے بیان میں ان غسانیوں کا ذکر کیا ہے، عہد نبوی میں بھی مدینہ اور اس کی حفاظت کے سلسلے میں ان غسانیوں کا نام آئے گا، اس عمرو بن عامر کے دوسرے بیٹے حارث نے حجاز کے پہاڑوں اور بحر احمر کے ساحل کے درمیان اس میدانی علاقے میں سکونت اختیار کی، جو تہامہ کہلاتا ہے، اس کی اولاد خزاعہ کے نام سے آباد ہوئی، اس کہلانی، سہانی و قحطانی سردار عمرو بن عامر کے تیسرے بیٹے نے جس کا نام نعلبہ تھا، اپنے دو بیٹوں کے ہمراہ جن کے نام اوس اور خزرج تھے، حجاز کے شہر یثرب میں طرح اقامت ڈالی، یہاں پہلے سے یہود کے قبائل آباد تھے اور شہر اور اس کے گرد و نواح کی

سرسبز زمینوں پر قابض تھے، ثعلبہ کے دونوں بیٹوں اوس و خزرج کو یہاں کی بنجر اور بے آب و گیاہ زمین پر قناعت کرنی پڑی اور انہوں نے تنگی تشریحی سے زندگی بسر کرنی شروع کی اور اپنے خوش حال یہودی پڑوسیوں سے ایک گونہ دوستانہ تعلقات استوار کر لئے۔ (۷)

اوس و خزرج کا نسب:

یثرب کے اوس و خزرج کے نسب سے متعلق قدیم ماہرین انساب کا یہ خیال ہے کہ وہ جنوب کے قحطانی عرب ہیں اور قحطان کی مشہور شاخ سبا اور اس کی ذیلی شاخ کہلان سے انہیں نسبت ہے، لیکن محدثین میں امام بخاریؒ کا یہ خیال ہے کہ یہ لوگ اسماعیلی عرب ہیں، اور نابت بن اسماعیل کے خاندان سے ان کا تعلق ہے، مستشرقین یورپ کا بھی یہی خیال ہے اور اپنے اس دعوے پر انہوں نے متعدد دلائل قائم کئے ہیں، مولانا سید سلیمان ندوی مرحوم نے اپنی کتاب ’ارض القرآن‘ میں اوس و خزرج اور ان کے ہم رشتہ آل جضہ (غسان) کو اسماعیلی عرب شمار کیا ہے اور اس کے دلائل دیئے ہیں، ہم نے اپنے مقالے کے اُس جز میں جہاں غسان کا ذکر ہے، اس کی جانب اشارہ کیا ہے، مولانا مرحوم کے دلائل کا ماحصل یہ ہے:

۱۔ ابوطاہر مقدسی نے جو ایک قدیم مورخ ہے اپنی کتاب المبداء والتاریخ میں لکھا ہے کہ ایک خالص جاہلی شاعر منذر بن حرام خزرجی نے جو حضرت حسان بن ثابت کا دادا تھا اپنے اشعار میں یہ بیان کیا ہے کہ اس کا اور اس کے ہم جد غسان کا مورث اعلیٰ نابت بن مالک ہے اور اس کا نسب نابت بن اسماعیل بن ابراہیم علیہا السلام تک پہنچتا ہے، منذر بن حرام کے یہ اشعار غسانی امرا کے دربار میں پڑھے گئے تھے اس لئے یہ بیان موثق ترین ہے۔

۲۔ حمیری (قحطانی) بادشاہوں اور نبطی (اسماعیلی) و غسانی حکم رانوں کے ناموں کی طویل فہرست سے یہ ثابت ہوتا ہے کہ غسانیوں، اوس و خزرج کے اسما بالکل یکساں ہیں جب کہ حمیری و قحطانی اسما ان سے بالکل جدا اور الگ ہیں، ناموں کی یہ یکسانی اس بات کا ثبوت ہے کہ غسانی اور اوس و خزرج اسماعیلی عرب تھے، قحطانی حمیری و سبائی عرب نہ تھے۔

۳۔ آل غسان اور اوس و خزرج کی زبان شمالی عربی اور خط نبطی ہے، اگر یہ لوگ قحطانی اور یمنی ہوتے تو ان کی زبان حمیری اور رسم الخط مسند ہوتا۔

۴۔ غسان و اوس و خزرج حجاز و تہامہ میں آباد تھے جو خالص اسماعیلی عربوں کا علاقہ تھا، خود

قدیم یونانی مورخین نے بھی ان علاقوں میں اسماعیلی و نابتی عربوں کی بستیوں کا ذکر کیا ہے۔

۵۔ بخاری میں روایت ہے کہ حضرت ابو ہریرہ رضی اللہ عنہ نے انصار (اوس و خزرج) کے مجمع کو مخاطب کر کے حضرت ہاجرہ کا قصہ سنایا اور آخر میں کہا:

تلک امکم یا بنی ماء السماء۔

یعنی اے پاک نسبو! یہ تھیں تمہاری ماں۔

امام بخاری نے اس ضمن میں انصار کے اسماعیلی ہونے پر ایک مستقل باب قائم کیا ہے۔

۶۔ اوس و خزرج کے اسماعیلی ہونے پر ایک دلیل یہ ہے کہ قریش سے ان کے رشتے تھے اور یہ قربت داری قدیم سے قائم تھی اور وہ ہر سال پابندی کے ساتھ حج کو آتے تھے۔

۷۔ اوس و خزرج جن بتوں کی پوجا کرتے تھے وہ وہی تھے جو قریش اور دوسرے اسماعیلی عربوں کے معبود تھے۔

بہر کیف دلائل و شواہد سے یہی ثابت ہوتا ہے کہ غسان اور اوس و خزرج اسماعیلی عرب تھے اور حضرت اسماعیل علیہ السلام کے بڑے بیٹے نابت یا نابیط کی نسل سے تھے، یہی نابت اپنے والد محترم کا جانشین اور بیت اللہ کا متولی ہوا تھا، اسماعیلی عربوں کے ضمن میں اس کا مزید ذکر اپنے مقام پر آچکا ہے۔ (۸)

اوس اور خزرج کی شاخیں:

وقت گزرنے کے ساتھ اوس اور خزرج کی نسلوں میں تیزی سے اضافہ ہوا اور ظہور اسلام کے وقت ان کی متعدد شاخیں وجود میں آچکی تھیں، ہم ذیل میں ان کا ذکر کرتے ہیں:

(الف)۔ اوس کا صرف ایک بیٹا تھا، جس کا نام مالک تھا، اس کی اولاد متعدد شاخوں میں تقسیم ہوگئی، جن کے نام یہ ہیں:

۱۔ عمرو بن مالک: اس کا ایک ہی بیٹا تھا جس کا نام خزرج (بن عمرو بن مالک بن اوس) تھا، اس سے تین خاندان پیدا ہوئے جو عبیت، عبدالاشہل اور بنو ظفر کہلاتے ہیں۔

۲۔ عوف بن مالک: اس کی نسل سے بنو عمرو بن عوف (اہل قباء) بنو جحی اور بنو مرہ بن مالک ہیں۔

۳۔ سلم بن مالک: خاندان بنو واقف کا مورث اعلیٰ یہی ہے۔

۴۔ سلم بن مالک: حضرت سعد بن ضیمہ کا خاندان یہی ہے۔

۵۔ عبد اللہ بن مالک: بنو خلمہ کا اسی سے نسل تعلق ہے۔

(ب)۔ خزرج کے پانچ بیٹے تھے، ان سے قبائل خزرج کی متعدد شاخوں (بطون) کا تعلق

ہے، یہ پانچوں نام ہیں:

۱۔ جشم بن خزرج: اس کی اولاد میں بنو خزید، بنو سلمہ اور بنو بیاضہ ہیں۔

۲۔ عوف بن خزرج: بنو الحکلی (خاندان عبد اللہ بن ابی بن سلول)، بنو قواقل اور بنو سالم اس کی

شاخیں ہیں۔

۳۔ حارث بن خزرج:

۴۔ عمرو بن خزرج: بنو نجار کا تعلق اسی عمرو کی اولاد سے ہے۔

۵۔ کعب بن خزرج: بنو ساعدہ اسی کی نسل سے ہیں۔

قبائل اوس یثرب کے جنوب و مشرق میں آباد ہوئے جو عوامی کہلاتا ہے، یہ شہر کارز رخی زری

علاقہ تھا، ان کے حلیف اور پڑوسی یہود کے قبائل بنو نضیر اور بنو قریظہ تھے، اوس کی تعداد خزرج کے مقابلے

میں کم تھی، خزرج کے قبائل جو کثرت تعداد میں نمایاں تھے یثرب کے وسطی اور شمالی علاقے میں آباد

ہوئے، یہود کا قبیلہ بنو قینقاع ان کا پڑوسی تھا۔ (۹)

اوس و خزرج کی خانہ جنگیاں:

اوس و خزرج اگرچہ ایک ہی باپ کی اولاد تھے، مگر عربوں کی فطرت جنگ پسند اور یہود کی

سازشوں کی وجہ سے ان میں لڑائیوں کے سلسلے شروع ہو گئے جن میں دونوں قبیلوں کے اکثر اہل ادا کام آئے

اور ایسی عداوت دلوں میں بیٹھ گئی جسے مٹانا قریب قریب ناممکن تھا اور ساتھ ہی عربوں کی کینہ توڑی کا غیر

مختتم سلسلہ ”سار“ یعنی بدلہ لینے کی روش چل پڑی، ان لڑائیوں میں پہلی جنگ سمیر تھی اور آخری باعث جو

ہجرت سے صرف پانچ سال پہلے لڑی گئی تھی، ان قبائلی جنگوں میں یہود بھی اپنے حلیفوں کے ساتھ مل کر

لڑتے تھے اور سنگ دلی و خون آشامی میں اپنے عرب حلیفوں سے بھی دو ہاتھ آگے جا کر اپنے ہم مذہب

یہود کو نہایت بے دردی سے موت کے گھاٹ اتارتے تھے، بہر کیف یثرب میں اسلام کی آمد سے اوس و

خزرج کو اس دردناک خانہ جنگی سے نجات ملی، اللہ تعالیٰ فرماتا ہے:

وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا۔ (۱۰)

اور تم لوگ آگ سے بھرے ہوئے ایک گڑھے کے کنارے پر تھے، اللہ نے اس سے تمہیں بچایا۔

مگر ان خانہ جنگیوں کے باوجود ہجرت کے وقت یثرب میں اصل قوت و غلبہ اوس و خزرج ہی کو حاصل تھا، یہود ان سے کم تر تھے۔ (۱۱)

اوس و خزرج کی معاشرتی حالت:

اوس و خزرج کے قریش مکہ سے شادی بیاہ کے تعلقات تھے، چنانچہ رسول اللہ صلی اللہ علیہ وسلم کے پردادا ہاشم نے ہونہار کی ایک خاتون سلمیٰ سے نکاح کیا تھا، جن کے بطن سے آپ ﷺ کے دادا عبدالمطلب پیدا ہوئے تھے اور بچپن انھوں نے اپنی نانہیال ہی میں گزارا تھا۔ اس کے علاوہ اوس و خزرج کے سرکردہ افراد کے مکہ کے شرفا سے معاشرتی و معاشی روابط بھی تھے، اس لئے یثرب کے عرب معاشرے پر قریش مکہ کے اثرات کسی حد تک نمایاں ضرور تھے، پھر خانہ کعبہ جس کے قریش متولی تھے، اوس و خزرج کا بھی قبلہ تھا اور وہ پابندی سے حج کی غرض سے مکہ آتے تھے، قریش کی طرح یہ لوگ بھی بت پرست تھے اور ان کے بت بھی وہی تھے جو قریش کے معبود تھے، مگر ایسا معلوم ہوتا ہے کہ اہل یثرب کی بت پرستی اس قدر متنوع نہ تھی جس قدر قریش مکہ کی تھی، ان لوگوں کا محبوب ترین بت مناتہ تھا جو جبل قدید کے مقام پر نصب تھا، اس بت کی نحشتی نقلیں اوس و خزرج کے بعض گھروں میں بھی رکھی جاتی تھیں، یہاں دوسرے بتوں کا غالباً عمل دخل نہ تھا۔

اہل یثرب بنیادی طور سے باغبان اور کسان تھے، کھجوروں اور انگوروں کے دیوار بند باغات جنہیں حائل کہتے تھے بکثرت تھے، یہاں تجارتی سرگرمیاں بھی تھیں مگر مکہ کے مقابلے میں کم، اسی طرح یہاں بعض صنعتیں بھی تھیں، لیکن ان پر یہود کا قبضہ تھا، تمدنی اعتبار سے یثرب کو مکہ پر برتری حاصل نہ تھی، تاہم شہر کے بازاروں میں ریشمی کپڑے، سوتی پارچہ جات اور زیورات کی خرید و فروخت ہوتی تھی، اس کے ساتھ ہی شام سے نیٹلی، بخارے غلہ اور سامان خورد و نوش بھی یہاں کے بازاروں میں لاتے تھے، اور یہاں کی آبادی کی بڑی غذائی ضرورت انہی بیرونی تاجروں کے بیوپار سے پوری ہوتی تھی، یہ نیٹلی تجارت مدینہ سے کھجور دساور لے جاتے تھے، جو اپنی لذت، لطافت اور حلاوت کے لئے دور دور مشہور تھیں۔ (۱۲)

اوس و خزرج کی اسلام کی جانب سبقت کی وجہ:

یثرب کے لوگ یہود کی صحبت کے سبب نبوت، شریعت، کتاب و وحی سے کسی حد تک واقف

تھے، دیگر عرب قبائل کی طرح ان باتوں سے ان کے کان نا آشنا نہ تھے، اس کے علاوہ یہودی زبانی انھیں اس بات کا علم تھا کہ جلد ہی ایک نبی آنے والا ہے اور وہ خانہ جنگیوں کی وجہ سے اس حد تک تھک چکے تھے کہ کسی متفقہ قائد کی سیادت میں پر امن زندگی گزارنے کے لئے بے تاب تھے، چنانچہ وہ لوگ عبد اللہ بن ابی خزرجی کو اپنا بادشاہ بنانے پر تیار ہو گئے تھے، ان حالات میں جب انھیں اسلام کا پیغام ملا اور رسول اکرم ﷺ کی ذات میں ایک مرکز اطاعت، تو انھوں نے اس پر فوراً لبیک کہا۔ (۱۳)

اہل یثرب کے اسلام کا آغاز:

جناب رسول اللہ صلی اللہ علیہ وسلم کا معمول تھا کہ حج کے موقع پر مکہ آنے والے قبائل کے پڑاؤ پر جاتے اور ان میں اسلام کی تبلیغ کرتے تھے۔ ۱۱ نبوی میں بھی آپ ﷺ قبائل کے پاس تبلیغ کی غرض سے تشریف لے گئے، آپ ﷺ کو عقبہ (منیٰ کے نزدیک پہاڑی گھاٹی) کے قریب چند اشخاص نظر آئے، آپ ﷺ نے ان کا نام و نسب دریافت فرمایا، معلوم ہوا کہ یہ لوگ یثرب (مدینہ) کے رہنے والے اور عربوں کے قبیلہ خزرج سے تعلق رکھتے ہیں، آں حضرت صلی اللہ علیہ وسلم نے ان لوگوں کو اسلام کی دعوت دی اور قرآن کی آیتیں سنائیں، یہ حضرات اس سے متاثر ہوئے اور اسلام قبول کر لیا، اس سب سے پہلے اسلام قبول کرنے والی مدنی جماعت کے افراد کی تعداد چھ تھی، ان حضرات کے اسمائے گرامی مندرجہ ذیل ہیں:

- ۱۔ ابوامامہ اسعد بن زرارہ نجاری خزرجی
- ۲۔ عوف بن حارث نجاری خزرجی معروف بہ ابن العفراء
- ۳۔ قطبہ بن عامر بن حدیدہ از بنو سلمہ خزرج
- ۴۔ رافع بن مالک بن عجلان از بنو زریق خزرج
- ۵۔ ابو الہیثم بن تیمان (اوسی) ابن ہشام کے ہاں ان کے بجائے عقبہ بن عامر بن نابی (از بنی حرام بن کعب) خزرجی کا نام ہے۔
- ۶۔ جابر بن عبد اللہ بن رباع از بنو سلمہ خزرج۔ بعض روایتوں میں ان کے بجائے عبادہ بن صامت (از بنی عوف بن خزرج) کا نام ہے۔

مدینے کے ان ابتدائی مسلمانوں کی تعداد چھ ہے مگر دو ناموں میں اختلاف کی وجہ سے یہ تعداد آٹھ ہو جاتی ہے، اس لئے بعض روایتوں میں ان کی تعداد آٹھ بتائی گئی ہے، یہ لوگ جب اپنے گھروں کو واپس گئے تو

ان کی بدولت یشرب کا کوئی گھر ایسا نہ تھا جہاں اسلام کا پیغام اور رسول اللہ صلی اللہ علیہ وسلم کا نام نہ پہنچا ہو۔ (۱۳)

ایک ضروری وضاحت:

مدینے کے ان سب سے پہلے اسلام لانے والوں کے قبول اسلام کے واقعے کو بعض سیرت نگاروں نے بیت عقبہ اولیٰ کے عنوان سے بیان کیا ہے، مگر اس سے اس وقت سخت اشتباہ پیدا ہو جاتا ہے جب بعض دوسرے سیرت نگار عقبہ کی پہلی بیعت میں بارہ اشخاص کا نام لکھتے ہیں، اس لئے رفع اشتباہ کی غرض سے مناسب یہ ہے کہ ابتدائی مسلمانوں کے قبول اسلام کے واقعے کو ’مدینہ میں اسلام کا آغاز‘ کہا جائے اور دوسرے سال ۱۲ نبوی میں بارہ افراد کے قبول اسلام کو بیعت عقبہ اولیٰ کا عنوان دیا جائے اور تیسرے سال ۱۳ نبوی میں بہتر آدمیوں کے اسلام لانے کے واقعے کو ’بیعت عقبہ ثانیہ‘ کا نام دیا جائے، ایک صورت یہ بھی ہو سکتی ہے کہ ۱۱ نبوی کے واقعے کو ’بیعت عقبہ اولیٰ‘، ۱۲ نبوی کے واقعے کو ’بیعت عقبہ ثانیہ‘ اور ۱۳ نبوی کے واقعے کو ’بیعت عقبہ ثالثہ‘ کی سرخی دی جائے، لیکن اس سے بھی اشتباہ پیدا ہونے کا امکان ہے، اس لئے صحیح عنوان وہی ہونا چاہئے جو ہم نے پہلے بیان کیا ہے۔ (۱۵)

بیعت عقبہ اولیٰ:

اگلے سال یعنی ۱۲ نبوی میں حج کے موقع پر مدینہ سے بارہ اشخاص عقبہ کے مقام پر آں حضرت صلی اللہ علیہ وسلم سے ملے۔ ان میں پچھلے سال کے پانچ اشخاص اور سات نئے حضرات شامل تھے، نئے آنے والوں میں خزرج کے پانچ اور اوس کے دو افراد تھے، یوں عقبہ کی اس بیعت میں خزرج کے دس اور اوس کے دو آدمی تھے، ان کی نام یہ ہیں:

الف۔ خزرج کے بنو نجار سے: (۱) معاذ بن حارث بن رفاعہ اور ان کے بھائی (۲) عوف بن

حارث بن رفاعہ (یہ ۱۱ نبوی میں بھی آئے تھے) اور (۳) ابو امامہ اسعد بن زرارہ (یہ بھی ۱۱ نبوی میں آچکے تھے)

ب۔ خزرج کے بنو رقیق سے: (۴) ذکوان بن عبد قیس اور (۵) رافع بن مالک (یہ بھی دوسری بار آئے تھے)

ج۔ خزرج کے بنو عوف سے: (۶) یزید بن ثعلبہ اور (۷) عبادہ بن صامت (یہ بھی ایک روایت

کی رو سے دوسری دفعہ آئے تھے)

- د- خزرج کے بنو سالم بن عوف سے: (۸) عباس بن عبادہ بن نھلہ
- ہ- خزرج کے بنو سلمہ سے (۹) قطبہ بن عامر بن حدیدہ (یہ بھی دوسری بار آئے تھے)
- و- خزرج کے بنو حرام بن کعب سے: (۱۰) عقبہ بن عامر بن نابی (یہ انبوی میں بھی آئے تھے)
- ز- اوس کے بنو عبدالاشہل سے: (۱۱) ابوالہشیم بن تیمان (ابن سعد کی روایت سے معلوم ہوتا ہے کہ یہ انبوی میں بھی موجود تھے، مولانا شبلی نے بھی پہلی بار آنے والوں میں ان کا نام لکھا ہے)
- ح- اوس کے بنو عمرو بن عوف سے (۱۲) عؤیم بن ساعدہ۔ (۱۶)

بیعت عقبہ اولیٰ کے الفاظ:

بیعت عقبہ اولیٰ کے موقع پر آں حضرت صلی اللہ علیہ وسلم نے ان بارہ حضرات سے جو بیعت لی اسے ”بیعت نساء“ کہا جاتا ہے، کیونکہ یہ بیعت جہاد اور قتال کی شرط پر نہیں کی گئی تھی، اس بیعت کے الفاظ مندرجہ ذیل تھے:

ہم اللہ کے ساتھ کسی کو شریک نہ کریں گے، چوی نہ کریں گے، زنا سے پرہیز کریں گے، اپنی اولاد کو قتل نہ کریں گے، کسی پر بہتان تراشی نہ کریں گے، کسی امر معروف میں رسول (صلی اللہ علیہ وسلم) کی نافرمانی نہ کریں گے، آپ ﷺ کا حکم سنیں گے اور مانیں گے خواہ ہم خوش حال ہوں یا تنگ دست اور خواہ وہ حکم ہمیں گوارا ہو یا ناگوار اور خواہ ہم پر کسی کو ترجیح دی جائے، ہم کسی کے بارے میں حاکم سے جھگڑانہ کریں گے، ہم جہاں اور جس حال میں بھی ہوں حق بات کہیں گے اور کسی ملامت کرنے والے کی ملامت سے نہ ڈریں گے۔

اس بیعت کی تکمیل کے بعد رسول اللہ صلی اللہ علیہ وسلم نے ان لوگوں سے فرمایا: اگر تم نے اس عہد کو پورا کیا تو تمہارے لئے جنت ہے اور اگر کسی نے ممنوع کاموں میں سے کسی کا ارتکاب کیا تو اس کا معاملہ اللہ کے حوالے ہے، چاہے عذاب دے، چاہے معاف کر دے۔ (۱۷)

مصعب بن عمیر کی یثرب روانگی:

جب یہ لوگ مدینہ واپس جانے لگے تو جناب رسول اللہ صلی اللہ علیہ وسلم نے ان کی درخواست پر حضرت مصعب بن عمیر کو اسلام کی تبلیغ اور قرآن کی تعلیم کی غرض سے ان کے ساتھ کر دیا، وہ مدینہ جا کر حضرت اسعد بن زرارہ کے ہاں ٹھہرے، ان کی تبلیغ اور مدینہ کے مسلمانوں کی سعی سے شہر میں نہایت تیزی سے اسلام پھیلنا شروع ہوا، اوس کے قبیلہ بنو عبد الاشہل کے سرداروں اور عام لوگوں نے حضرت مصعب بن عمیر ہی کے ہاتھ پر اسلام قبول کیا، یہ مدینہ میں برابر تبلیغ کرتے رہے اور تین چار گھرانوں کے سواہر محلے میں لوگ بہ کثرت مسلمان ہو گئے۔ (۱۸)

بیعت عقبہ ثانیہ یا آخرہ:

ذوالحجہ ۱۳ نبوی تک مدینہ میں اسلام پھیل چکا تھا، چنانچہ اس سال حج کے موقع پر اوس و خزرج کے ستر مرد اور دو عورتیں مکہ آئیں، اور انھوں نے آں حضرت صلی اللہ علیہ وسلم سے عقبہ کے مقام پر ملاقات کی، یہ اس سلسلے کی آخری ملاقات اور بیعت ہے، اسے بیعت عقبہ ثانیہ یا آخری بیعت عقبہ کہا جاتا ہے، اس سال حج کے لئے مدینہ سے اوس و خزرج کے کوئی پانچ سو اشخاص قافلے کی صورت میں مکہ آئے، انھیں میں وہ لوگ بھی تھے جو اسلام قبول کر چکے تھے، مگر ان کے کافر ہم قبیلہ ان کے اسلام سے بے خبر تھے، مکہ آنے کے بعد ان کے نمائندے رسول اللہ صلی اللہ علیہ وسلم سے آپ ﷺ کی قیام گاہ پر ملے اور یہ طے ہوا کہ یوم النفر الآخر (وہ آخری دن جب حاجی منیٰ سے روانہ ہو جاتے ہیں) میں رات کے وقت عقبہ کے نشیبی حصے میں ان لوگوں سے جناب رسول اللہ صلی اللہ علیہ وسلم کی ملاقات ہوگی، چنانچہ اوس و خزرج کے یہ مسلمان رات کے وقت چھپتے چھپاتے دو دو چار چار کی ٹکڑیوں میں عقبہ پہنچے، وہاں آپ صلی اللہ علیہ وسلم اپنے چچا عباس بن عبدالمطلب کے ساتھ ان حضرات کا انتظار کر رہے تھے، سب سے پہلے حضرت عباس نے (جو اس وقت تک ایمان نہ لائے تھے، لیکن خاندان کے سربراہ کی حیثیت میں آپ ﷺ کے ساتھ تھے) گفتگو کا آغاز کیا، انھوں نے اوس و خزرج کے مسلمانوں سے کہا: ”تم نے محمد (صلی اللہ علیہ وسلم) کو اپنے ہاں آنے کی دعوت دی ہے، حالاں کہ وہ اپنے خاندان کے درمیان بڑی مضبوط حیثیت رکھتے ہیں، ہم میں سے جنہوں نے ان کا دین قبول کیا ہے اور جنہوں نے نہیں کیا ہے، سب حسب و شرف کی بنا پر ان

کی حفاظت کر رہے ہیں، مگر محمد ﷺ سب کو چھوڑ کر تمہارے ہاں جانا چاہتے ہیں، اب سوچ لو کہ تم اتنی طاقت اور جنگی مہارت رکھتے ہو یا نہیں کہ سارے عرب کی دشمنی کے مقابلے میں ڈٹ سکو، کیوں کہ وہ ایک کر کے تم پر ٹوٹ پڑیں گے، سو سوچ سمجھ کر رائے قائم کرو، آپس میں مشورہ کر لو اور اتفاق سے کوئی فیصلہ کرو، اس کے بعد حضرت براء بن معرور بولے: ”ہم نے آپ کی بات سن لی ہے، اللہ کی قسم! اگر ہمارے دلوں میں کچھ اور ہوتا تو ہم صاف صاف کہہ دیتے، لیکن ہم رسول اللہ (صلی اللہ علیہ وسلم) کے ساتھ سچی وفاداری کرنا اور آپ ﷺ کے لئے جان کی بازی لگا دینا چاہتے ہیں۔ ایک دوسری روایت میں ہے کہ حضرت ابو الہیثم بن تیہان نے اہل یثرب کی جانب سے سب سے پہلے بات کی اور آپ صلی اللہ علیہ وسلم کی دعوت پر لبیک کہا، اس کے بعد رسول اللہ صلی اللہ علیہ وسلم نے قرآن کی تلاوت کی، لوگوں کو اللہ کی طرف بلا یا، اسلام سے رغبت دلائی، اس دوران میں حضرت ابو الہیثم بن تیہان نے عرض کیا: ”اے اللہ کے رسول، ہمارے اور دوسرے لوگوں کے درمیان حلیفانہ تعلقات ہیں جن کو اب ہم کاٹ دینے والے ہیں، اس کے بعد کہیں ایسا تو نہ ہوگا کہ جب اللہ آپ ﷺ کو غلبہ عطا کر دے تو آپ ہمیں چھوڑ کر اپنی قوم (قریش) میں واپس چلے جائیں۔“ اس حضرت صلی اللہ علیہ وسلم نے جواب دیا: ”نہیں، بلکہ اب خون کے ساتھ خون اور قبر کے ساتھ قبر ہے، میں تمہارا ہوں اور تم میرے ہو، جس سے تمہاری لڑائی اس سے میری لڑائی اور جس سے تمہاری صلح، اس سے میری صلح۔“ اس کے بعد آپ ﷺ نے حاضرین سے بیعت لی، سب سے پہلے حضرت براء بن معرور نے بیعت کی، بعض روایتوں میں ہے کہ سب سے پہلے حضرت ابو الہیثم بن تیہان نے آپ ﷺ کی بیعت کی، روایتوں میں سب سے پہلے بیعت کرنے والے کا نام حضرت اسعد بن زرارہؓ بھی مذکور ہے، اس دوران میں حاضرین میں جوش و خروش کی وجہ سے آواز بلند ہو گئی جس پر عباس بن عبدالمطلب نے انہیں چپ کرایا اور بتایا کہ کفار قریش کے جاسوس پیچھے لگے ہوئے ہیں، اس لئے بیعت کر کے اپنے پڑاؤ پر خاموشی سے چلے جاؤ، چنانچہ سب لوگ اپنے پڑاؤ پر چلے گئے اور یوں عقبہ کی یہ آخری بیعت بحسن و خوبی سرانجام پائی۔ (۱۹)

بیعت عقبہ ثانیہ کے شرکا کے نام:

اس آخری بیعت میں شرکا کی تعداد ۷۷ مرد اور ۲ خواتین بیان کی گئی ہے، لیکن ابن سعد کے بقول یہ تعداد اس سے دو تین زیادہ بھی ہو سکتی ہے، بلاذری کے خیال میں یہ تعداد ستر مرد اور دو عورتوں

سے زیادہ نہ تھی، مگر بعد میں شرف و فخر کی غرض سے لوگوں نے اپنے اپنے خاندانوں کے ناموں کا اضافہ کرنا شروع کر دیا جس سے شرکا کی تعداد اور ناموں میں کسی قدر فرق پیدا ہو گیا، بہر کیف ان ستر اشخاص میں قبیلہ اوس کے بارہ افراد تھے۔ اور یہ اس لئے تھا کہ ان کی تعداد خزرج سے بہت کم تھی، قبیلہ خزرج کے شرکا کی تعداد اٹھاون تھی اور دونو تین حضرت ام مینع بنت عمرو بن عدی اور حضرت ام عمارہ نسیمہ بنت کعب بھی خزرج ہی سے تعلق رکھتی تھیں، قبیلہ خزرج کے ان شرکا کی ذیلی قبائل و بطون کے لحاظ سے تقسیم حسب روایت بلا ذری درج ذیل ہے:

- ۱۔ بنو نجار: ۹ حضرات، ان میں ایک نقیب بھی تھے۔
 - ۲۔ بنو حارث: ۷ حضرات، ان میں دو نقیب بھی تھے۔
 - ۳۔ بنو زریق: ۷ حضرات بشمول ایک نقیب
 - ۴۔ بنو سلمہ: ۲۸ حضرات مع دو نقیب اور ایک خاتون حضرت ام مینع بن عمرو بن عدی (کل ۲۸ مرد، اعورت)
 - ۵۔ بنو ساعدہ: ۲ حضرات (یہ دونوں یعنی حضرت سعد بن عبادہ اور حضرت منذر بن عمرو نقیب بھی تھے) اور ایک خاتون حضرت ام عمارہ نسیمہ بنت کعب۔
 - ۶۔ بنو عوف: ۵ حضرات (بشمول ایک نقیب)
- قبیلہ اوس کے بارہ شرکائے بیعت عقبہ ثانیہ کی ذیلی قبائل کے لحاظ سے تقسیم مندرجہ ذیل ہے، اس میں بلا ذری کے علاوہ ابن سعد اور ابن کثیر سے بھی مدد لی گئی ہے، ان میں تین نقبا بھی شامل ہیں:
- ۱۔ بنو عبد اللہ الشہل: تین اشخاص ان میں ایک نقیب حضرت اسید بن حضیر بھی شامل ہیں۔
 - ۲۔ بنو ظفر: ایک صاحب
 - ۳۔ بنو سلم بن امرء القیس: ایک صاحب بنام حضرت سعد بن ضیمہ، جو نقیب بھی تھے۔
 - ۴۔ بنو حارث بن حارث، ایک صاحب۔
 - ۵۔ بنو ثعبت عمرو بن مالک: ایک صاحب۔
 - ۶۔ بنو خزرج بن عمرو بن مالک: ایک صاحب
 - ۷۔ بنو عوف بن عمرو بن عوف: ایک صاحب بنام حضرت رفاعہ بن عبد المنذر کہ وہ نقیب بھی تھے۔
 - ۸۔ بنو ثعلبہ بن عمرو بن عوف: ایک صاحب۔

۹۔ بنو زيد بن مالک بن عمرو بن عوف: ایک صاحب۔

۱۰۔ بنو مالک بن عمرو بن عوف: ایک صاحب۔ (۲۰)

بارہ نقباً کا تقرر:

اس بیعت کے موقع پر جناب رسول اللہ صلی اللہ علیہ وسلم نے شرک سے کہا کہ اپنے میں سے مجھ کو بارہ نقیب نامزد کر کے دو، جو اپنے اپنے قبیلے کے ذمہ دار ہوں گے، لوگوں نے بارہ آدمیوں کے نام تجویز کئے، جن میں نو خزرج سے اور تین اوس سے تھے۔

ان نقباً (نقیبوں) کی فہرست بلا ذری اور ابن ہشام کے بیان کے مطابق مندرجہ ذیل ہے:

الف۔ قبیلہ اوس:

۱۔ اُسید بن حفیر

۲۔ سعد بن خیشمہ

۳۔ ابو اہیشم بن التیمان (بعض روایتوں میں ان کے بجائے رفاعہ بن عبدالمعز رکا نام ہے)۔

ب۔ قبیلہ خزرج:

۴۔ اسعد بن زرارہ (یہ نقیب النقباء تھے)

۵۔ سعد بن ربیع

۶۔ عبد اللہ بن رواحہ (شاعر نبی ﷺ)

۷۔ رافع بن مالک

۸۔ براء بن معرور

۹۔ عبد اللہ بن عمرو بن حرام

۱۰۔ عبادہ بن صامت (بعض روایتوں میں ان کے بجائے خارجہ بن زید کا نام ہے)

۱۱۔ سعد بن عبادہ

۱۲۔ منذر بن عمرو (۲۱)

قریش مکہ کا رد عمل:

اگرچہ بیعت عقبہ ثانیہ کو خفیہ رکھنے کا سخت اہتمام کیا گیا تھا، لیکن قریش مکہ کو اسی رات اس کی

بھٹک پڑ گئی تھی، چنانچہ صبح کے وقت ان کے بعض سردار اہل بیثرب کے پڑاؤ پر گئے اور انہوں نے اس بیعت کے بارے میں ان سے دریافت کیا، اہل بیثرب میں جو مشرک تھے، انھیں واقعے کی کوئی خبر نہ تھی، اس لئے انہوں نے اس کی تردید کی مگر اس کے باوجود سردارانِ قریش برابر ٹوہ میں لگے رہے اور انہیں یقین ہو گیا کہ اہل مدینہ نے محمد (صلی اللہ علیہ وسلم) سے ان کے خلاف کوئی معاہدہ ضرور کیا ہے، چنانچہ حج سے مدینہ والوں کی واپسی کے وقت انہوں نے بیعت کرنے والوں کا تعاقب کیا اور ان میں حضرت سعد بن عبادہ کو پکڑ لیا، جبکہ ان کے ساتھی حضرت منذر بن عمرو بن نکلنے میں کامیاب ہو گئے، قریش کے لوگ حضرت سعد بن عبادہ کو باندھ کر مارتے ہوئے مکہ لائے، یہاں بنو نوفل کے رئیس مطعم بن عدی نے جس سے حضرت سعد کا زمانہ جاہلیت سے معاہدہ تھا، انہیں رہائی دلائی اور وہ اپنے ساتھیوں کے ساتھ شامل ہو کر بیثرب چلے گئے۔ (۲۲)

بیعت عقبہ ثانیہ کے اثرات و اہمیت:

ذوالحجہ ۱۳ نبوی میں عقبہ کی دوسری بیعت کے ساتھ اسلام کو ایک مرکز اور حامیوں کا ایک ایسا مخلص گردوہل گیا جس سے اس کی تاریخ کا ایک نیا باب شروع ہوا، اب مسلمانوں کو اسلام کے نئے دارالہجرت میں منتقل ہو کر ایک نئی زندگی شروع کرنا تھا، اسلام کی مظلومیت اور کفار کی ستم راینوں کے تیرہ سال ختم ہونے اور امن و سکون کے دور کا آغاز ہونا تھا، ظلم کی سیاہ رات ختم ہونے والی تھی اور عدل و امن کا آفتاب طلوع ہونے والا تھا، ایک ایسا نظام برپا ہونے والا تھا، جو استحصال، ظلم و جبر سے پاک اور اخلاقی بے راہ رویوں سے منزہ ہو، مظلوموں کی آفتابی اور مجبوروں کی مسیحائی کا نیا نظام نافذ ہو کر صداقت، شرافت اور انسانیت کا بول بالا ہو اور رہتی دنیا تک آدمی فکری آوارگی، عملی پراگندگی اور اخلاقی تہی مائیگی سے آزاد ہو جائے، اس کی فکر سے فلاح عام کے سوتے پھوٹیں، اس کے عمل سے نیکی کے پھول کھلیں اور اس کے اخلاق سے خوبی کی خوشبو پھیلے۔

چنانچہ جناب رسول اللہ صلی اللہ علیہ وسلم نے ذوالحجہ ۱۳ نبوی کے بعد ہی مسلمانوں کو بیثرب کی جانب ہجرت کی اجازت دے دی کہ اللہ نے اس نئے شہر کو ان کا دارالہجرت اور مرکز قوت قرار دیا ہے، اس اذن عام کے بعد اللہ کے دین کی سر بلندی کے لئے جان ہاروں اور اس کی سیانت و حفاظت کی غرض سے جان نثاروں نے گھر، عزیز و اقرب، کاروبار اور وسائل معاش کو نہایت بے پروائی سے چھوڑا اور ایک نئے سفر پر روانہ ہو گئے، اس سفر ہجرت کی داستان ہمارے اگلے بیان کا سرنامہ ہوگی اور اس سرفروشی و قربانی کی تاریخ نگاری ہمارے قلم کا عنوان زریں۔

(۶) ہجرت مدینہ

ہجرت کا مفہوم:

عربی زبان میں الہجر و الہجران کے معنی ہیں آدمی کا غیروں کو چھوڑ دینا اور المہاجرة غیروں سے قطع تعلق کر لینے اور ان سے علیحدگی اختیار کر لینے کے معنوں میں بولا جاتا ہے۔ (۱)

قرآن مجید کی اصطلاح میں ہجرۃ و مہاجرة سے مراد ہے دایر کفر سے نکل کر دایر ایمان کی جانب چلا آنا، مثلاً قرآن میں حضرت لوط علیہ السلام کا یہ قول کہ:

إِنِّي مُهَاجِرٌ إِلَى رَبِّي ط إِنَّهُ هُوَ الْعَزِيزُ الْحَكِيمُ ○ (۲)

میں اپنی قوم کو چھوڑ کر اپنے رب کی جانب جا رہا ہوں، بیشک وہ زبردست اور حکمت والا ہے۔

یا اموال فئے کے مستحقین کے بارے میں ارشاد ہوا:

لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ - (۳)

مال فئے میں جو بغیر لڑے ملا ہے من جملہ اور حق داروں کے ضرورت مند مہاجرین کا بھی حق ہے کیونکہ یہ لوگ کافروں کے ظلم سے اپنے گھروں اور مال سے بے دخل کئے گئے ہیں۔

یہاں اس بات کی دو ٹوک الفاظ میں وضاحت کر دی گئی کہ مہاجرین (ہجرت کرنے والے) وہ لوگ ہیں جنہیں کفار نے ظلم و ستم کا نشانہ بنایا، وہ اپنے گھر بار سے محروم کر دیئے گئے، انہیں ان کے وطن سے نکال دیا گیا اور ان کے اسباب و مال پر کافروں نے قبضہ جمایا، سورۃ النساء میں فرمایا گیا:

وَمَنْ يُهَاجِرْ فِي سَبِيلِ اللَّهِ يَجِدْ فِي الْأَرْضِ مُرْعَمًا كَثِيرًا وَسَعَةً ط
وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ
فَقَدْ وَقَعَ أَجْرُهُ عَلَى اللَّهِ ط وَكَانَ اللَّهُ غَفُورًا رَحِيمًا ○ (۴)

جو شخص اللہ کی راہ میں اپنا وطن چھوڑے گا (ہجرت کرے گا) تو اسے زمین میں وافر جگہ اور ہر طرح کی کشائش ملے گی اور جو شخص اپنے گھر سے اللہ اور اس کے رسول کی طرف

ہجرت کرنے کے لئے نکلے اور اسے موت آئے تو اس کا اجر اللہ کے ذمے ہے۔

یہاں ہجرت کرنے والوں کو قہقہی تکی ترشی اور مالی پریشانی سے دل برداشتہ نہ ہونے کی تلقین کی گئی ہے اور اس راہ میں اگر موت بھی آجائے تو بھی اللہ کے ہاں اسے اس ہجرت کا اجر ضرور ملے گا، اس کے ساتھ ان لوگوں کو جو اپنی مجبوریوں یا کسی اور وجہ سے دیا کفر سے ہجرت نہیں کرتے سخت تنبیہ کی گئی ہے، ارشاد ہوا:

قَالُوا كُنَّا مُسْتَضْعِفِينَ فِي الْأَرْضِ ط قَالُوا أَلَمْ تَكُنْ أَرْضَ اللَّهِ وَاسِعَةً
فَتَهَاجِرُوا - (٥)

یہ ہجرت نہ کرنے والے کہیں گے کہ ہم زمین میں کم زور و مجبور تھے، (اس لئے ہجرت نہ کر سکے) ان سے فرشتے کہیں گے کہ کیا اللہ کی زمین وسیع نہ تھی کہ تم ہجرت کرتے۔

یہی نہیں بلکہ بعد میں اسلام لانے والوں کو بھی دار کفر سے دار ایمان کی جانب ہجرت کرنے کا حکم دیا گیا، فرمایا گیا:

وَالَّذِينَ آمَنُوا مِنْ بَعْدُ وَهَاجِرُوا وَجَاهَدُوا مَعَكُمْ فَأُولَٰئِكَ
مِنْكُمْ ط (٦)

اور جو لوگ بعد کو ایمان لائے اور انہوں نے ہجرت کی اور تم مسلمانوں کے ساتھ ہو کر جہاد کیا، تو وہ تم ہی میں داخل ہیں۔

لیکن ۸ھ میں فتح مکہ کے بعد ہجرت مدینہ کا یہ حکم منسوخ کر دیا گیا، جناب رسول اللہ صلی اللہ علیہ وسلم کا ارشاد ہے: لا ہجرۃ بعد الفتح مکہ فتح ہو جانے اور سارے جاز و نجد بلکہ عرب کے دار ایمان ہو جانے کے بعد مسلمانوں کے لئے مدینہ کی جانب ہجرت کرنا ضروری نہیں ہے۔ (۷)

مگر مطلق ہجرت کا حکم کبھی منسوخ نہیں ہوا اور آل حضرت صلی اللہ علیہ وسلم کا ارشاد ہے کہ قیامت تک ہجرت جاری رہے گی، کیوں کہ کسی مسلمان کے لئے مشرکین کے غلبہ والے مقام پر رہنا جائز نہیں، ہاں مجبوری کی بات اور ہے، یہ ابن القیم کا موقف ہے، امام رازی کا بھی یہی قول ہے۔

اس گفتگو سے جو بات واضح ہوئی، وہ یہ ہے کہ اگر اہل اسلام کو کسی خطے میں اپنے عقائد کے مطابق زندگی بسر کرنے اور بحیثیت مسلمان زندہ رہنے کی اجازت نہ ہو اور اسلام کا کوئی ماسن و مرکز بن چکا

ہو، تو انہیں اس کی جانب ہجرت کرنا لازمی ہے، لیکن اگر ان کی بستیاں اس دوران میں اسلام کے زیر نگیں آجائیں اور خود ان کی حیثیت دارالایمان کی ہو جائے تو پھر انہیں وہیں رہنا چاہئے، ہاں جو لوگ ایسی بستیوں کے دارالایمان بننے سے قبل وہاں سے دارالایمان کی جانب ہجرت کر چکے ہوں، انہیں اپنی سابق بستیوں کے دارالایمان بننے کے بعد بھی واپس نہ جانا چاہئے، چنانچہ مدینہ کے دارالایمان قرار دے جانے کے بعد جو مسلمان مثلاً مکہ یا کسی اور علاقے سے مدینہ ہجرت کر کے مدینہ آگئے تھے، وہ فتح مکہ کے بعد سارے حجاز و نجد اور عرب کے دارالایمان بن جانے کے بعد بھی اپنے دارالہجرت یعنی مدینہ ہی میں رہے اور وہاں سے واپس اپنے گھروں کو مکہ یا اپنی سابق بستیوں میں نہیں گئے۔

جناب رسول اللہ صلی اللہ علیہ وسلم کے حکم سے فتح مکہ تک جو ہجرت لازمی تھی، اس سے وہ قبائل منتقلی قرار دے دیئے گئے تھے جو سب کے سب دائرہ اسلام میں داخل ہو گئے تھے اور جن کے اپنے علاقے مکہ کے ارد گرد یا مدینہ سے قریب تھے، مثلاً مزینہ اور اسلم کے قبائل کو فتح مکہ سے قبل اسلام لانے کے باوجود اپنے علاقوں میں رہنے کا حکم دیا گیا تھا، کیونکہ انہیں وہاں بھی مذہبی آزادی حاصل تھی، اور وہ اسلامی عقائد کے مطابق زندگی گزار سکتے تھے، اس سے اسلامی ریاست کی وسعت اور اس کے دائرہ اثر میں اضافہ بھی مقصود تھا اور نتیجتاً دارالایمان کی قوت و شوکت میں ترقی کا بھی امکان تھا۔ (۸)

ایک اور اہم نکتہ:

ہجرت کے لغوی و لفظی مفہوم سے متعلق ایک اہم نکتہ یہ بھی ہے کہ سامی زبانوں میں اس لفظ کا ایک اور مفہوم بھی ہے، قدیم عربی زبان جسے ہم حیمیری یا یمنی کہتے ہیں اور نیز حبشی زبان میں کہ وہ بھی حیمیری ہی کی ایک شاخ اور عربی کے کوکھ سے جنمی ہے، ”ہجر“ کے معنی ”شہر“ کے ہیں، علامہ مرتضیٰ زبیدی نے اپنی کتاب لغت تاج العروس میں بذیل مادہ ہجر لکھا ہے کہ ہجر کے معنی حیمیری (یمنی عربی) زبان میں شہر کے ہیں، مشہور عالم لغت ابن منظور نے لسان العرب میں لکھا ہے کہ:

اصل الهجرة عند العرب خروج البدوی من باديته الى المدين،

يقال هاجر الرجل، اذا فعل ذلك۔

عربوں کے نزدیک ہجرت کا حقیقی مفہوم یہ ہے کہ کوئی بادیہ نشین بدوی اپنے صحرائی ٹھکانے سے نکل کر شہروں کی جانب منتقل ہو جائے، جب وہ یہ نقل مکانی

کرتا ہے تو کہا جاتا ہے ہاجر الرجل آدمی نے ہجرت کی۔

ہجرت کے اس دوسرے مفہوم کی رو سے یہ معلوم ہوا کہ دارِ ہجرت کو منظم، متدن اور باضابطہ شہر ہونا چاہئے، جو اپنے ہاں آباد ہونے والے افراد کو ایک نظام، ایک ضبط و نظم اور ایک تمدن سے روشناس کر سکے اور اس کی جانب ہجرت کرنے والے گو بدوئی نہ ہوں مگر جہاں سے بھی آئیں نوآباد شہر کے مقابلے میں تمدن و حضارت میں ان کے سابق علاقے کم تر اور پس ماندہ ہوں۔ (۹)

ہجرت کا مقصد اور اہمیت:

ہجرت کے لغوی معانی کی توضیح کے ضمن میں اس کے مقصد کی وضاحت بھی کسی قدر ہو چکی ہے، لیکن موضوع کی اہمیت کے پیش نظر اس کی وضاحت مزید کی جاتی ہے، تاکہ ہجرت کی اہمیت اور اس کی غرض و غایت الم نشرح ہو جائے، جیسا کہ پہلے بیان کیا جا چکا ہے قرآن مجید میں ہجرت کا بار بار ذکر کر کے اس کی اہمیت کو نمایاں کیا گیا ہے، اسلام میں ہجرت کی اہمیت کی وجہ یہ ہے کہ ایک مسلمان کے لئے سب سے اہم بات یہ ہے کہ وہ اپنے دین کے بتائے ہوئے اصول کے مطابق زندگی بسر کر سکے اور اپنے عقائد پر عمل کرنے کی اسے مکمل آزادی ہو، وہ اپنے دین کی خاطر دنیا کی ہر ترغیب اور ہر ترہیب سے بے نیاز ہو سکتا ہے اور اس کے لئے اپنی جان تک قربان کر سکتا ہے، اگر اسے کسی خطے میں ہر قسم کی مادی آسائش میسر ہو مگر دینی آزادی سے وہ محروم ہو تو وہ وہاں سے ایسے علاقے کی جانب ہجرت کرنے پر مجبور ہوگا، جہاں وہ اپنے عقیدے کے مطابق اللہ کے بتائے ہوئے طریقوں پر زندگی بسر کرے، اسی لئے اسلام میں جہاد کے بعد ہجرت کی اہمیت سب سے زیادہ ہے، مسلمان مکہ میں اپنے آبا و اجداد کے زمانہ سے مقیم تھے، ان کے اعزہ و اقارب ان کے پڑوس میں تھے، ان کا قبیلہ، قریش شہر میں رودار، صاحب اقتدار اور عرب میں مقتدا و پیشوا تھا، معاشرتی حقوق ان مسلمانوں کو بھی کفار کے مساوی حاصل تھے، کاروبار کی انہیں آزادی تھی اور ان کی معاش پر کوئی پابندی نہ تھی، ان میں کئی حضرات قریش کے متول ترین اور معزز ترین افراد میں شمار ہوتے تھے، غرض انہیں اپنے شہر میں ہر طرح کے حقوق اور ہر مادی سہولت حاصل تھی، مگر جس چیز کی وجہ سے آپ صلی اللہ علیہ وسلم اور آپ ﷺ کے ساتھیوں نے گھربار چھوڑا، عزیزوں اور قرابت داروں کو چھوڑا، جائیدادیں چھوڑیں اور ہر معاشرتی تعلق کو توڑ دیا، وہ چیز یہ تھی کہ مسلمان ہونے کی حیثیت سے ان کو آزادی میسر نہ تھی، اسی آزادی کی خاطر انہوں نے وطن چھوڑ دیا، اور ایک دوسرے شہر میں جا کر بس گئے۔

اسی وجہ سے جب مکہ میں مسلمانوں پر کفار کے ظلم و رستم کی حد ہو گئی تو قرآن مجید میں اللہ تعالیٰ نے انہیں ہجرت کے لئے ذہنی طور سے تیار کرنا شروع کیا، فرمایا گیا:

يُغَيِّدِي الَّذِينَ آمَنُوا إِنَّ أَرْضِيْ وَأَسِعَةَ فَيَأْتِي فَاَعْبُدُونِ O (۱۰)

اے میرے بندو جو ایمان لائے ہو، میری زمین وسیع ہے، پس تم میری عبادت کرو۔

اس آیت میں ہجرت کی جانب اشارہ کیا گیا ہے کہ اگر مکہ میں اللہ کی عبادت کرنا مشکل بنا دیا گیا ہے، تو وہاں سے نکل جاؤ، اللہ کی زمین تنگ نہیں ہے، تم جہاں بھی اللہ کے بندے کی حیثیت سے رہ سکتے ہو، وہاں چلے جاؤ، یہاں یہ تلقین کی گئی ہے کہ اگر کسی وقت قوم، وطن اور ملک کی محبت کے تقاضے اللہ کی بندگی کے تقاضوں سے متصادم ہوں، تو جو سچا مومن ہے وہ اللہ کی بندگی کرے گا اور قوم، ملک و وطن کو چھوڑ دے گا، کیوں کہ اللہ کی بندگی ہر چیز سے عزیز تر ہے جس پر وہ ہر دنیوی چیز کو قربان کر دے گا، اس راہ میں ایک ایسا مقام بھی آتا ہے جس میں ایک مومن عالم اسباب کے تمام سہاروں سے بے نیاز ہو کر محض اللہ کے بھروسے پر جان و جھوکھوں کی بازی لگا دیتا ہے، ایسے ہی لوگوں کی قربانیاں آخر کار وہ وقت لاتی ہیں جب اللہ کا کلمہ بلند ہوتا ہے اور اس کے مقابلے میں سارے کلمے پست ہو جاتے ہیں۔ (۱۱)

اسلام کی ابتدائی تاریخ میں ایسا پہلا مرحلہ اس وقت آیا جب اہل ایمان نے کلمہ حق کی بلندی کی غرض سے حبشہ کی جانب ہجرت کی اور وطن سے دور ایک اجنبی ماحول میں رہنا پسند کیا، دوسرا مرحلہ ہجرت مدینہ کا آیا، جب مسلمانوں نے اجتماعی طور پر اپنے گھر چھوڑے، خاندانی تعلقات توڑے، معاشی وسائل سے بے نیاز ہوئے اور زمین کی محبت سے منہ موڑ کر محض کلمہ حق کی سر بلندی کی خاطر مکہ سے یرثب کی جانب ہجرت کی، ان بے سروسامان لوگوں کی ہجرت، مادہ پرست نگاہوں میں بے حقیقت اور بے رنگ تھی، لیکن جب اسی واقعے کے آٹھویں سال انہی بے سروسامانوں نے مدینہ سے یثرب کی طرف ہجرت کی صورت بطحائے حجاز کا رخ کیا، تو ظلم و عناد کے انبار خس و خاشاک کی طرح بہہ گئے، اللہ کے گھر (کعبہ) سے بتوں کی آلاشیں دھل گئیں، اور جبارانہ قریش کی گردنیں یتیم عبداللہ، جگر گوشہ آمنہ، دعائے خلیل و نوید سحاح کے حضور جھک گئیں۔

ہجرتِ مدینہ کی اجازتِ عام:

مورخ احمد بن یحییٰ البلاذری کی روایت ہے کہ ذوالحجہ ۱۳ نبوی میں بیعت عقبہ ثانیہ کے سبب کفار قریش کے مخالفانہ جذبات میں شدت آگئی، یہ دیکھ کر کہ آس حضرت صلی اللہ علیہ وسلم کو اور ہجرت مل گیا

ہے اور وہاں ان کے حامیوں اور مددگاروں کی ایک پر جوش جماعت تیار ہو گئی ہے، انہوں نے مسلمانوں پر اپنے مظالم میں اور تیزی پیدا کر دی اور ان پر عرصہ حیات تنگ کرنا شروع کر دیا، اس نئے اتلا سے عاجز آ کر مکہ کے مسلمانوں نے آپ صلی اللہ علیہ وسلم سے شکایت کی، چنانچہ آپ ﷺ نے اللہ تعالیٰ کے حکم سے ان لوگوں کو یثرب ہجرت کر جانے کی اجازت دے دی، اس اذن عام کے بعد مسلمانوں نے مکہ سے تنہا، خفیہ، باجماعت اور علانیہ یثرب کی جانب رخت سفر باندھنا اور نئے دارالہجرت کا رخ کرنا شروع کر دیا، اسی طرح مہاجرین حبشہ کو جب مدنی ہجرت کی اطلاع ملی تو ان میں سے بھی کچھ لوگ مکہ واپس آئے اور وہاں سے یثرب کی جانب ہجرت ثانیہ کی، اس اجازت کے بعد مدینہ جانے والے مہاجرین میں حضرات مصعب بن عمیر، ابن ام کلتوم، ابوسلمہ مخزومی، عامر بن ربیعہ، ان کی اہلیہ لیلیٰ بنت ابی خثیمہ عدویہ، عثمان بن عفان اور ان کی زوجہ محترمہ رقیہ بنت رسول اللہ، ابو حذیفہ، سالم مولائے ابی حذیفہ، عمر بن خطاب، عبد الرحمن بن عوف، سعد بن ابی وقاص، ابوعبیدہ بن جراح، حمزہ بن عبدالمطلب، زید بن حارثہ، بلال اور عمار بن یاسر رضی اللہ عنہم کے اسما گرامی نمایاں ہیں، بعض ایسے مہاجرین بھی تھے جن کا سارا کنبہ مکہ سے اٹھ کر مدینہ آ گیا، مثلاً بنو اسد بن خزیمہ حلیف بنی امیہ اپنے خاندان کے اٹھائیس مردوزن کے ہمراہ ہجرت کر کے مدینہ آئے اور مکہ میں ان کے مکانوں میں تالے پڑ گئے، اسی طرح قبیلہ بنی عدی کے حلیف بنو بکر (یا بنو ابی بکر) کا پورا خاندان مکہ سے مدینہ آ گیا اور حضرت عمرؓ کے سسرالی بنو مظعون نجفی بھی سب کے سب ہجرت کر گئے، خود حضرت عمر رضی اللہ عنہ اپنے بیس قرابت داروں کے ہمراہ علانیہ ہجرت کر کے مدینہ پہنچے، ان میں ان کے بھائی زید بن خطاب، چچا زاد بھائی سعید بن زید بن عمرو، داماد جنیس بن حذافہ سہمی شامل تھے، اس بارے میں کہ سب سے پہلے کن صاحب نے مدینہ ہجرت کی روایتیں مختلف ہیں، اکثر روایتوں میں ہے کہ حضرات مصعب بن عمیر اور ابن ام کلتوم نے سب سے پہلے ہجرت کی، مگر بعض دوسری روایتوں میں مذکور ہے کہ حضرت ابوسلمہ عبد اللہ بن عبد اللہ مخزومی نے سب سے پہلے ہجرت کی اور ان کی ہجرت ۱۲ نبوی میں ہوئی، عورتوں میں ان کی اہلیہ حضرت ام سلمہ نے سب سے پہلے ہجرت کی۔ (۱۲)

حضرت ام سلمہ کی پیتا:

مکہ سے ہجرت کرنے والے سبھی حضرات نے جانی و مالی نقصان اور اذیت برداشت کی مگر حضرت ابوسلمہ اور ان کی زوجہ محترمہ حضرت ام سلمہ کی داستان بڑی دردناک ہے، یہ دونوں نسلی لحاظ سے بنو

مخزوم سے تعلق رکھتے تھے، اور اپنے اہل خاندان کی اذیت کشی کے ہاتھوں حبشہ کی جانب ہجرت کر گئے تھے، وہیں ان کے صاحب زادے سلمہ پیدا ہوئے، جب انہیں یہ پتا چلا کہ اہل یثرب نے اسلام قبول کر لیا ہے اور مسلمانوں کو ایک دارالامن میسر آ گیا ہے تو یہ میاں بیوی مکہ واپس آ گئے اور وہاں سے یثرب روانہ ہوئے، کفار نے ان کی رواگلی کی مزاحمت کی، حضرت ام سلمہ کے گھر والے آ گئے، انہوں نے ابو سلمہ سے کہا کہ ہماری لڑکی کو ہمارے ہاں سے لے جانے کا تمہیں حق نہیں ہے، تمہا جانا چاہو تو جاسکتے ہو، چنانچہ حضرت ابو سلمہ بیوی اور بچے کو تمہا چھوڑ کر یثرب روانہ ہو گئے، اب ان کے خاندان کے کفار آ گئے اور کہا کہ ابو سلمہ کا بچہ ہمارے خاندان کا ہے، اسے ہم ام سلمہ کے ساتھ ان کے میکے والوں کے پاس نہ جانے دیں گے، چنانچہ انہوں نے بچہ کو ماں سے چھین لیا، اسی چھینا چھٹی میں بچے کا ہاتھ اتر گیا جو اس کی موت تک اترتا ہی رہا، اب حضرت ام سلمہ کا یہ حال کہ شوہر یثرب چلے گئے، بیٹا سسرالی چھین کر لے گئے اور خود وہ اپنے میکے والوں کے ہاں رہنے پر مجبور۔ ایک سال تک وہ روتی، بکلتی رہیں اس کے بعد انہیں یثرب جانے کی اجازت ملی اور وہ اپنے بچے کے ساتھ وہاں پہنچیں۔ (۱۳)

حضرت صہیبؓ کی فدائیت:

اسی طرح حضرت صہیب بن سنان کا واقعہ بھی عبرت انگیز اور سبق آموز ہے، وہ جب ہجرت کے مقصد سے مکہ سے نکلنے لگے تو کفار نے انہیں گھیر لیا اور بولے کہ تم ہمارے ہاں مفلس اور قلاش آئے تھے، یہاں آہن گرمی کے توسط سے مالدار بن گئے یہ نہیں ہو سکتا کہ ہمارے مال کے ساتھ یہاں سے چلے جاؤ، حضرت صہیب نے کہا، اگر میں اپنا سارا مال تم لوگوں کو دیدوں تو مجھے جانے دو گے؟ انہوں نے کہا ”ہاں“ چنانچہ انہوں نے اپنا سارا مال کفار کے حوالے کیا اور ہاتھ جھاڑ کر راہ خدا میں نکل کھڑے ہوئے۔ (۱۴)

مستضعفین مکہ:

مگر مکے سے کبھی ہجرت کرنے والے اتنے خوش قسمت نہ تھے کہ اپنی جان سلامت لے کر یثرب پہنچ جاتے، حضرت عیاش بن ابی ربیعہ مخزومی، ہشام بن عاص بن وائل سہمی اور عبد اللہ بن سہیل بن عمرو کو ان کے بے رحم اور سنگ دل قرابت دار فریب یا جبر سے ہجرت سے باز رکھنے میں وقتی طور پر کامیاب ہو گئے اور ان لوگوں اور ان جیسے دوسرے اصحاب کو مکہ میں قید و بند کی تکالیف سے کئی سال تک گزرنا پڑا۔

انہیں لوگوں کو قرآن میں مستضعفین یعنی بے یار و مددگار کہا گیا ہے۔ (۱۵)

آں حضرت ﷺ کو اجازت ہجرت کا انتظار:

کئے سے اصحاب رسول اللہ صلی اللہ علیہ وسلم کی ہجرت ایک اعتبار سے مکمل ہو گئی کہ وہاں آں حضرت صلی اللہ علیہ وسلم، حضرت ابوبکر صدیق اور حضرت علی رضی اللہ عنہما کے سوا کوئی مسلمان نہ رہ گیا الا یہ کہ ایسے لوگ جن کے خاندان والوں نے انہیں قید کر دیا، یا فریب سے روک لیا یا ایسی خواتین جو بے یار و مددگار تھیں۔ جناب رسول اللہ صلی اللہ علیہ وسلم اللہ تعالیٰ کی جانب سے اذن ہجرت ملنے کے منتظر تھے اور اپنی ہم سفری کی غرض سے آپ ﷺ نے ابوبکر صدیق کو مکہ میں روک لیا تھا اور حضرت علیؓ کو بعض ذاتی کاموں کے لئے اذن ہجرت نہ دیا تھا، یوں آں حضرت صلی اللہ علیہ وسلم اور آپ کے یہ دو جان نثار اللہ کی جانب سے اذن ہجرت کے انتظار میں تقریباً دو ماہ مکہ میں کفار کے زغے میں ٹھہرے رہے، اس دوران میں حضرت ابو بکر صدیق نے سفر ہجرت کی تیاری شروع کر دی تھی اور دو اونٹنیوں کو کھلا پلا کر تیار کر لیا تھا کہ جیسے ہی اللہ تعالیٰ کی جانب سے جناب رسول اللہ صلی اللہ علیہ وسلم کو ہجرت کرنے کا حکم ملے گا چل پڑیں گے۔ (۱۶)

آں حضرت ﷺ کو قتل کرنے کی سازش:

کفار قریش نے یہ دیکھ کر کہ مسلمانوں کو ایک مستحکم مقام امن میسر آ گیا ہے، اوس و خزرج کے دو نہایت جنگ آزمودہ قبیلے اسلام کی خاطر سردھڑکی بازی لگانے پر آمادہ ہیں اور مکہ سے جان نثاروں کا ایک بڑا گروہ یثرب پہنچ چکا ہے، اگر جناب رسول اللہ صلی اللہ علیہ وسلم بھی وہاں چلے گئے، تو اس سے ان کے لئے ایک بڑا خطرہ پیدا ہو جائے گا، یثرب اپنے محل وقوع کے لحاظ سے ان (قریش) کے شامی کاروان تجارت کے لئے خطرہ بن سکتا ہے، نیز یمن سے شام و عراق جانے والے کاروانی راستے پر بھی یثرب کے مرکز سے زد پڑ سکتی ہے، پھر شہر کی طبعی حیثیت قلعہ نما استحکام رکھتی ہے، مشرق و مغرب کی سمتوں میں دشوار گزار حرارت ہیں، جن سے ہو کر شہر میں داخل ہونا ناممکن ہے، جنوب میں نخلستانوں، کھیتوں، دیوار بند باغوں اور بلند مکانات کی وجہ سے بیک وقت ایک شترسوار سے زیادہ کا گزر ناممکن نہیں ہے، کوہ احد اور کوہ عیسر شہر کے دو قوی ہیکل محافظ کی حیثیت رکھتے ہیں، اس لئے اس اہم شہر پر محمد (صلی اللہ علیہ وسلم) کا اقتدار ان (قریش) کی معاش، چودہراہٹ اور مرکزیت کے لئے سخت خطرہ بن سکتا ہے، سو انہوں نے طے کیا کہ

آپ ﷺ کے شرب جانے کا راستہ روکا جائے، کفار کی اس تجویز کا قرآن میں یوں ذکر فرمایا گیا ہے:

وَإِذْ يَمْكُرُ بِكَ الَّذِينَ كَفَرُوا لِيُبْتُوكَ أَوْ يَتْلُواكَ أَوْ يُخْرِجُوكَ ط
وَيَمْكُرُونَ وَيَمْكُرُ اللَّهُ ط وَاللَّهُ خَيْرُ الْمَاكِرِينَ O (۱۷)

اور اے نبی ﷺ اس وقت کو یاد کیجئے، جب کفار آپ کے خلاف تدبیریں سوچ رہے تھے کہ آپ کو قید کر دیں یا قتل کر ڈالیں یا جلاوطن کر دیں، وہ اپنی چالیں چل رہے تھے اور اللہ اپنی تدبیر کر رہا تھا اور اللہ سب سے بہتر تدبیر کرنے والا ہے۔

اس غرض سے روسائے قریش کا ایک خفیہ اجلاس دارالندوہ میں منعقد ہوا کہ محمد (صلی اللہ علیہ وسلم) کے خطرے کا سدباسب کی طرح کیا جائے، ابوالختری بن عاص بن ہاشم نے یہ صلاح دی کہ محمد کو مکہ سے نکال باہر کرو، پھر جو چاہیں کریں ہمیں اس سے کوئی سروکار نہ ہوگا، بعض نے یہ رائے دی کہ انہیں زنجیروں سے جکڑ کر قید میں ڈال دیا جائے اور اس حال میں ان کی موت واقع ہو جائے گی، مگر کافی رد و کد کے بعد ابو جہل کی یہ رائے سب نے مان لی کہ (نعوذ باللہ) تمام قبیلوں میں سے ایک ایک عالی نسب، بہادر نوجوان منتخب کیا جائے اور یہ سب مل کر ایک بارگی محمد ﷺ پر حملہ کر کے انہیں قتل کر دیں اس طرح محمد (صلی اللہ علیہ وسلم) کا خون تمام قبیلوں پر تقسیم ہو جائے گا اور ہر قبیلہ منافق کے لئے سب سے لڑنا ناممکن ہو جائے گا، ابو جہل کی رائے پر سب متفق ہو گئے، قتل کے لئے نوجوان چن لئے گئے اور اس کے لئے رات کا وقت مقرر کر دیا گیا، اس ساری کاروائی کو اس حد تک پوشیدہ رکھا گیا کہ کسی کو اس کی خبر نہ ہونے پائی، اس کے بعد کفار قریش اپنے سازشی منصوبے پر عمل درآمد میں مصروف ہو گئے مگر دشمن اگر قویست نگہبان قومی تراست۔ (۱۸)

آل حضرت ﷺ کو اذن ہجرت:

اس نازک وقت میں جناب رسول اللہ صلی اللہ علیہ وسلم کو اللہ تعالیٰ کی جانب سے کسے سے ہجرت کر جانے کی اجازت دے دی گئی، ارشاد ہوا:

وَقُلْ رَبِّ اذْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ وَّاَجْعَلْ لِّيْ مِنْ لَّدُنْكَ سُلْطٰنًا نَّصِيْرًا O (۱۹)

اور اے نبی دعا کیجئے کہ اے میرے رب مجھے داخل کر سچائی کے ساتھ داخل ہونے کی جگہ میں اور مجھے نکال سچائی کے ساتھ نکلنے کی جگہ سے اور کسی طاقت کو

میرا مددگار بنادے۔

یہ اجازت منصوبہ قتل والی رات کے پہلے آنے والے دن میں ملی، چنانچہ رسول اللہ صلی اللہ علیہ وسلم دوپہر کے وقت خلاف معمول حضرت ابو بکر صدیق کے گھر تشریف لائے اور اندر آ کر حضرت ابو بکر صدیق کو اذن ہجرت سے آگاہ کیا، دونوں نے سفر ہجرت کے بارے میں فیصلہ کیا بنو اہل کے ایک شخص عبد اللہ اُرَیْقَط کو اجرت پر رہ نمائی کے لئے مقرر کیا اور حضرت ابو بکر صدیق کی دونوں اونٹنیوں کو اس ہدایت کے ساتھ اس کے حوالے کیا کہ جس وقت ہم بلائیں، اس وقت انہیں لے کر اس جگہ پہنچ جانا، اس کے بعد رسول اللہ صلی اللہ علیہ وسلم اپنے گھر واپس آ گئے، اور رات ہونے تک وہیں رہے تاکہ کفار کو یہ شبہ نہ ہو کہ آپ صلی اللہ علیہ وسلم کو ان کے منصوبے کی خبر ہو چکی ہے۔

رات کے وقت طے شدہ منصوبے کے مطابق قریش کے بارہ آدمیوں نے جو آپ ﷺ کے قتل پر مامور تھے، آپ ﷺ کے گھر کا محاصرہ کر لیا، چونکہ عربوں میں دیوار پھاند کر گھر میں گھسنا معیوب سمجھا جاتا تھا، اس لئے یہ سفاک گھر کے باہر چہرہ دیتے رہے کہ صبح کے چھٹ پٹے میں جب آپ صلی اللہ علیہ وسلم نماز ادا کرنے خانہ کعبہ جائیں گے تو اندھیرے میں ایک بارگی نعوذ باللہ ٹوٹ کر ان کو قتل کر دیں گے، ادھر آں حضرت صلی اللہ علیہ وسلم نے حضرت علیؑ کو اپنی چادر اڑھا کر اپنے بستر پر سلا دیا، اور یہ ہدایت کر دی کہ لوگوں کی جو امانتیں آپ کے پاس رکھی ہوئی ہیں، انہیں ان کے مالکوں تک پہنچائیں، اس کے بعد آپ صلی اللہ علیہ وسلم اپنے دولت کدہ سے نکلے اللہ نے محاصرین کو غافل کر دیا، آپ ﷺ حضرت ابو بکر صدیق کے گھر تشریف لائے اور انہیں ساتھ لے کر راتوں رات چل کر مکہ سے کوئی تین میل دور ٹور نامی ایک پہاڑ کے غار میں پناہ لے لی۔ (۲۰)

غار ثور میں پناہ لینے کی حکمت:

کوہ ثور میں پناہ لینے میں یہ حکمت تھی کہ یہ پہاڑ مکہ کے جنوب میں یمن کے راستے پر ہے، جبکہ مدینہ مکہ کے شمال میں شام کے راستے پر واقع ہے، کفار مکہ کو اس بات کا علم تھا کہ آپ ﷺ مدینہ جائیں گے اس لئے ان کے خیال میں آپ ﷺ کو شہر کے شمال کی جانب جانا تھا اور جنوب کی طرف جانا بظاہر مستبعد تھا، اس لئے لازماً ان کے کھوجی شمالی سمت پر توجہ دیں گے اور جنوبی رخ پر ان کی توجہ نہ ہوگی، سو ثور کے غار میں قیام شمالی سمت کے کسی غار میں پناہ لینے سے زیادہ محفوظ تھا، اس غار میں آں حضرت صلی اللہ علیہ وسلم اور

حضرت ابو بکر صدیق رضی اللہ عنہ کا قیام تین رات دن رہا، حضرت ابو بکر صدیق نے یہ انتظام کیا تھا کہ ان کے نوجوان صاحبزادے حضرت عبداللہ بن بھرقریش میں رہیں، ان کے متعلق خبریں جمع کریں اور رات کو غار ثور میں آکر تمام اطلاعات پہنچائیں، وہیں سوئیں اور صبح کے جھٹ پٹے میں پھر شہر میں چلے جائیں، ان کی بڑی صاحبزادی حضرت اسماء شام کے وقت کھانا پہنچائیں اور ان کے خادم حضرت عامر بن فہیرہ دن بھر ان کی بھیڑ بکریوں کے ریوز چرا کر انہیں شام کے وقت جبل ثور کے قریب لائیں، بکریوں اور بھیڑ کا دودھ آں حضرت ﷺ اور حضرت ابو بکر صدیق کو پلائیں اور قدم کے تمام نشانات مٹاتے ہوئے واپس مکہ چلے جائیں، اس طرح حضرت ابو بکر صدیق رضی اللہ عنہ کے اس انتظام کی بدولت آں حضرت صلی اللہ علیہ وسلم کو کوئی تکلیف نہ ہوئی اور اللہ کے امان و حفظ میں آپ صلی اللہ علیہ وسلم اور آپ کے رفیق غار رہے۔ (۲۱)

غار ثور کے قیام کے دوران میں ایک ایسا بھی لمحہ آیا کہ کفار قریش آپ دونوں کو تلاش کرتے کرتے غار کے دہانے تک پہنچ گئے، حضرت ابو بکر صدیق نے یہ دیکھ کر آپ ﷺ سے کہا 'یا رسول اللہ، اگر ان میں سے کوئی بھی اپنے پاؤں کے نیچے دیکھے تو ہمیں دیکھ لے گا'۔ آپ صلی اللہ علیہ وسلم نے فرمایا: 'اے ابو بکر تمہارا کیا خیال ہے ان دو آدمیوں کے بارے میں جن کا تیسرا اللہ ہے؟' اس پر حضرت ابو بکر صدیق نے کہا: 'اللہ کی قسم میں اپنے لئے فکر مند نہیں ہوں، بلکہ ڈرتا ہوں کہ کہیں میری آنکھوں کے سامنے آپ ﷺ کو کوئی گزند نہ پہنچ جائے'۔ آں حضرت صلی اللہ علیہ وسلم نے حضرت ابو بکر صدیق کو تسلی دیتے ہوئے فرمایا: 'غم نہ کرو، اللہ ہمارے (ہم دونوں کے) ساتھ ہے' قرآن کی سورۃ توبہ میں اسی جانب اشارہ ہے:

فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَانِيًا إِنَّنِي إِذْهُمَا فِي الْعَارِ

إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا۔ (۲۲)

اللہ نے ان (نبی) کی مدد اس وقت کی ہے، جب انہیں (مکہ کے) کافروں نے نکال دیا تھا، جب وہ دو میں کے ایک تھے، جبکہ وہ دونوں غار میں تھے، جب وہ اپنے ساتھی (صاحب) سے کہہ رہے تھے غم نہ کرو، اللہ ہم دونوں کے ساتھ ہے۔

بہر کیف جب کفار قریش آپ صلی اللہ علیہ وسلم اور حضرت ابو بکر صدیق رضی اللہ عنہ کو پانے میں ناکام ہو گئے تو انہوں نے یہ اشتہار دیا کہ جو محمد (صلی اللہ علیہ وسلم) اور ابو بکر (رضی اللہ عنہ) کو پکڑ لائے یا قتل کر دے اسے ان دونوں کی دیت دی جائے گی، یعنی سوسو (دوسو) اونٹ۔ (۲۳)

غار ثور سے روانگی:

تین شب و روز غار میں مقیم رہنے کے بعد پیر کی رات کو ربیع الاول ۵۴ عام فیل کی ۳ تاریخ کو آپ ﷺ اور حضرت ابوبکر غار ثور سے نکل کر مدینہ کے سفر پر روانہ ہوئے، رات کے وقت حضرت اسماء بنت ابی بکر نے زاویرہ ایک تھیلے میں رکھ کر پیش کیا، عبد اللہ بن اریقظ دونوں اونٹنیاں لے کر آ گیا، حضرت ابوبکر نے اخراجات سفر کے لئے گھر سے نکلنے وقت پانچ ہزار درم کہ وہی ان کی کل جمع پونجی تھی، ساتھ لے لئے تھے، ایک اونٹنی پر آنحضرت صلی اللہ علیہ وسلم اور دوسری پر حضرت ابوبکر اور ان کے آزاد کردہ غلام حضرت عامر بن نبیرہ سوار ہوئے، راہ نما عبد اللہ بن اریقظ پیدل راستہ بتاتا ہوا آگے آگے چلا، قریش کے خوف سے مدینہ کا معروف راستہ اختیار کرنے کے بجائے غیر معروف راستہ اختیار کیا گیا، جو دراز بھی تھا اور دشوار گزار بھی، آغاز سفر کے دوسرے دن دو پہر کو ایک چٹان کے نیچے آں حضرت صلی اللہ علیہ وسلم نے قدرے آرام کیا، یہیں ایک چرواہا ملا، حضرت ابوبکر نے بکری کا دودھ نکلوا کر آپ ﷺ کی خدمت میں پیش کیا، کچھ دیر آرام کے بعد پھر سفر شروع ہوا۔ (۲۳)

سراقہ بن جحتم کا واقعہ:

قریش کے انعامی اشتہار کا آس پاس کے قبائل کو علم ہو چکا تھا، قریش کے آدمیوں نے اس انعام کی خبر کو ارد گرد کے علاقوں میں پھیلا دیا تھا، چنانچہ بنی مدلج کے سردار سراقہ بن جحتم کو بھی اس کی خبر ہو گئی تھی اور وہ انعام کی طمع میں اپنے علاقے سے نکل کر آں حضرت صلی اللہ علیہ وسلم کی تلاش میں نکل کھڑا ہوا، اثنائے راہ میں اس نے آپ ﷺ اور حضرت ابوبکر کو دیکھ لیا، سر پٹ گھوڑا دوڑاتا ہوا آگے بڑھا، گھوڑے نے ٹھوکر کھائی اور وہ زمین پر گر پڑا، مگر دو سو اونٹوں کا انعام سمندِ حرص کو ہمیشہ دے رہا تھا، اٹھا اور گھوڑے پر سوار ہو کر آگے بڑھا اور آپ صلی اللہ علیہ وسلم کے بالکل نزدیک آ گیا، اب کے اس کے گھوڑے کے پاؤں گھٹنوں تک زمین میں دھنس گئے اور وہ اس پر سے گر پڑا، اس آیت الہی اور معجزہ نبوی سے سراقہ بن جحتم پر لرزہ طاری ہو گیا، اس نے آں حضرت صلی اللہ علیہ وسلم سے امان طلب کی اور عرض کیا کہ اسے ایک امان نامہ لکھ کر دے دیا جائے، چنانچہ رسول اللہ صلی اللہ علیہ وسلم کے حکم سے حضرت عامر بن نبیرہ نے ایک چمڑے کے ٹکڑے پر سراقہ کو امان نامہ لکھ کر دیدیا، اس کے بعد سراقہ واپس چلا گیا، غزوہ ہوازن کے بعد یہ سراقہ بن

جسٹم ۳۱ حضرت صلی اللہ علیہ وسلم کی خدمت میں حاضر ہوئے اور دولتِ اسلام سے مالا مال ہوئے۔ (۲۵)

اُمّ معبد:

جناب رسول اللہ ﷺ حضرت ابو بکر صدیق، حضرت عامر بن فہیرہ اور عبد اللہ بن اریقظ، سراقہ کے علاقہ قدید سے چل کر بنو خزاعہ کی ایک خاتون ام معبد کے صحرائی خیمے میں پہنچے، وہاں قدرے قیام فرمایا، قحط کا زمانہ تھا اس لئے کھانے کی کوئی چیز اس کے پاس نہ مل سکی، خیمے کے ایک کونے میں ایک لاغرا ورم زور بکری کھڑی تھی، دریافت کرنے پر ام معبد نے بتایا کہ اس کے تھن سوکھ چکے ہیں اور یہ اس قدر لاغر ہے کہ دودھ دے ہی نہیں سکتی، آپ صلی اللہ علیہ وسلم کی دعا کی برکت سے اس مرمل بکری میں اتنی توانائی آگئی کہ اس کے تھن سے دودھ کی دھار بہنے لگی، اس دودھ کو ام معبد اور جناب رسول اللہ ﷺ اور آپ کے ساتھیوں نے پیا اور شکم سیر ہو گئے، پھر بھی کافی دودھ بچ رہا، اس کے بعد یہ مقدس قافلہ آگے روانہ ہوا۔ (۲۶)

مدینہ میں آں حضرت ﷺ کا انتظار:

اہل مدینہ کو اس بات کی اطلاع مل چکی تھی کہ جناب رسول اللہ صلی اللہ علیہ وسلم اور حضرت ابو بکر صدیق رضی اللہ عنہ مکہ سے بقصد ہجرت نکل چکے ہیں، چنانچہ وہ لوگ آپ ﷺ کی آمد کے لئے سراپا انتظار تھے، ہر روز صبح کے وقت یہ لوگ اپنی بستیوں سے نکلے کر مکے کے راستے پر بیٹھ جاتے تھے اور اس وقت تک بیٹھے رہتے تھے جب تک کہ دھوپ کی تپش ناقابل برداشت نہ ہو جاتی تھی، اس کے بعد یہ لوگ اپنے اپنے گھروں کو واپس لوٹ جاتے تھے، جس دن یہ مقدس مہاجرین مدینہ کی بیرونی بالائی بستی قبا میں پہنچے تو دو پہر ہو چکی تھی، بستی کے لوگ آپ صلی اللہ علیہ وسلم کا انتظار کر کے اپنے گھروں کو واپس جا چکے تھے۔

آں حضرت ﷺ کی قبا میں تشریف آوری:

جیسا کہ اوپر بیان کیا گیا، جس وقت جناب رسول اللہ صلی اللہ علیہ وسلم کی سواری یثرب کی بالائی بستی عوالی یا قبا میں پہنچی، تو مسلمان آپ ﷺ کی آمد کا انتظار کر کے واپس جا چکے تھے، دو پہر کا وقت تھا اور دھوپ تیز تھی، آپ کی آمد کی خبر اہل قبا کو کیسے ہوئی، اس میں دو روایتیں ہیں، ایک روایت یہ ہے کہ آپ ﷺ حرہ قبا کے قریب پہنچ کر اتر گئے، انصار کو خبر کرنے کے لئے کسی کو بھیجا، یہ خبر ملتے ہی لوگ آئے اور آپ صلی اللہ علیہ وسلم اور حضرت ابو بکر صدیق رضی اللہ عنہ کو اپنے ساتھ اپنی بستی میں لے گئے، دوسری روایت

کے مطابق جب آں حضرت صلی اللہ علیہ وسلم قبا کے قریب پہنچے تو ایک یہودی جو کسی کام سے اپنے مکان کی چھت پر چڑھا ہوا تھا آپ ﷺ کو دیکھ کر چلایا کہ ”اے بنی قیلہ (اوس و خزرج کی ماں کا نام قیلہ تھا اس نسبت سے وہ بنی قیلہ یعنی قیلہ کے بیٹے بھی کہلاتے تھے) یہ تمہارے سردار آ پہنچے“۔ یہ سنتے ہی اوس کی شاخ بنو عمرو بن عوف جو قبا میں رہتی تھی، جمع ہو گئی، سب نے ایک آواز سے نعرہ تکبیر بلند کیا اور ہتھیار لگا کر آپ ﷺ کے استقبال کو نکل پڑے، ادھر آں حضرت ﷺ اور حضرت ابوبکرؓ اپنی سواریوں سے اتر کر کھجور کے ایک درخت کے سائے میں بیٹھے ہوئے تھے، مسلمانوں کا ہجوم وہاں پہنچا اور آپ ﷺ کو اپنی بستی میں عزت و احترام سے لایا، ان دونوں روایتوں میں تطبیق کی صورت یہ ہے کہ قبا کے قریب پہنچ کر آں حضرت صلی اللہ علیہ وسلم نے عامر بن نفیرہ یا عبد اللہ بن اریقظ کو اپنی آمد کی خبر دینے کے لئے قبا بھیج دیا ہوگا، دوسری جانب آپ ﷺ کو دیکھ کر اس یہودی نے بھی پکار دیا ہوگا کہ آپ تشریف لے آئے ہیں۔ (۲۷)

بہر کیف یہ مبارک اور پرخطر سفر ہجرت بارہ دن کے طویل اور مشقت انگیز لمحات کے بعد اختتام کو پہنچا، آپ صلی اللہ علیہ وسلم اور حضرت ابوبکر صدیق رضی اللہ عنہم یکم ربیع الاول کی رات میں غار ثور میں روپوش ہوئے، تین رات دن وہاں ٹھہرے رہے، ۴ ربیع الاول کو رات کے وقت وہاں سے مدینہ کے لئے روانہ ہوئے اور غیر معروف دشوار گزار راہوں سے چل کر بیر کے دن دوپہر کے وقت قبا پہنچے، یہ تاریخ تھی ۱۲ ربیع الاول اور بعثت نبوی ﷺ پر تیرہ سال گزر چکے تھے، شمسی مہینے کے مطابق تاریخ ۲۴ ستمبر ۶۲۲ء تھی، جناب رسول اللہ صلی اللہ علیہ وسلم کے قبا پہنچنے کی تاریخ کو اسلام میں نہایت اہمیت حاصل ہے اور سیدنا عمر فاروق رضی اللہ عنہ کے زمانہ خلافت میں اسلامی سال کا آغاز اسی وقت ہجرت سے کیا گیا، مگر چونکہ عربوں کے سال کا آغاز یکم محرم الحرام سے ہوتا تھا اس لئے سن ہجرت کو دو ماہ اور گیارہ دن پیچھے کر کے سال کے دنوں کی گنتی پوری کر دی گئی۔ (۲۸)

قبا کی بستی میں قیام:

قبا میں قبیلہ اوس کی شاخ بنو عمرو بن عوف کی آبادی تھی، یہاں کے رئیس قبیلہ حضرت کلتوم بن ہدمؓ تھے، دوسرے رئیس حضرت سعد بن خیشمہ تھے، انہیں دونوں کے ہاں متعدد مہاجرین مکہ مقیم تھے، آپ ﷺ نے بھی حضرت کلتوم بن ہدم کے ہاں قیام فرمایا، مگر آپ کی نشست زیادہ حضرت سعد بن خیشمہ کے ہاں رہتی تھی کیوں کہ ان کا مکان وسیع تھا اور ان کے ہاں عیال و اطفال کا کھینڑا نہ تھا، یہاں آپ صلی اللہ

علیہ وسلم نے چودہ دن تک قیام فرمایا، ہمیں حضرت علیؓ مکہ سے لوگوں کی امانتیں واپس کر کے آپ ﷺ کی خدمت میں حاضر ہوئے۔ (۲۹)

مسجد قبا کی تعمیر:

قبا میں قیام کے دوران میں جناب رسول اللہ صلی اللہ علیہ وسلم نے ایک مسجد تعمیر فرمائی جو مسجد قبا کے نام سے مشہور ہوئی اور آج بھی موجود ہے، قرآن میں اس مسجد کا ذکر بطور خاص کیا گیا ہے، ارشاد ہوتا ہے:

لَمَسْجِدَ أُسَسَ عَلَى التَّقْوَى مِنْ أَوَّلِ يَوْمٍ أَحَقُّ أَنْ تَقُومَ فِيهِ فِيهِ رِجَالٌ يُحِبُّونَ أَنْ يَتَّطَّهَرُوا وَاللَّهُ يُحِبُّ الْمُطَهَّرِينَ ○ (۳۰)

وہ مسجد جس کی بنیاد پہلے ہی دن تقویٰ پر رکھی گئی ہے، وہ اس بات کی زیادہ مستحق ہے کہ آپ اس میں کھڑے ہوں (نماز ادا کریں) اس میں ایسے لوگ ہیں جن کو صفائی بہت پسند ہے اور اللہ صاف رہنے والوں کو دوست رکھتا ہے۔

اس مسجد کی تعمیر میں جناب رسول اللہ صلی اللہ علیہ وسلم اور مہاجرین نے بشمولیت حضرت ابوبکرؓ و حضرت عمرؓ حصہ لیا اور انصار مدینہ کے شانہ بشانہ مزدوری کی۔ (۳۱)

مدینے میں داخلہ:

جناب رسول اللہ صلی اللہ علیہ وسلم قبا میں چودہ دن قیام کے بعد جمعہ کے دن مدینہ روانہ ہوئے، بنی سالم بن عوف کی ہستی میں پہنچے تھے کہ نماز جمعہ کا وقت ہو گیا، آپ ﷺ نے اس مسجد میں جمعہ پڑھایا اور خطبہ دیا، یہ پہلا جمعہ تھا جو آپ ﷺ کی امامت میں پڑھا گیا، نماز کے بعد آپ مدینہ روانہ ہو گئے، راستے میں انصار کے جس محلے سے آپ ﷺ کا گزر ہوتا وہاں کے لوگ آپ سے اپنے ہاں قیام کی درخواست کرتے اور آپ کی اونٹنی کی کیل پکڑ لیتے، آپ صلی اللہ علیہ وسلم ان سے فرماتے اسے چھوڑ دو یہ مامور ہے اور اس جگہ جا کر ٹھہرے گی جہاں اللہ نے اسے ٹھہرنے کا حکم دیا ہے، جب اونٹنی بنی مالک بن نجار کے محلے میں پہنچی تو ٹھیک اس جگہ جا کر ٹھہر گئی جہاں اب مسجد نبوی ﷺ ہے۔ (۳۲)

حضرت ابوالیوبؓ کے گھر قیام:

اونٹنی کے بیٹھ جانے کے بعد آں حضرت صلی اللہ علیہ وسلم اتر گئے، آپ ﷺ نے دریافت

فرمایا کہ ہمارے اصحاب میں سے کس کا گھر یہاں سب سے زیادہ قریب ہے، قبیلہ بنو مالک بن نجار کے حضرت ابویوب خالد بن زید نے عرض کیا: میرا یا رسول اللہ! یہ سامنے میرا گھر ہے، یہ سن کر آپ صلی اللہ علیہ وسلم نے انہی کے ہاں قیام کا ارادہ فرمایا، اور وہ آپ ﷺ کا سامان اپنے ہاں اٹھا کر لے گئے، یاد رہے کہ قبیلہ خزرج کی شاخ بنو نجار سے آں حضرت صلی اللہ علیہ وسلم کی پردادی سلمیٰ بنت عمرو کا تعلق تھا، انہی کے بطن سے آپ ﷺ کے دادا عبدالمطلب پیدا ہوئے تھے اور سن رشد کو پہنچ جانے سے پہلے انہی کی تربیت میں رہے تھے، عبدالمطلب کے کئے جانے کے بعد اسی خاندان کے لوگ ان کی حمایت میں مکہ آئے تھے اور ان کے چچاؤں سے ان کا حق انہیں دلویا تھا، یہیں بنو نجار کی بستی میں آپ ﷺ کے والد جناب عبد اللہ نے انتقال کیا تھا اور یہیں ان کی قبر تھی، آپ ﷺ کی والدہ ماجدہ اسی کی زیارت کے غرض سے آپ کو بچپن میں یرب لائی تھیں اور واپسی میں مقام الالبواء میں انہوں نے سفر آخرت اختیار کیا تھا، اس طور سے بنو نجار آپ ﷺ سے نسبی تعلق تھا اور یرب کے دوسرے قبائل کے مقابلے میں ان کا حق جو اراجح تھا، اللہ تعالیٰ کی مشیت بھی یہی تھی کہ آپ ﷺ کی اونٹنی انہی کی بستی میں آکر بیٹھ گئی اور میزبانی رسول کا شرف بنو نجار کو حاصل ہوا اور ان میں بطور خاص اس خاندان کے حضرت ابویوب خالد بن زید انصاری کو، رضی اللہ عنہ۔

حضرت ابویوب رضی اللہ عنہ کا مکان دو منزلہ تھا، ان کی خواہش تھی کہ آں حضرت صلی اللہ علیہ وسلم بالائی منزل پر قیام فرمائیں کہ وہاں آرام اور سکون زیادہ تھا، لیکن آپ ﷺ نے چلی منزل کو اپنے قیام کے لئے پسند فرمایا کیوں کہ یہاں آپ کی خدمت میں آنے والوں کو زیادہ سہولت میسر تھی اور صاحب خانہ کو بھی نسبتاً زیادہ سہولت بالائی منزل پر قیام ہی کی صورت میں تھی، اہل مدینہ کو ذات نبوی ﷺ سے اس قدر محبت تھی کہ حضرت ابویوب کے ہاں زمانہ قیام میں ہر روز کئی گھروں کے لوگ کھانا لے کر حاضر ہوتے تھے اور ان کی ضیافت سے آں حضرت ﷺ کے علاوہ دوسرے مسلمان بھی بہرہ اندوز ہوتے تھے۔

جناب رسول اللہ صلی اللہ علیہ وسلم نے حضرت ابویوب رضی اللہ عنہ کے ہاں سات ماہ کے قریب قیام فرمایا اور مسجد نبوی کی تعمیر اور حجروں کی تکمیل کے بعد آپ ﷺ ان کے ہاں سے منتقل ہوئے۔ (۳۳)

مکی دور پر نظر بازگشت:

جناب رسول اللہ صلی اللہ علیہ وسلم کے مدینے تشریف لانے اور حضرت ابویوب انصاری رضی اللہ عنہ کے ہاں قیام فرمانے کے ساتھ ہی سیرت طیبہ کا ایک باب مکمل ہو گیا، آپ ﷺ کی مکی زندگی کے

تیرہ سالہ انتہائی ہنگامہ خیز اور بلا انگیز دور کا خاتمہ ہوا اور مدنی دور کا آغاز ہوا، یہ دور جو آپ ﷺ کی حیات دنیوی کے ساتھ ایک طرح سے اختتام و تکمیل کو پہنچا، پہلے دور سے زیادہ پرخطر، زیادہ ہنگامہ خیز اور زیادہ بلا انگیز ثابت ہوا، سکی دور مظلومی کا دور تھا، مجبوری کا زمانہ تھا اور صبر کا عہد تھا، مگر مدنی دور مظلومی کا دور بھی ہے، نجومِ آلام کا دور بھی ہے اور مدافعت کا عہد بھی ہے، طاقت کا عہد بھی ہے، مصائب و آلام کے ختم ہو جانے کا بھی دور ہے اور اللہ تعالیٰ کی نعمتوں کے شکر کا بھی دور ہے، اسلام کی تاریخ کا یہ مدنی زمانہ بدر کی فتح عظیم کی داستان بھی ہے اور احد کی وقتی ہزیمت کا بیان بھی، یہ دور اس عظیم ابتلا کی بھی روئیداد ہے جو احزاب کے دل بادل کے شہر رسول ﷺ پر امنڈ آنے اور اہل ایمان پر آسمان و زمین تنگ ہو جانے کی وجہ سے مسلط ہوا، رسول اللہ صلی اللہ علیہ وسلم کی سیرت کے اُس مرقع کی بھی اس دور میں روغنمائی ہوئی جس میں حدیبیہ کی فتح میں بھی مسلمانوں کے حصے میں آئی اور خیبر کے یہودی مار آستین کی پامالی بھی، اس مدنی دور میں وہ لُحْہ جاں فزا بھی آیا کہ مکہ کے جباران سرکش کے سر اُس بظاہر بے سہارا اور بے یار و مددگار ذات کے حضور جھک گئے جسے انھوں نے اپنے شہر سے کہ شہر ظلیل تھا، وطن ذبیح تھا اور میراث محمد ﷺ، نکل جانے پر مجبور کر دیا تھا اور وہی جو اپنے ایک ساتھی کے ہمراہ اُس شہر اہل جفا سے چھپ چھپا تارات کی تاریکی میں نکلا تھا، اپنے دس ہزار جان نثاروں کے جلوں میں دن کی روشنی میں کدائی وادی سے اللہ کی فطرت کا بیکر اور رحمت کا پیہر بن کر شہر ظلیل میں داخل ہوا، اس مدنی دور میں چشمِ فلک نے وہ منظر بھی دیکھا کہ قبائل جو ق در جوق اس کے آستانہ پاک پر حاضر ہو کر مرضی الہی کے حضور سر تسلیم خم کر رہے تھے، یہ وہی لوگ تھے کہ اللہ کے برگزیدہ نبی نے ان کے مجموعوں میں جا کر انہیں سچائی کی دعوت دی تھی، توحید کا درس دیا تھا اور یہ خواہش ظاہر کی تھی کہ آپ کو اور آپ ﷺ کے پیروؤں کو اپنے ہاں پناہ دیں، اپنی بستیوں کو اسلام کا مرکز بنائیں اور حق کی سر بلندی کے لئے سینہ سپر ہو جائیں، لیکن ان لوگوں نے اُس درخواست کو ٹھکرایا تھا، اُس آواز کو سنی ان سنی کر دیا تھا اور اُس پیغام کو درخوار اعتنائہ سمجھا تھا۔

قصہ مختصر سیرت طیبہ کا یہ مدنی دور اللہ کی عظمت کی آئیہ عالیہ اور نشانی بزرگ ہے، یہ دور رسالت محمدی ﷺ کی صداقت پر، نبوت احمدی کی حقانیت اور ذات مصطفویٰ کی عظمت پر شاہد عدل ہے، اسی دور میں اللہ کی آخری کتاب کا نزول مکمل ہوا، دنیا سے وحی الہی کا سلسلہ منقطع ہوا اور نبوت و رسالت کا آخری حامل بزرگ اللہ کے دین کی ابدی صداقت کے ساتھ سریر جلال و ہمال پر متمکن ہوا اور دنیا کی فلاح و فوز کی خاطر اللہ کے آخری پیغام کو رہتی دنیا تک عام کیا، وہ ایسا سرچشمہ ہدایت تھا جس سے عرفان و آگہی کے

سوتے پھوٹے، سوکھی انسانیت کی کھیتی ہری بھری ہوئی اور دنیا سچائی اور اچھائی کے پھولوں سے مہک اٹھی، رسول اللہ صلی اللہ علیہ وسلم کی مدنی زندگی کشور کشائی اور باطل کی پسپائی کا بھی دور ہے، یہ گویا اس عظیم فتوحات کے عہدِ زریں کا نقطہ آغاز ہے، جس میں نبی برحق ﷺ کے خلفائے برحق کے زیر فرمان، نبی اکرم علیہ السلام کے دین کے پروانے عرب کی سر زمین بے آب و گیاہ سے سرفروشانہ نکلے، عراق، جبال، فارس، خراسان، جستان، زابلستان و پاکستان پر اللہ کی حاکمیت قائم کر دی، دوسری جانب یہی اسلام کے مجاہد اور اللہ کے سپاہی شام و جزیرے سے گزر کر ارمینیا کے دشوار گزار پہاڑوں کو روندتے ہوئے بحیرہ خزر کے ساحل تک پہنچے، ایک تیسری سمت میں یہ غازی، یہ اللہ کے پراسرار بندے مصصر کی زرخیز وادیوں سے پرے صحرا کی تپتی زمین سے گزرتے ہوئے المغرب کے ریگزاروں پر اپنی عظمت کے نشان ثبت کرتے ہوئے بحر روم اور بحر اوقیانوس کی بھری ہوئی موجوں تک پہنچے، ان مجاہدین نے دشت و کوہ ہی کو سر نہ کیا بلکہ دریاد بحر کے بھی سینے چیر کر ان کے دوسرے کناروں تک جا پہنچے، اُن عظیم فتوحات کی بنیاد جو عہدِ خلافت راشدہ میں ممکن ہوئیں، اسی مدنی دور میں استوار کی گئی۔

سیرت طیبہ کا مدنی دور تاسیس حکومت الہیہ، تنظیم امت محمدیہ اور تہذیب اخلاق انسانہ کا نقطہ آغاز بھی ہے اور مرکز تکمیل بھی، اسی دور میں اللہ نے اپنا دین مکمل کیا، اہل ایمان پر اپنی نعمتیں پوری کیں اور اس دین کو انسانیت کی بقا و نجات کے لئے پسند فرمایا، اس طرح جناب رسول اللہ صلی اللہ علیہ وسلم کی ہجرت مدینہ، ابتلا کی کٹھن گھڑی بھی ہے اور اہتمام کی روشن کرن بھی اور نجات و فلاح کی نوید پر مسرت و جاں فزا بھی، اسی وجہ سے اسلام کی تاریخ میں واقعہ ہجرت کو بڑی اہمیت دی گئی اور سیدنا عمر فاروق رضی اللہ عنہ کے دورِ خلافت میں اسلامی تاریخ کا آغاز اسی سے کیا گیا۔

المرسوم صلی علی سبنا و مولانا محمد و بارک وسلم



حواشی و حوالہ جات

۳۔ علانیہ تبلیغ اور کفار کے مظالم

- ۱۔ القرآن، سورۃ الحجر، آیت ۹۶ تا ۹۳
- ۲۔ القرآن، سورۃ الشعراء، آیت ۲۱۳-۲۱۵
- ۳۔ طبری/ج ۲، ص ۳۱۸،
- ۴۔ بخاری/ج ۱، ص ۵۰۰۔ ابن سعد/ج ۱، ص ۱۹۹، ۲۰۰۔ ابن ہشام/ج ۱، ص ۱۶۸، ۱۶۹۔ طبری/ج ۲، ص ۳۱۹۔ ابن اثیر/ج ۲، ص ۴۰۔ ابن کثیر/ج ۳، ص ۳۸۔
- ۵۔ بلاذری/ج ۱، ص ۱۱۸، ۱۱۹۔ ابن اثیر/ج ۲، ص ۴۰، ۴۱۔ ابن کثیر/ج ۳، ص ۶۲۔
- ۶۔ القرآن، سورۃ العلق، آیت ۲۹ تا آخر سورۃ
- ۷۔ بلاذری/ج ۱، ص ۱۲۶۔ ابن کثیر/ج ۳، ص ۴۳، ۴۴
- ۸۔ بلاذری/ج ۱، ص ۱۲۵۔ ابن کثیر/ج ۳، ص ۴۳۔ رسول اکرم ﷺ کی سیاسی زندگی/ص ۸۶
- ۹۔ القرآن، سورۃ القصص، آیت ۸۸
- ۱۰۔ القرآن، سورۃ اخلاص، آیت ۱
- ۱۱۔ القرآن، سورۃ جن، آیت ۲۰
- ۱۲۔ القرآن، سورۃ لقمان، آیت ۱۳
- ۱۳۔ القرآن، سورۃ شوریٰ، آیت ۲۳
- ۱۴۔ ابن ہشام/ج ۱، ص ۱۸۳، ۱۸۴۔ طبری/ج ۲، ص ۳۲۲، ۳۲۳۔ ابن کثیر/ج ۳، ص ۴۷، ۵۰
- ۱۵۔ القرآن، سورۃ القصص، آیت ۷۷
- ۱۶۔ ابن ہشام/ج ۱، ص ۱۳۲، ۱۳۳۔ سیبلی/ج ۱، ص ۱۳۵۔
- ۱۷۔ القرآن، سورۃ مریم، آیت ۳۳ تا ۳۵
- ۱۸۔ القرآن، سورۃ نحل، آیت ۵۱
- ۱۹۔ اس کی تفصیل کے لئے مقالہ اول کے مباحث سے رجوع کیجئے۔
- ۲۰۔ ابن ہشام/ج ۱، ص ۱۰۸۔ ابن کثیر/ج ۳، ص ۶۳، ۶۴، ۶۵۔ سیرۃ النبی/ج ۱، ص ۲۳۰
- ۲۱۔ القرآن، سورۃ انعام، آیت ۵۳
- ۲۲۔ القرآن، سورۃ شعراء، آیت ۱۱۱
- ۲۳۔ بلاذری/ج ۱، ص ۱۱۵، ۱۲۴، ۱۵۰،

- ۲۴ - بلاذری / ج ۱، ص ۱۲۸، ۱۲۹ - طبری / ج ۲، ص ۲۸۸ - ابن کثیر / ج ۳، ص ۳۵
- ۲۵ - القرآن، سورة فرقان، آیت ۷
- ۲۶ - القرآن، سورة بنی اسرائیل، آیت ۹۵
- ۲۷ - القرآن، سورة رعد، آیت ۳۸
- ۲۸ - القرآن، سورة الفرقان، آیت ۶۰
- ۲۹ - القرآن، سورة الانبیاء، آیت ۳۶
- ۳۰ - القرآن، سورة زخرف، آیت ۵۸
- ۳۱ - ابن هشام / ج ۱، ص ۲۳۰ - سیرة النبی / ج ۱، ص ۲۱۹ - ارض القرآن / ج ۲، ص ۲۰۹، ۲۰۹ و ۲۵۰ - تفسیر القرآن / ج ۳، ص ۷۳۲
- ۳۲ - ارض القرآن / ج ۲، ص ۲۵۰، ۲۵۱
- ۳۳ - ابن هشام / ج ۱، ص ۱۸۰ - ابن سعد / ج ۱، ص ۲۰۱، ۲۰۰ - بلاذری / ج ۱، ص ۱۲۳، ۱۵۶
- ۳۴ - ابن هشام / ج ۱، ص ۱۸۸، ۱۸۷
- ۳۵ - بخاری / ج ۱، ص ۵۱۹ و ۵۲۳ - ابن هشام / ج ۱، ص ۱۸۲ - ابن کثیر / ج ۳، ص ۴۴، ۴۶
- ۳۶ - رسول اکرم ﷺ کی سیاسی زندگی / ص ۸۶ بحوالہ انساب الاشراف بلاذری مخطوط، استنبول / ج ۱، ص ۶۹۲
- ۳۷ - ابن سعد / ج ۸، ص ۳۶، ۳۸ - اسد الغابہ / ج ۵، ص ۳۵۶
- ۳۸ - القرآن، سورة الکوثر، آیت ۳
- ۳۹ - تفسیر الکشاف / ج ۴، ص ۸۰۷، ۸۰۸
- ۴۰ - القرآن، سورة حم السجده، آیت ۲۶
- ۴۱ - القرآن، سورة طور، آیت ۲۹
- ۴۲ - ابن هشام / ج ۱، ص ۱۸۳، ۱۸۴ - بلاذری / ج ۱، ص ۱۳۹، ۱۳۸ - ابن کثیر / ج ۳، ص ۳۶، ۴۰، ۴۱
- ۴۳ - بخاری / ج ۱، ص ۵۵۲، ۵۵۳ - ابن کثیر / ج ۳، ص ۳۰
- ۴۴ - بخاری / ج ۱، ص ۵۳۳ - زاد المعاد / ج ۲، ص ۴۳
- ۴۵ - ابن هشام / ج ۱، ص ۲۰۲، ۲۰۴ - ابن کثیر / ج ۳، ص ۵۷، ۵۹
- ۴۶ - القرآن، سورة ص، آیت ۶
- ۴۷ - ابن هشام / ج ۱، ص ۲۱۷، ۲۱۸ - ابن سعد / ج ۱، ص ۲۰۲ - طبری / ج ۲، ص ۳۲۳، ۳۲۵ - ابن کثیر / ج ۳، ص ۳۷ و بعد
- ۴۸ - ابن هشام / ج ۱، ص ۱۸۶ - طبری / ج ۲، ص ۳۳۶ و ۳۳۷ - ابن کثیر / ج ۳، ص ۶۲
- ۴۹ - بلاذری / ج ۱، ص ۱۵۰ بمواقع کثیره
- ۵۰ - بلاذری / ج ۱، ص ۱۹۸ - ۲۲۸ - ابن هشام / ج ۱، ص ۲۰۳ - ۲۰۷ - ابن سعد / ج ۱، ص ۲۰۵

- ۵۱۔ ابن اثیر/ ج ۲، ص ۵۲ و ۵۳۔ بلاذری/ ج ۱، ص ۲۲۷۔ ابن سعد/ ج ۱، ص ۲۰۶
- ۵۲۔ ابن سعد/ ج ۱، ص ۲۰۵۔ طبری/ ج ۲، ص ۳۲۰۔ سیرة النبی ﷺ/ ج ۱، ص ۲۳۳ و بعد۔ سیرت سرور عالم ﷺ/ ج ۲، ص ۵۷۰
- ۵۳۔ سورة النجم، آیات ۱۹، ۲۳۔ تفسیر الکاشف/ ج ۳، ص ۴۲۲، ۴۲۵۔
- ۵۴۔ بخاری/ ج ۱، ص ۴۹۹، ۵۳۴۔ ابن کثیر/ ج ۳، ص ۳۳، ۳۶
- ۵۵۔ ابن ہشام/ ج ۱، ص ۲۰۳ و بعد۔ سیبلی/ ج ۱، ص ۲۰۴۔ ابن سعد/ ج ۱، ص ۲۰۷۔ بلاذری/ ج ۱، ص ۱۹۸، ۲۰۸۔ ابن اثیر/ ج ۲، ص ۵۱، ۵۲۔ ابن کثیر/ ج ۳، ص ۶۶۔ بخاری/ ج ۱، ص ۵۳۶، ۵۳۷۔ زاد المعاد/ ج ۲، ص ۴۵، ۴۳
- ۵۶۔ ابن ہشام/ ج ۱، ص ۲۱۱۔ سیبلی/ ج ۱، ص ۲۱۲۔ طبری/ ج ۲، ص ۳۳۵ و بعد۔ ابن اثیر/ ج ۲، ص ۵۳۔ ابن کثیر/ ج ۳، ص ۶۷ و بعد۔
- ۵۷۔ ابن ہشام/ ج ۱، ص ۲۲۹۔ ابن سعد/ ج ۱، ص ۲۰۷۔
- ۵۸۔ طبری/ ج ۲، ص ۳۳۳
- ۵۹۔ ابن سعد/ ج ۱، ص ۹۵۔ طبری/ ج ۲، ص ۳۳۳۔ زاد المعاد/ ج ۲، ص ۳۶۔ ابن اثیر/ ج ۲، ص ۵۹
- ۶۰۔ بخاری/ ج ۱، ص ۵۲۵۔ ابن ہشام/ ج ۱، ص ۲۱۶۔ ۲۱۹۔ سیبلی/ ج ۱، ص ۲۱۶ و بعد۔ ابن اثیر/ ج ۲، ص ۵۷۔
- ۵۹۔ ابن کثیر/ ج ۳، ص ۷۹، ۸۲۔ سیرة النبی ﷺ/ ج ۳، ص ۶۳۲، ۶۳۷
- ۶۱۔ بخاری/ ج ۱، ص ۵۲۰۔ ابن ہشام/ ج ۱، ص ۲۱۹۔ طبری/ ج ۲، ص ۳۳۵۔ ابن کثیر/ ج ۳، ص ۷۹
- ۶۲۔ ابن ہشام/ ج ۱، ص ۲۱۹، ۲۲۰، ۲۲۲۔ ابن سعد/ ج ۱، ص ۲۰۸، ۲۱۰۔ بلاذری/ ج ۱، ص ۲۲۹۔ طبری/ ج ۲، ص ۳۳۶، ۳۳۷، ۳۳۸
- ۶۲/ الف۔ القرآن، المائدہ، آیت ۶۷۔
- ۶۳۔ سیبلی/ ج ۱، ص ۲۳۲۔ سیرة النبی ﷺ/ ج ۱، ص ۲۳۹
- ۶۴۔ بخاری/ ج ۱، ص ۵۱۳، ۵۳۶۔ ابن کثیر/ ج ۳، ص ۱۱۸، ۱۲۰
- ۶۴/ الف۔ القرآن، سورة قمر، آیت ۲۱
- ۶۵۔ ابن سعد/ ج ۱، ص ۱۲۵۔ طبری/ ج ۲، ص ۳۳۳، ابن اثیر/ ج ۲، ص ۶۳۔ ابن کثیر/ ج ۳، ص ۱۲۲۔ سیبلی/ ج ۱، ص ۲۵۸۔ بلاذری/ ج ۱، ص ۲۳۶۔
- ۶۶۔ ابن ہشام/ ج ۱، ص ۲۵۸۔ ابن اثیر/ ج ۲، ص ۶۳۔ ابن سعد/ ج ۱، ص ۱۲۵۔ ابوطالب اور حضرت خدیجہ کی وفات کی تاریخوں میں سخت اختلاف ہے، جو بات مشفق علیہ ہے وہ یہ ہے کہ ان دونوں نے ۱۰ نبوی میں شعب و ابی طالب کے حصار کے بعد انتقال کیا۔
- ۶۷۔ ابن کثیر/ ج ۳، ص ۱۳۲

- ٦٨ - بخاری/ج ١، ص ٥٥١ - ابن کثیر/ج ٣، ص ١٣٠-١٣٣
 ٦٩ - ابن سعد/ج ١، ص ٢١١، ٢١٢ - طبری/ج ٢، ص ٣٣٣
 ٧٠ - طبری/ج ٢، ص ٣٣٨ - ابن اثیر/ج ٢، ص ٦٣
 ٧١ - طبری/ج ٢، ص ٣٣٨ وبعد - ابن اثیر/ج ٢، ص ٦٥، ٦٦ - ابن کثیر/ج ٣، ص ١٣٨

٢ - واقعه اسراء و معراج

- ١ - القرآن، سورة اسراء، آیت ١
 ٢ - راغب اصفهانی، مفردات القرآن مطبوعه اصح المطابع، کراچی (س ن) / ص ٢٣١، ٢٣٩ - بخاری/ج ١، ص ٥٠، مسلم/ج ١، ص ٩٣ تکبلی/ج ١، ص ٢٢٢ - سيرة النبی/ج ٣، ص ٢٠٣، ٢٠٤ -
 ٣ - القرآن، الانعام، آیت ٤٥، الاعراف، آیت ١٣٣
 ٤ - بخاری/ج ١، ص ٥٣٨، ٥٥٠ - ابن سعد/ج ١، ص ٢١٣، ٢١٤ - بلاذری/ج ١، ص ٢٥٥، ٢٥٤ - ابن کثیر/ج ٣، ص ١٠٨، ١٠٩ - زاد المعاد/ج ٢، ص ٣٩ - سیرت النبی/ج ٣، ص ٢١٢، ٢٤٢
 ٥ - سيرة النبی/ج ٣، ص ٢١٣، ٢١٥
 ٦ - بخاری/ج ١، ص ٥٠، ٥١، ٥٥٦، ٥٥٧، ٥٥٨، ٥٥٩ - مسلم/ج ١، ص ٩١، ٩٢، ٩٤ - ابن هشام/ج ١، ص ٢٣٢ - وبعد
 ٧ - بخاری/ج ١، ص ٥٣٨ - مسلم/ج ١، ص ٩٦ - ابن هشام/ج ١، ص ٢٣٤ - ابن سعد/ج ١، ص ٢١٥ - ابن کثیر/ج ٣، ص ١١٣ - زاد المعاد/ج ٢، ص ٣٨ -
 ٨ - القرآن، سورة اسراء، آیت ٦٠
 ٩ - بخاری/ج ١، ص ٥٠٥ - ابن سعد/ج ١، ص ٢١٥ - تکبلی/ج ١، ص ٢٣٣ - ابن کثیر/ج ٣، ص ١١٣، ١١٤ - زاد المعاد/ج ٢، ص ٣٩، ٣٨ - نوذی - شرح مسلم/ج ١، ص ٩١ - سيرة النبی/ج ٣، ص ٣٣٣، ٣٣٥
 ١٠ - سيرة النبی/ج ٣، ص ٣٣٣
 ١١ - القرآن، سورة بنی اسرائیل، آیت ١ - ابن کثیر/ج ٣، ص ٣١٣
 ١٢ - حیدر اللہ البانگہ/ج ٢، ص ٢٠٦ و ٢٠٤ -
 ١٣ - القرآن، سورة بنی اسرائیل، آیت ٢٢، ٢٣ - سیرت النبی/ج ٣، ص ٦٤٢، ٦٤٤ - سیرت سرور عالم/ج ٢، ص ٦٦٢ - ٦٦٤ - تفسیر تفہیم القرآن/ج ٢، ص ٦٠٨، ٦١٤
 ١٤ - القرآن، سورة اسراء، آیت ٨٠
 ١٥ - ابو یسی ترندی، جامع الترمذی، مطبوعه نور محمد، کراچی (س ن) / ص ٣٣٨ -
 ١٦ - ابو عبد الرحمن احمد النسائی، سنن النسائی، مطبوعه مطبع مجتہائی، دہلی ١٣١٥ھ / ج ١، ص ٤٨ -

۱۷۔ بخاری/ج ۱ ص ۵۵۳، ۵۵۴۔ ابن کثیر/ج ۳ ص ۱۶۸

۵۔ اوس اور خزرج کا اسلام:

۱۔ انسانی کلو پیڈیا آف اسلام (اردو) لاہور ۱۹۸۴ء/ج ۲۰ ص ۲۲۸۔ ارض القرآن/ج ۱ ص ۹۸، ۹۹۔

Hitti.P 104۔ نبی رحمت/ج ۱ ص ۱۸۱

۲۔ نبی رحمت/ج ۱ ص ۷۴، ۷۵، ۱۸۰۔ سبیلی/ج ۲ ص ۲۳۔ بلوغ الارباب/ج ۲ ص ۲۳۱۔ انفصل فی الملل والاہواء
وانحل/ج ۱ ص ۹۹۔

۳۔ القرآن، سورة البقرہ، آیت ۸۳، ۸۵۔ ابن ہشام/ج ۲ ص ۱۲۱۔ ابن اثیر/ج ۲ ص ۹۷، ۹۸، ۱۱۹، ۱۲۷۔ سیرت
النبی/ج ۱ ص ۳۰۲، ۳۰۳۔ نبی رحمت/ج ۱ ص ۷۲، ۷۸۔

۴۔ القرآن، سورة الحشر، آیت ۲

۵۔ طبری/ج ۲ ص ۲۸۷، ۲۸۸، ۵۵۱، ۵۵۱۔ ابن اثیر/ج ۳ ص ۹۹، ۱۱۹، ۱۲۷، ۱۵۰۔ سیرت النبی/ج ۱ ص ۴۰۸

۶۔ القرآن، سورة الانفال، آیت ۱۰

۷۔ سبیلی/ج ۱ ص ۲۶۶۔ ابن اثیر/ج ۲ ص ۳۰۰، ۳۰۲

۸۔ بخاری/ج ۱ ص ۳۹۷۔ البدو والتاریخ/ج ۳ ص ۱۲۲، ۱۲۳۔ (لابی طاہر المقدسی المنسوب الی ابی زید البلخی)
مطبوعہ لائسنڈن۔ ارض القرآن/ج ۲ ص ۸۸، ۱۰۱۔

۹۔ المعارف/ص ۳۹، ۵۰۔ ارض القرآن/ج ۲ ص ۹۷، ۹۸۔

۱۰۔ القرآن، آل عمران، آیت ۱۰۳

۱۱۔ ابن اثیر/ج ۱ ص ۳۰۲، ۳۲۰

۱۲۔ ابن کثیر/ج ۳ ص ۱۲۸، ۱۵۷۔ نبی رحمت/ج ۱ ص ۱۸۶، ۱۸۸

۱۳۔ ابن ہشام/ج ۱ ص ۲۶۷۔ طبری/ج ۲ ص ۳۵۳۔ زاد المعاد/ج ۲ ص ۵۰

۱۴۔ ابن ہشام/ج ۱ ص ۱۶۷۔ سبیلی/ج ۱ ص ۱۶۶۔ ابن سعد/ج ۱ ص ۲۱۸، ۲۱۹۔ بلاذری/ج ۱ ص ۲۳۹۔ طبری/

ج ۲ ص ۳۵۳، ۳۵۵۔ ابن اثیر/ج ۲ ص ۶۷۔ ابن کثیر/ج ۳ ص ۱۳۸، ۱۳۹۔ زاد المعاد/ج ۲ ص ۵۰۔

۱۵۔ سیرت النبی/ج ۱ ص ۲۶۶، ۲۶۸ (حاشیہ زیریں)

۱۶۔ ابن ہشام/ج ۱ ص ۲۶۷، ۲۶۸۔ ابن سعد/ج ۱ ص ۲۲۰۔ بلاذری/ج ۱ ص ۲۳۹۔ طبری/ج ۲ ص ۳۵۵،

۳۵۶۔ ابن اثیر/ج ۲ ص ۶۷۔ ابن کثیر/ج ۳ ص ۱۵۰۔ اوبعد

۱۷۔ بخاری/ج ۱ ص ۵۵۱، ۵۵۰۔ ابن ہشام/ج ۱ ص ۲۶۸۔ ابن اثیر/ج ۲ ص ۶۶، ۶۷۔ ابن کثیر/ج ۳،

ص ۱۵۱، ۱۵۰۔

۱۸۔ ابن ہشام/ج ۱ ص ۲۷۰۔ سبیلی/ج ۱ ص ۲۶۹۔ بلاذری/ج ۱ ص ۲۳۹۔ طبری/ج ۲ ص ۳۵۷۔ ابن اثیر/

- ج ۲، ۶۸۔ ابن کثیر/ ج ۳، ص ۱۵۱
- ۱۹۔ ابن ہشام/ ج ۱، ص ۲۴۳-۲۴۵۔ طبری/ ج ۲، ص ۳۶۰، ۳۶۸۔ ابن سعد/ ج ۱، ص ۲۲۲، ۲۲۱۔ بلاذری/ ج ۱، ص ۲۳۰، ۲۵۱۔ ابن کثیر/ ج ۳، ص ۱۵۸، ۱۶۴۔ زادالمآد/ ج ۲، ص ۵۱
- ۲۰۔ ابن ہشام/ ج ۱، ص ۲۸۰۔ ابن سعد/ ج ۱، ص ۲۲۲، ۲۲۱۔ بلاذری/ ج ۱، ص ۲۳۰، ۲۵۳۔ ابن کثیر/ ج ۳، ص ۱۶۸-۱۶۶
- ۲۱۔ ابن ہشام/ ج ۱، ص ۲۴۶-۲۴۸۔ بلاذری/ ج ۱، ص ۲۵۲۔ ابن اثیر/ ج ۲، ص ۶۹، ۷۰
- ۲۲۔ ابن سعد/ ج ۱، ص ۱۲۳۔ بلاذری/ ج ۱، ص ۲۵۲۔ ابن اثیر/ ج ۲، ص ۷۰۔ ابن کثیر/ ج ۳، ص ۱۶۵۔ زادالمآد/ ج ۲، ص ۵۱، ۵۲۔

۶۔ ہجرت مدینہ:

- ۱۔ راغب اصفہانی، مفردات القرآن/ ص ۵۳۷،
- ۲۔ القرآن، سورہ عنکبوت/ ۲۶
- ۳۔ القرآن، سورہ احقر، ۸
- ۴۔ القرآن، سورہ النساء/ ۱۰۰
- ۵۔ القرآن، سورہ النساء، آیت ۹۷
- ۶۔ القرآن، سورہ الانفال، ۷۵
- ۷۔ بخاری/ ج ۱، ص ۵۵۱، ۵۵۲۔ زادالمآد/ ج ۲، ص ۷۰۔ امام رازی، التفسیر الکبیر، الجزء الخامس عشر بضمن تفسیر القرآن، سورہ الانفال، آیت ۷۲، ۷۳۔
- ۸۔ عہد نبوی میں نظام حکمرانی/ ص ۲۲۱، ۲۲۲
- ۹۔ مرتضیٰ زبیدی، تاج العروس من جواهر القاموس، مطبعہ حکومت الکویت ۱۹۷۳ء، الجزء الرابع عشر ص ۳۹۶، ۳۱۱۳۔ زبیدی نے لسان العرب کے مکمل حوالے بھی درج کئے ہیں، اس لئے یہاں اس سے صرف نظر کیا جاتا ہے۔
- ۱۰۔ القرآن، سورہ عنکبوت، آیت ۵۶
- ۱۱۔ سیرت سرور عالم/ ج ۲، ص ۵۶۳، ۵۶۶
- ۱۲۔ ابن ہشام/ ج ۲، ص ۲۸۳، ۲۹۰۔ ابن سعد/ ج ۱، ص ۲۲۵، ۲۲۶۔ بلاذری/ ج ۱، ص ۲۵۷-۲۵۹۔ طبری/ ج ۲، ص ۲۶۶، ۲۶۹۔ ابن اثیر/ ج ۲، ص ۷۱۔ ابن کثیر/ ج ۳، ص ۱۶۹، ۱۷۴۔ زادالمآد/ ج ۲، ص ۵۲۔
- ۱۳۔ ابن ہشام/ ج ۱، ص ۲۸۳۔ سیوطی/ ج ۱، ص ۱۸۲، ۱۸۵۔ بلاذری/ ج ۱، ص ۱۵۸، ۱۵۹۔ ابن کثیر/ ج ۳، ص ۱۶۹، ۱۷۰۔
- ۱۴۔ ابن ہشام/ ج ۱، ص ۲۸۹۔ بلاذری/ ج ۱، ص ۱۸۲۔ ابن کثیر/ ج ۳، ص ۱۷۳، ۱۷۴۔

- ۱۵- ابن هشام/ ج ۱، ص ۲۸۸- سبیلی/ ج ۱، ص ۲۸۸- ابن کثیر/ ج ۳، ص ۱۷۲- اسد الغابہ/ ج ۳، ص ۱۸۰، ۱۸۱۔
- ۱۶- ابن هشام/ ج ۱، ص ۲۹۰- بلاذری/ ج ۱، ص ۲۵۹- طبری/ ج ۲، ص ۳۷- ابن کثیر/ ج ۳، ص ۱۸۵
- ۱۷- القرآن، سورة النمل، آیت ۳
- ۱۸- ابن هشام/ ج ۱، ص ۲۹۰، ۲۹۲- بلاذری/ ج ۱، ص ۲۵۹- طبری/ ج ۲، ص ۳۷- ابن کثیر/ ج ۳، ص ۱۸۵
- ۱۹- ابن سعد/ ج ۱، ص ۲۲۷، ۲۲۸- ابن کثیر/ ج ۳، ص ۱۷۶- زاد المعاد/ ج ۲، ص ۵۲
- ۲۰- القرآن، سورة الاسراء، آیت ۸۰
- ۲۱- بخاری/ ج ۱، ص ۵۵۳- ابن هشام/ ج ۲، ص ۶۰۲- بلاذری/ ج ۱، ص ۲۶۰، ۲۶۱- طبری/ ج ۲، ص ۳۷- ابن کثیر/ ج ۳، ص ۱۷۷، ۱۸۰
- ۲۲- ابن هشام/ ج ۲، ص ۴۰۵- ابن سعد/ ج ۱، ص ۲۲۹- ابن کثیر/ ج ۳، ص ۱۷۹
- ۲۳- القرآن، سورة التوبه، آیت ۴۰
- ۲۴- بخاری/ ج ۱، ص ۵۱۶- ابن هشام/ ج ۲، ص ۴۰۲- ابن سعد/ ج ۱، ص ۲۲۹- ابن کثیر/ ج ۳، ص ۱۷۷- ابن کثیر/ ج ۳، ص ۱۸۱، ۱۸۳- زاد المعاد/ ج ۲، ص ۵۳۔
- ۲۵- بخاری/ ج ۱، ص ۵۱۵- ابن هشام/ ج ۲، ص ۴۰۵- ابن سعد/ ج ۱، ص ۲۲۹- ابن کثیر/ ج ۳، ص ۱۷۷۔
- ۲۶- بخاری/ ج ۱، ص ۵۵۵، ۵۵۶- ابن هشام/ ج ۲، ص ۶۰۶- ابن سعد/ ج ۱، ص ۲۳۲- بلاذری/ ج ۱، ص ۲۶۳- ابن کثیر/ ج ۳، ص ۱۷۷، ۱۸۵، ۱۸۶۔
- ۲۷- ابن هشام/ ج ۲، ص ۶۰۶- ابن سعد/ ج ۱، ص ۲۳۰، ۲۳۱- بلاذری/ ج ۱، ص ۲۶۲- زاد المعاد/ ج ۲، ص ۵۳، ۵۴
- ۲۸- ابن هشام/ ج ۲، ص ۱۰۰- ابن سعد/ ج ۱، ص ۲۳۳، ۲۳۴- بلاذری/ ج ۱، ص ۲۶۳- زاد المعاد/ ج ۲، ص ۵۴- ابن کثیر/ ج ۳، ص ۱۹۶، ۱۹۷۔
- ۲۹- طبری/ ج ۲، ص ۳۹۲، ۳۹۳، سیرت سرور عالم/ ج ۲، ص ۷۳۶، ۷۳۷۔
- ۳۰- بخاری/ ج ۱، ص ۵۵۵- ابن هشام/ ج ۲، ص ۱۰۰- ابن سعد/ ج ۱، ص ۲۳۵- ابن کثیر/ ج ۳، ص ۱۷۷۔
- ۳۱- القرآن، سورة التوبه، آیت ۱۰۸
- ۳۲- بخاری/ ج ۱، ص ۵۵۵- ابن هشام/ ج ۲، ص ۱۱۰- سبیلی/ ج ۳، ص ۱۲۱- زاد المعاد/ ج ۲، ص ۵۵
- ۳۳- ابن هشام/ ج ۲، ص ۱۱۰- ابن سعد/ ج ۱، ص ۲۳۶- بلاذری/ ج ۱، ص ۲۶۶- ابن کثیر/ ج ۳، ص ۱۹۸، ۱۹۹- زاد المعاد/ ج ۲، ص ۵۵۔
- ۳۴- ابن هشام/ ج ۲، ص ۱۴۰- سبیلی/ ج ۲، ص ۱۵۱- بلاذری/ ج ۱، ص ۲۶۶، ۲۶۷- ابن سعد/ ج ۱، ص ۲۳۷- ابن کثیر/ ج ۳، ص ۱۹۹، ۲۰۰- زاد المعاد/ ج ۲، ص ۵۵، ۵۶۔

